

تخریج شش

الصَّلَاةُ وَالسَّلَامُ عَلَيْكَ يَا سَيِّدِي يَا رَسُولَ اللَّهِ

# اصلاح معاشرہ

ابوالمدنی حافظ حفیظ الرحمن  
اقادری رضوی

- ★ دنیا کی محبت
- ★ حقوق زوجین
- ★ حقوق والدین
- ★ جلدی کرنے والے کام
- ★ ایمان اور نفاق
- ★ دعوت اسلامی کی بہاریں
- ★ حروف مقطعات
- ★ بے مثل قربانی



بِسْمِ اللَّهِ الرَّحْمَنِ الرَّحِيمِ

# اصلاح معاشرہ

ابوالمدنی حافظ محمد حفیظ الرحمن قادری

احمد رضا بکٹ پو

ہفت روزہ شریعت اردو بازار لاہور 0321-4526786

marfat.com

بسم اللہ الرحمن الرحیم

## الصلوۃ والسلام علی رسولہ (الکریم)

حافظ صاحب کے تمام مطبوعہ و غیر مطبوعہ بیانات کے جملہ حقوق بحق ناشر محفوظ ہیں

اصلاح معاشرہ	نام کتاب
ابوالمدنی حافظ محمد حفیظ الرحمن قادری لاہور (ایم۔ اے)	مؤلف
محمد سلیمان عطاری	مرتب
محمد یاسر عطاری 0344-4195144	کمپوزنگ
حضرت علامہ مفتی ندیم عطاری قادری	پروف ریڈنگ
128	صفحات
شوال 1429ھ بمطابق اکتوبر 2008ء	سن اشاعت
احمد رضا بکڈ پو	ناشر
70 روپے	ہدیہ

ملنے کا پتہ

احمد رضا بکڈ پو ۶۔ غزنی سٹریٹ اردو بازار لاہور

فون نمبر #0321-4526786, 0321-4027626



# فہرست عنوانات

صفحہ نمبر	عنوانات	نمبر شمار
6	مناجات	1
7	نعت رسول مقبول ﷺ	2
8	مصنف کے حالات زندگی	3
12	تقریظ جلیل	4
14	دنیا کی محبت	5
14	دنیا کی محبت کا وبال	6
16	نگہ سیراوی کا مقام	7
18	دولت کی خاطر ایمان کی قربانی	8
20	انسان کے تین ساتھی	9
22	نیکی کی دعوت نہ دینے کا نقصانات	10
23	بنی اسرائیل کے عابد کا انجام	11
29	گالی دینے والے کی سزا	12
30	حقوق الزوجین	13
31	سر کا ﷺ حاضر و ناظر ہیں	14
34	دین سے دوری کا نتیجہ	15
36	جنازے میں ملائکہ کی شمولیت	16
41	حقوق والدین	17
44	تین بد بخت	18
49	جنت میں موسیٰ علیہ السلام کا پڑوسی	19



51	مسافر کی دعا	20
54	مظلوم کی آہ عرش کو ہلا دیتی ہے	21
56	جلدی کرنے والے کام	22
58	پانچ کاموں میں جلدی کرنی چاہیے	23
64	گناہوں سے توبہ کرنے میں جلدی کرو	24
67	احساس ندامت	25
72	توبہ کے فوائد	26
74	شراب سر کے میں تبدیل ہو گئی	27
76	ایمان اور نفاق	28
76	اسلام اور کفر	29
79	انسانوں کے تین گروہ	30
83	منافق کی دو قسمیں	31
94	دعوت اسلامی کی بہاریں	32
97	اللہ عز و جل کی رضا کے لئے دوستی	33
101	چھپ کر خیرات کرنے والا	34
102	خوف خدا عز و جل سے رونے والی آنکھ	35
103	جوانی عبادت میں صرف کرنے والا	36
106	بدکاری سے انکار کرنے والا	37
110	حروف مقطعات	38
113	حکمت	39
121	بے مثل قربانی	40



# اصلاح معاشرہ

ابوالمدنی حافظ محمد حفیظ الرحمن قادری



# مناجات

امیر اہلسنت حضرت علامہ مولانا محمد الیاس عطار قادری مدظلہ العالی

کب گناہوں سے کنارہ میں کروں گا یارب  
 نیک کب اے میرے اللہ بنوں گا یارب  
 کب گناہوں کے مرض سے میں شفا پاؤں گا  
 کب میں بیمار مدینے کا بنوں گا یارب  
 گر تیرے پیارے کا جلوہ نہ رہا پیش نظر  
 سختیاں نزع کی کیوں کر میں سہوں گا یارب  
 نزع کے وقت مجھے جلوہ محبوب دکھا  
 تیرا کیا جائے گا میں شاد مروں گا یارب  
 قبر میں گر نہ محمد ﷺ کے نظارے ہوں گے  
 حشر تک کیسے میں پھر تنہا رہوں گا یارب  
 ڈنگ پھر کا بھی تو مجھ سے سہا جاتا نہیں  
 قبر میں بچھو کے ڈنگ کیسے سہوں گا یارب  
 گھپ اندھیرا ہی کیا وحشت کا بیرا ہوگا  
 قبر میں کیسے اکیلا میں رہوں گا یارب  
 گر کفن پھاڑ کے سانپوں نے جمایا قبضہ  
 ہائے بربادی کہاں جا کہ چھپوں گا یارب  
 اذن سے تیرے سر حشر کہیں کاش حضور  
 ساتھ عطار کو جنت میں رکھوں گا یارب


☆.....☆.....☆.....☆



## نعت رسول مقبول ﷺ

از مولانا مصطفیٰ رضا خان نوری صاحب

حبیب خدا کا نظارا کروں میں  
 دل و جان ان پر نثارا کروں میں  
 تیری کفش پا کو یوں سنوارا کروں میں  
 کہ پلکوں سے اس کو بہارا کروں میں  
 مجھے اپنی رحمت سے تو اپنا کر لے  
 سوا تیرے سب سے کنارا کروں میں  
 میں کیوں غیر کی ٹھوکریں کھانے جاؤں  
 ترے در سے اپنا گزارا کروں میں  
 خدارا اب آؤ کہ دم ہے لیوں پر  
 دم واپسی تو نظارا کروں میں  
 یہ اک جان کیا ہے اگر ہوں کروڑوں  
 تیرے نام پر سب کو وارا کروں میں  
 میرا دین و ایماں فرشتے جو پوچھیں  
 تمہاری ہی جانب اشارہ کروں میں  
 خدا ایسی قوت دے میرے قلم میں  
 کہ بد مذہبوں کو سدھارا کروں میں  
 خدا خیر سے لائے وہ دن بھی نوری  
 مدینے کی گلیاں بہارا کروں میں





# مصنف کے مختصر حالات زندگی

نام:	حفيظ الرحمن
نسب:	حفيظ الرحمن بن عبد الرحمن بن احمد دين
نسبت:	ابو المديني
لقب:	آپ کا لقب حافظ صاحب جو کہ زبان خاص و عام
جائے پیدائش:	آپ کی جائے پیدائش داتا صاحب کا نگر لاہور ہے۔
خاندان:	آپ کا تعلق مغلیہ خاندان سے ہے۔
	تاریخ پیدائش 1955ء

## ابتدائی تعلیم

قبلہ حافظ صاحب دامت برکاتہم العالیہ نے میٹرک علامہ اقبال ہائی سکول گڑھی شاہولاہور سے کیا پھر گورنمنٹ کالج باغبانپورہ سے ایف ایس سی کا امتحان دیا۔ جس میں اعلیٰ پوزیشن حاصل کی۔ جبکہ بی ایس سی کی ڈگری گورنمنٹ کالج لاہور سے حاصل کی۔ اس کے بعد پنجاب یونیورسٹی سے ایم اے اسلامیات کی ڈگری حاصل کی لیکن اللہ کے فضل اور رسول اکرم ﷺ کی نظر عنایت سے بی ایس سی کے بعد قرآن پاک بھی حفظ کیا۔

## محبت اولیاء

ابتداء ہی سے گناہوں سے نفرت اور نیکیوں سے محبت تھی۔ دنیاوی تعلیم سے بہرہ ور ہونے کے ساتھ ساتھ دینی تعلیم کی طرف بڑھنے کا اشتیاق دل ہی دل میں پیدا ہوا۔ اسی دوران مفتی اعظم پاکستان حضرت علامہ قبلہ ابوالبرکات سید احمد صاحب رحمۃ اللہ علیہ کی محبت نصیب ہوئی جنہوں نے آپ کے دل پر نظر ڈالی تو زندگی کا رخ یکسر بدل دیا آپ ہی کی توجہ سے حفظ قرآن مکمل کیا۔ اکثر اوقات آپ کے پاس محض علمی پیاس بجھانے اور اللہ کا قرب پانے کے لئے تشریف لے جایا کرتے۔

جن علماء کرام کی محبت سے فیض یاب ہوئے وہ درج ذیل ہیں۔



- (۱) حضور سید ابوالبرکات سید احمد شاہ صاحب رحمۃ اللہ علیہ بانی دارالعلوم حزب  
الاحناف لاہور (۲) غزالی زماں حضرت علامہ مولینا سید احمد سعید کاظمی شاہ صاحب  
رحمۃ اللہ علیہ بانی دارالعلوم انوار العلوم ملتان  
(۳) حضرت علامہ مفتی عزیز احمد بدایونی رحمۃ اللہ علیہ جامعہ نعیمیہ لاہور  
(۴) حضرت علامہ مولانا احمد حسن نوری صاحب رحمۃ اللہ علیہ خطیب جامعہ  
مسجد حنفیہ فاروقیہ مغل پورہ لاہور (۵) حضرت علامہ مولینا قاری کریم الدین رحمۃ اللہ  
مجاہد آباد لاہور (۶) حضرت علامہ مولینا واحد بخش غوثوی صاحب مسکین پورہ لاہور

## سلسلہ بیعت

جید علماء کرام کی معیت نے آپ کو اعلیٰ حضرت عظیم البرکت کا پروانہ بنا دیا آپ  
کے دل میں والہانہ عقیدت اور محبت تھی۔ اکثر آپ کی تصانیف اور فرمودات کا مطالعہ  
فرماتے رہتے اس طرح آپ جان گئے کہ یہی وہ خاندان ہے جو میری تقدیر بدل  
سکتا ہے۔ دلی خواہش ہوئی کہ ان کے خاندان کے کسی بھی چشم و چراغ سے بیعت کی  
سعادت حاصل ہو جائے۔ اللہ عز و جل نے کرم فرمایا ان دنوں مسند اعلیٰ حضرت کے  
جانشین ولی کامل پیر طریقت رہبر شریعت حضرت علامہ مولینا مفتی اختر رضا خان  
الازہری دامت برکاتہم العالیہ جو کہ اعلیٰ حضرت رحمۃ اللہ علیہ کے پوتے ہیں۔ لاہور  
تشریف لائے نورانی چہرہ دیکھتے ہی ان کے گرویدہ ہو گئے۔ پھر آپ ہی کے دست حق  
پرست پر بیعت کا شرف حاصل کیا۔

## تحریری میدان

قبلہ حافظ صاحب دامت برکاتہم العالیہ کے بیانات لوگوں کے دلوں پر اثر  
کرتے ہیں۔ جس کی وجہ سے آپ کے بیانات سے متاثر ہو کر چند اسلامی بھائیوں  
ہوسوم ”سنتوں بھرے اصلاحی بیانات“ شائع کر دیئے۔ جس کو بے حد مقبولیت  
دیکھائی حاصل ہوئی۔ یہ کتاب دو حصوں پر مشتمل ہے الحمد للہ دوسرا حصہ بھی منظر عام  
پر آگیا۔ ان بیانات کو پڑھ کر اسلامی بھائیوں نے اسرار کیا جس پر آپ مزید لکھنے کے



لئے تحریر کے میدان میں اتر پڑے۔ لہذا آپ نے ایک جاندار تحریر ”ہم میلاد کیوں مناتے ہیں“ لکھی جس کی مقبولیت کا اندازہ اس بات سے لگایا جاسکتا ہے کہ چند ہی ایام میں دس ہزار سے زائد کتب فروخت ہو گئیں۔ اب اس کتاب کو دوبارہ شائع کیا جا رہا ہے اس کے بعد شرک کیا ہے اور بدعت کی حقیقت“ کے نام سے تصنیف فرما کر اہل اسلام پر بے حد احسان فرمایا۔ اس کتاب کو بھی ہاتھوں ہاتھ خریدا گیا۔ اب اس کتاب کو بھی دوبارہ شائع کیا جا رہا ہے۔ اس کا پہلا ایڈیشن ہی دس ہزار کتب پر مشتمل ہے اسی طرح برکت والے تین مہینے اور مسلک حق اہل سنت و جماعت بھی زیر طبع ہیں۔

## دعوت اسلامی اور حافظ صاحب

آپ پر اللہ عز و جل کا احسان عظیم ہے کہ آپ 1985ء میں دعوت اسلامی کے مدنی ماحول سے وابستہ ہوئے اور آج تک اسی ماحول سے منسلک ہیں۔ پاکستان کے مختلف شہروں میں سالانہ اجتماعات اور بیرونی ممالک میں مدنی ماحول کی بہاریں لٹا رہے ہیں۔ ان بیانات میں علامہ احمد حسن نوری علیہ الرحمۃ کا رنگ موجود ہے جو کہ عام فہم اور سادہ سی مثالوں سے بڑے بڑے مسائل سمجھا دیتے تھے۔

## خطابت

آپ جہاں پورے ملک اور بیرونی ممالک اپنی خطابت کے پھول پنچاؤ کر رہے ہیں۔ وہاں آپ ایک ذمہ دار خطیب بھی ہیں اور خطبہ جمعہ باقاعدگی سے پڑھاتے ہیں۔ آپ اس وقت دو مساجد میں خطبہ جمعہ المبارک فرما رہے ہیں۔ جامع مسجد انوار محمدیہ مجاہد کالونی مغلیہ پورہ میں خطبہ ارشاد فرمانے کے بعد باغبانپورہ کی مشہور اور مرکزی مسجد باغیچہ سیٹھاں والی میں خطبہ ارشاد فرماتے ہیں۔ اور نماز جمعہ بھی پڑھاتے ہیں۔

## زیارت حرمین شریفین

شب و روز جس بجمال کی باتیں زبان پر ہوں قول و فعل میں ہوں خلوت یا جلوت



میں ہوں وہ لہجہ اپنے سچے غلام اور ثنا خوان کو مایوس نہیں فرماتے آپ کو سر کا علیہ السلام نے تین بار حج کی سعادت سے بہرہ ور فرمایا ایک بار والدہ ماجدہ رحمۃ اللہ علیہا کے ساتھ حج کی سعادت نصیب ہوئی۔ دوسری بار امیر دعوت اسلامی مولانا الیاس عطار قادری کے ساتھ حج کی سعادت حاصل کی۔ اس کے علاوہ گیارہ بار عمرہ کی سعادت حاصل کی ہے۔

## دروس قرآن

اس وقت مختلف علاقوں میں قبلہ حافظ صاحب کا ہفتہ وار درس قرآن بھی جاری

ہے۔

## دنیاوی مشغل:

اس وقت پاکستان ریلوے کے اپرنٹس ٹریننگ سنٹر میں بطور انچارج اپنے فرائض سرانجام دے رہے ہیں۔

## کلمات اختتام

اللہ تعالیٰ پیکر استقامت علم و حکمت کے روشن چراغ مسلک اعلیٰ حضرت کے ترجمان بے نظیر خطیب، حضرت علامہ مولانا حافظ حفیظ الرحمن کو صحت و تندرستی کے ساتھ ہی عمر دراز عطا فرمائے۔ اللہ تعالیٰ آپ کے فیضان کو جاری و ساری فرمائے۔ اور آپ کے علم و فضل میں برکت فرمائے باری تعالیٰ آپ کی خدمات جلیلہ کو شرف قبولیت بخشے اہل علم و عوام کے لئے علمی تشنگی کی سیرابی کا ذریعہ بنائے۔ واللہ اعلم بالصواب

آمین ثم آمین بجاہ النبی الامین ﷺ

خادم الاسلام والمسلمین

محمد ندیم قمر خنی درضوی فاضل جامعہ نعیمیہ لاہور

پرنسپل جامعہ قمریہ طاہر العلوم شاہ جہاں روڈ عقب تھانہ مغلیہ لاہور۔

فون نمبر 4046761-0300-6996016



## تقریظ جلیل

از پیکر شرافت شیخ الحدیث حضرت علامہ مولانا غلام شبیر سعیدی جامعۃ المدینہ فیضانِ مدینہ کابینہ نوالہ ہور

نبی کریم صلی اللہ علیہ وسلم کا ارشاد گرامی ہے کہ پانچ عادات ایسی ہیں کہ اگر تم انہیں مبتلا ہوئے تو عذاب الہی میں گرفتار ہو جاؤ گے۔

(۱) جس قوم میں بے حیائی پھیلی اور وہ بر ملا بے حیائی کرنے لگے۔ تو ان میں وہ امراض ظاہر ہوں گے جو پہلوں میں نہ تھے (ایڈز و دیگر امراض اس کی واضح مثالیں ہیں۔)

(۲) جس قوم میں ناپ تول میں کمی کا رواج ہو ان پر قحط و مشقت اور بادشاہ کا ظلم ہوگا۔

(۳) جس قوم نے اموال کی زکوٰۃ روک دی ان پر آسمان سے بارش روک دی جائے گی۔ اور اگر جانور نہ ہوں تو بالکل بارش نہ ہو۔ (خدا کا شکر ہے کہ ہم پر جانوروں کے صدقے بارش ہو جاتی ہے)

(۴) جس قوم نے اللہ تعالیٰ اور رسول اللہ ﷺ کا عہد توڑ دیا (یعنی قرآن و سنت پر ایمان و عمل چھوڑ دیا) ان پر دشمن مسلط کر دیا جائے گا۔ جو کچھ ان کے پاس ہوگا ان سے چھین لیا جائے گا۔ (ملکی سرحدوں پر روس و بھارت کے خطرات سے ہر شخص آگاہ ہے)

(۵) جس قوم کا حاکم کتاب اللہ کے مطابق حکم نافذ کرنا چھوڑ دیں گے۔ اللہ تعالیٰ ان کو خانہ جنگی میں مبتلا کر دے گا۔ (عذاب الہی کی یہ صورت کسی چیز پر پوشیدہ نہیں ہے) قرآن مجید میں ہے کہ مسلمانوں میں سے کچھ لوگوں نے اللہ تعالیٰ سے



وعدہ کیا تھا کہ اگر اللہ تعالیٰ ہمیں اپنے فضل سے نوازے گا ہمیں غنی کر دے گا تو ہم ضرور صدقہ کریں گے اور ہم صالح بن جائیں گے۔ (سورۃ توبہ) آگے ارشاد ہوا کہ جب اللہ نے ان کو اپنے فضل سے عطا کیا تو وہ بخل پر اتر آئے۔ اور اپنے عہد سے اس طرح پھرے کہ انہیں اس کی پرواہ تک نہیں۔ پس اس وعدہ خلافی کی انہیں یہ سزا ملی کہ ان کے دلوں پر قیامت تک نفاق ڈال دیا گیا۔

عزیزان گرامی! یاد کیجئے کہ ایسا ہی ایک عہد تحریک پاکستان کے دوران ہم نے اللہ تعالیٰ سے کیا تھا کہ ہم آزادی کے بعد ضرور اس ملک میں اسلامی نظام قائم کریں گے۔ پھر اللہ تعالیٰ نے اپنے فضل سے پاکستان عطا کر دیا تو ہم بھی اس عہد کو بھول گئے۔ عورتیں آزاد ہو گئیں۔ بے حیائی اور بے غیرتی عام ہو گئی۔ مردوں نے عورتوں کی اطاعت شروع کر دی۔ جس کی وجہ سے آج ہمارا معاشرہ عذاب الہی میں گرفتار ہے۔

میں نے الحمد للہ کتاب ”اصلاح معاشرہ“ کے بعض مقامات پڑھے ہیں۔ محسوس ہوا ہے کہ مصنف کتاب کو امت محمدیہ کی اصلاح کی کافی فکر ہے۔ اور بڑی محنت سے کتاب لکھی گئی ہے اللہ تعالیٰ ان کو اجر عظیم عطا فرمائے۔

مزید دینی کتابوں میں محنت کے ساتھ کام کرنے کی توفیق دے اور اس پر فتن دور میں ایسی کتابوں کی ترکیب ہونی چاہیے۔

مولانا غلام شبیر سعیدی

جامعہ المدینہ فیضانِ مدینہ کاہنہ نولاہور

☆.....☆.....☆.....☆



## دنیا کی محبت

الْحَمْدُ لِلَّهِ رَبِّ الْعَالَمِينَ وَالصَّلَاةُ وَالسَّلَامُ عَلَى سَيِّدِ الْمُرْسَلِينَ  
أَمَّا بَعْدُ فَأَعُوذُ بِاللَّهِ مِنَ الشَّيْطَانِ الرَّجِيمِ بِسْمِ اللَّهِ الرَّحْمَنِ الرَّحِيمِ

### فضائل درود شریف

نبی پاک ﷺ نے ارشاد فرمایا جو میرا متی مجھ پر ایک مرتبہ درود پاک پڑھتا ہے  
اللہ عزوجل اس کو ایک غلام آزاد کرنے کا ثواب عطا فرماتا ہے۔ (سعادة الدارين  
صفحہ ۷۹)

### صَلُّوا عَلَى الْحَبِيبِ

وَعَلَى الْإِكِّ وَأَصْحَبِكَ يَا حَبِيبَ اللَّهِ  
وَعَلَى الْإِكِّ وَأَصْحَبِكَ يَا نُورَ اللَّهِ

الصَّلَاةُ وَالسَّلَامُ عَلَيْكَ يَا رَسُولَ اللَّهِ  
الصَّلَاةُ وَالسَّلَامُ عَلَيْكَ يَا نَبِيَّ اللَّهِ

### لوحہ فکریہ

میرے بیٹھے پیارے پیارے اسلامی بھائیو! پیارے آقا محمد مصطفیٰ ﷺ نے  
ارشاد فرمایا کہ جب میرے امتیوں کے دل میں دنیا کی محبت گھر کر جائے گی۔ تو ان کے  
دل سے اسلام کی عظمت نکل جائے گی۔ پھر ارشاد فرمایا جب میرے امتی امیر  
بالمعروف و نہی عن المنکر (نیکی کی دعوت) چھوڑ دیں گے تو وحی کی برکات  
سے محروم کر دیئے جائیں گے۔

پھر ارشاد فرمایا جب میرے امتی آپس میں گالی گلوچ پر اتر آئیں گے تو اللہ تعالیٰ  
کی نظروں سے گر جائیں گے۔ آئیے اب ان نکات کی میں مختصری تشریح کرتا ہوں۔

### دنیا کی محبت کا وبال

پیارے اسلامی بھائیو! آج ہمارے دل میں اسلام کی محبت موجود ہے یا دنیا کی  
محبت موجود ہے؟ ہر اسلامی بھائی کو چیک کرنا چاہیے کیونکہ عموماً دیکھا گیا ہے کہ آج



ہمارے دل میں دنیا اور مال کی محبت اس قدر گہری چکی ہے کہ آج کسی کا پانچ سو کا نوٹ گم ہو جائے کتنے دن افسوس کرتا ہے۔ چین نہیں آتا چہرہ اتر اتر اتر اتر سار ہوتا ہے۔ پانچ سو کا نوٹ گم ہو گیا تو افسوس کا یہ عالم جبکہ پانچ نمازیں قضاء ہو جائیں تو کانوں پر جوں تک نہیں رہتی۔ آج ہمارے دلوں میں دنیا کی محبت اس قدر گہری چکی ہے اگر یہ کہا جائے کہ بھائی آپ دعوت اسلامی کے اجتماع میں جایا کرو تو جواب ملتا ہے کہ بھائی ہمارے پاس وقت نہیں۔ اگر کہا جائے کہ مدنی قافلوں میں شرکت کیا کرو۔ کہتے ہیں کہ فرصت نہیں۔ حدیث پاک میں آتا ہے جو دین سیکھنے کے لئے چل کر جاتا ہے رب تعالیٰ اسکو ہر قدم پر ایک سال کی عبادت کا ثواب عطا فرماتا ہے۔ ایک اور حدیث میں ہے کہ جو بندہ دین کا علم سیکھنے کے لئے چلتا ہے تو اللہ تعالیٰ اپنے نوری فرشتوں کو حکم دیتا ہے کہ اس کے قدموں کے نیچے اپنے نورانی پر بچھا دو۔ یہ پروں پر چلتا ہوا جائے۔ (مشکوٰۃ شریف جلد اول باب العلم) ایک اور حدیث پاک میں آتا ہے کہ جو بندہ دین کا علم حاصل کرنے کیلئے چل کر جاتا ہے تو راستے کی گرد اس کے جسم پر جہاں جہاں پڑے گی اتنا حصہ دوزخ کی آگ پر حرام کر دیا جائے گا۔ اس کے باوجود ہم تیار نہیں۔ ایک حدیث شریف میں آتا ہے کہ جو بندہ علم دین کی مجلس میں شرکت کرتا ہے اللہ تعالیٰ اس کو ہزار رکعت نفل پڑھنے، ہزار جنازوں میں شرکت کرنے اور ہزار مریضوں کی عیادت کرنے سے بھی زیادہ ثواب عطا فرماتا ہے۔ اس کے باوجود ہم علم دین کے حصول کے لئے تیار نہیں۔ قدم قدم پر ایک سال کی عبادت کا ثواب مل رہا ہے مگر ہم تیار نہیں۔ ہمارے پاس وقت نہیں۔ مجبور ہیں سو سو بہانے اور اگر یہ کہا جائے کہ بھائی تمہیں اجتماع میں تشریف لے جانے پر ہر قدم پر سو سو روپے کا نوٹ ملے گا پھر سب مجبوریاں ختم اور سب بیماریاں دور ہو جائیں گی۔ اس سے ہمیں پتہ چلا کہ آج ہمارے دل میں دولت کی قدر ہے۔ دین کی قدر نہیں۔ حب دنیا ہمارے دل میں سما چکی ہے آخرت کی ہمیں فکر نہیں۔ آج میں آپ کو اپنا ایک واقعہ جو مجھ پر بیٹا سنانا چاہتا ہوں۔ میری ایک عادت ہے کہ میں صبح اٹھ کر گھر والوں کو نماز کے لئے اٹھاتا ہوں۔ تاکہ نماز پڑھ لیں۔ ایک ہمارے عزیز جن کا انتقال ہو چکا ہے۔ اللہ تعالیٰ ان کے مزار پر انوار پر کروڑوں رحمتیں



نازل فرمائے۔ بہر حال میں جب ان کو اٹھاتا تو ناراض ہو جاتے۔ سردیوں کے دن تھے تو میں جب ان کو اٹھاتا تو ناراض ہو کر کہتے۔ تم ہمیں بیمار کرنا چاہتے ہو۔ بندہ رضائی میں گرم ہوتا ہے۔ سردی کے موسم میں نکلے گا تو ٹھنڈا گرم ہو جائے گا۔ تو اس طرح بیمار ہو جائے گا۔ ہم آہستہ آہستہ اٹھ جائیں گے۔ اب آپ کو پتہ ہے کہ بندہ جب آہستہ آہستہ اٹھتا ہے تو سورج بھی آہستہ آہستہ باہر تشریف لے آتا ہے۔ وہ ناراض ہوتے رہتے مگر میں بہر حال انہیں اٹھا دیتا۔ ایک دن ایسا ہوا کہ میں صبح اٹھا تو ہمارا دروازہ کسی نے کھٹکھٹایا۔ آپ کو پتہ ہے کہ صبح جب دروازہ کھٹکے تو اسے خیر کی علامت نہیں سمجھا جاتا۔ بندہ کہتا ہے کہ خدا خیر کرے آج صبح صبح کیا ہو گیا؟ خیر میں نے دروازہ کھولا باہر ایک بندہ کھڑا تھا وہ کہنے لگا۔ شالا مار لنک روڈ پر جو آپ کی دکان ہے وہاں چوری ہو گئی ہے۔ سامان باہر بکھرا پڑا ہے تو آپ چل کر کوئی بندوبست کریں۔ یقین جانو میں نے جس کو بھی کہا کہ بھی دکان میں چوری ہو گئی تو کسی نے نہیں کہا کہ سردی ہے۔ بلکہ جس نے بھی سنا فوراً بستر سے نکل کر باہر دکان کی طرف دوڑ پڑا۔ کوئی عذر آڑے نہیں آیا۔ نہ نیند آڑے آئی نہ سردی اور جب نماز قضا ہو رہی تھی پھر کیا کیفیت تھی؟ اور جب چند ٹکوں کا نقصان ہوتا نظر آیا تو کیفیت ہی بدل گئی۔ پتہ چلا کہ آج ہمارے دل میں مال کی محبت ہے اسلام کی عظمت نہیں۔

## تکبیر اولیٰ کا مقام

دنیا کی محبت کی ایک اور مثال عرض کروں۔ حدیث پاک میں ہے کہ ایک صحابی رضی اللہ عنہ بڑے پریشان حال بیٹھے ہیں۔ نبی پاک ﷺ نے پوچھا کہ تو پریشان کیوں ہے۔ عرض کی یا رسول اللہ صلی اللہ علیہ وسلم میرے پاس دس مال بردار اونٹ تھے۔ ان پر قیمتی سامان بھی لدا ہوا تھا۔ (یاد رہے کہ مال اٹھانے والا اونٹ بڑا قیمتی ہوتا ہے) وہ گم ہو گئے ہیں۔ رسول کریم علیہ الصلوٰۃ والسلام نے ارشاد فرمایا کہ میرے صحابی رضی اللہ عنہ میں تو سمجھا تھا کہ تیری تکبیر اولیٰ فوت ہو گئی ہے۔ جس کی وجہ سے تو اتنی پریشانی کا اظہار کر رہا ہے۔ عرض کیا یا رسول اللہ ﷺ کیا تکبیر اولیٰ کا چھوٹ جانا اتنا بڑا



نقصان ہے۔ جتنا دس اونٹوں کا گم ہو جاتا۔ رسول کریم علیہ الصلوٰۃ والسلام نے ارشاد فرمایا تم دس اونٹوں کی بات کرتے ہو اگر دنیا جہاں کی مال و دولت ایک پلڑے میں رکھ دی جائے تو تکبیر اوٹی کے نقصان کی حلافی نہیں کر سکتے۔ اللہ عز و جل کے نیک بندوں کے دل میں ایمان کی عظمت تھی نہ کہ دولت کی محبت۔ ایک بزرگ فرماتے ہیں کہ میرا ایک بیٹا جو فرمانبردار اور متقی و پرہیزگار ہو۔ وہ اگر فوت ہو جائے تو مجھے اتنا افسوس نہیں ہوگا جتنا ایک نماز کے فوت ہو جانے کا۔ پھر فرماتے ہیں کہ میں لوگوں پر حیران ہوتا ہوں میرا کوئی مال چوری ہو جاتا ہے یا فوتگی ہو جاتی ہے تو افسوس کرنے آتے ہیں۔ مگر جب میری نماز چھوٹ جاتی ہے تو افسوس کرنے نہیں آتے۔ یہ ان لوگوں کی بات ہے جن کے دلوں میں ایمان کی قدر ہے۔ ایمان کی قدر صحابہ کرام علیہم الرضوان کے دلوں میں تھی۔ جنہوں نے دین کی خاطر اپنا تن من و دھن سب کچھ قربان کر دیا۔

### صدیق اکبر رضی اللہ عنہ کی دین سے محبت

نبی پاک ﷺ نے اگر ارشاد فرمایا کہ اے ابوبکر رضی اللہ تعالیٰ عنہ! اب ہمیں ہجرت کا حکم ملنے والا ہے۔ عرض کرتے ہیں کہ یا رسول اللہ ﷺ کوئی آپ کے ساتھ بھی ہوگا فرماتے ہیں کہ ہاں میرا غالب گمان ہے کہ وہ ابوبکر صدیق رضی اللہ عنہ ہی ہوگا۔ اور جب ہجرت کا حکم ملتا ہے۔ سرکار ﷺ تشریف لے جاتے ہیں دیکھا کہ چراغ جل رہا ہے۔ حضرت ابوبکر صدیق رضی اللہ عنہ کا دروازہ کھلا ہے بیٹھے انتظار کر رہے ہیں۔ پوچھا اے ابوبکر رضی اللہ عنہ کیا کر رہے ہو سوئے نہیں۔ عرض کیا یا رسول اللہ ﷺ جب سے آپ علیہ الصلوٰۃ والسلام نے فرمایا کہ میرا گمان ہے کہ تم ساتھ جاؤ گے اس دن کے بعد میں سویا ہی نہیں۔ کہیں ایسا نہ ہو کہ سرکار ﷺ تشریف لائیں اور میں سویا ہی رہ جاؤں۔ یہ بھی نہیں کہا کہ گھر والوں کو اطلاع کر دیں بلکہ وہیں سے روانہ ہو گئے۔

(سبع سنابل، سیرت ابن ہشام جلد نمبر ۲ صفحہ ۹۹)

### صدیق اکبر رضی اللہ عنہ کی جاٹاری

غار کے باہر عرض کرتے ہیں یا رسول اللہ ﷺ آپ باہر ٹھہریں میں اندر جاتا



ہوں۔ صدیق اکبر رضی اللہ تعالیٰ عنہ اندر جاتے ہیں۔ غار کی صفائی کرتے ہیں تمام سوراخ بند کر دیتے ہیں۔ مگر دو سوراخ باقی رہ جاتے ہیں۔ ان میں اپنے دونوں پاؤں ڈال دیئے۔ پھر عرض کرتے ہیں کہ اب تشریف لے آئیں۔ آپ ﷺ داخل ہوتے ہیں اور سر مبارک حضرت ابوبکر صدیق رضی اللہ عنہ کی گود میں رکھ کر سو جاتے ہیں۔ ایک سوراخ سے کوئی چیز حضرت ابوبکر صدیق رضی اللہ عنہ کو کاٹی ہے۔ مگر وہ اپنی جگہ سے نہیں ہلتے کہ مبادا رسول کریم ﷺ جاگ جائیں۔ حضرت ابوبکر صدیق رضی اللہ عنہ کے آنسو آپ صلی اللہ علیہ وسلم کے چہرہ مبارک پر گرتے ہیں آپ ﷺ بیدار ہوتے ہیں پھر فرماتے ہیں۔ اے ابوبکر رضی اللہ عنہ تجھے کیا ہوا؟ عرض کی میرے ماں باپ آپ صلی اللہ علیہ وسلم پر قربان مجھے کسی چیز نے کاٹ لیا ہے۔ آپ ﷺ اپنا لعاب دہن لگاتے ہیں۔ تو فوراً آرام آ جاتا ہے۔

(دلائل النبوة جلد ۲ صفحہ ۷۷، البدایہ والنہایہ جلد نمبر ۳ صفحہ ۵۶۳ الریاض العسرة جلد نمبر ۱۰۶ اور منشور جلد نمبر ۴ صفحہ ۱۹۸، تاریخ دمشق جلد ۱۳ صفحہ ۵۵ مشکوٰۃ)

پیارے پیارے اسلامی بھائیو! اب سوال یہ ہے کہ کیا حضرت ابوبکر صدیق رضی اللہ عنہ نے یہ سب مال کی محبت میں کیا؟ نہیں بلکہ ایمان کی محبت میں کیا۔ اگر مال اور دنیا کی محبت آپ کے دل میں ہوتی تو آپ اپنے گھر کا سکون اور آرام یوں نہ چھوڑ دیتے۔ مگر آپ رضی اللہ عنہ کو اس بات کا احساس تھا کہ حقیقی آرام و سکون تو صرف سرکار ﷺ کے دامن کرم سے وابستہ رہنے میں ہے۔ اس کے برعکس ہماری حالت آج یہ ہو گئی کہ ہمیں ایمان کی اہمیت کا احساس تک نہ رہا۔ دولت کی ہوس اس قدر بڑھ گئی کہ ہم دولت کی خاطر ایمان تک سے ہاتھ دھو بیٹھنے کو تیار ہو جاتے ہیں۔ اس کی مثال میں عرض کرتا ہوں

## دولت کی خاطر ایمان کی قربانی

بنک میں ہم پیسے جمع کر دیتے ہیں۔ جب زکوٰۃ کٹنے لگتی ہے تو لکھ کر دے دیتے ہیں کہ میں شیعہ ہوں۔ میری زکوٰۃ نہ کاٹا۔ چند ٹکوں کی خاطر ایمان برباد کر



لیا۔ یہ حقائق پر مبنی باتیں ہیں۔ ہمارے گنج بازار میں مرزائیوں کی عبادت گاہ ہے۔ ایک نوجوان لڑکا میرے پاس آیا غالباً 22 یا 25 سال کی عمر ہوگی۔ کہنے لگا جناب میں بڑا پریشان رہتا ہوں۔ میں نے پوچھا تجھے کیا پریشانی ہے؟ کہنے لگا جی میں بے روزگار تھا گنج بازار میں ایک آدمی مجھے ملا کہنے لگا میں تجھے باہر کے ملک بھجوا دیتا ہوں۔ تیرا پیسہ بھی خرچ نہ ہوگا۔ تنخواہ بھی معقول مل جائیگی لیکن شرط صرف یہ ہے کہ پاسپورٹ کے خانے میں یہ لکھ دے کہ میں مرزائی ہوں۔ میں نے کہا پھر تو نے کیا کیا؟ کہنے لگا میں نے لکھ دیا۔ جس نے لکھ دیا وہ مرزائی ہو گیا وہ کافر ہو گیا۔ جس نے جان بوجھ کر ارادہ اپنے آپ کو غیر مسلم لکھ دیا وہ کافر ہو گیا۔ دائرہ اسلام سے خارج ہو گیا۔

میں نے کہا بد بخت تیرے پاس تو ایمان ہی نہیں رہا تو تجھے چین کہاں سے ملے؟ چین تو ہے ہی ایمان کے اندر۔ عمل کی بنیاد تو ایمان پر ہے۔ جس کے پاس ایمان ہی نہیں وہ جتنی چاہے نیکیاں کر لے۔ یہ میں اس لئے بتا رہا ہوں کہ صحابہ کرام علیہم الرضوان میں ایمان کی کتنی پختگی تھی اور آج ہمارے اندر مال کی محبت کتنی گہر کر چکی ہے۔ دولت کی خاطر بھائیوں کا خون کرنے کے لئے تیار ہو جاتے ہیں۔ دولت کی خاطر بہنوں کے مال ان کے حصے غصب کرنے کے لئے تیار ہو جاتے ہیں۔ دولت کی خاطر باپ کو قتل کر دیتے ہیں۔ دولت کی خاطر رشتے داروں کو قتل کر دیتے ہیں۔ جھوٹے مقدمے بنا دیئے جاتے ہیں تاکہ مال ہاتھ آجائے ایمان رہے نہ رہے دولت حاصل ہو جائے۔

حضرت سلطان العارفین سلطان باہر رحمۃ اللہ علیہ اپنے دور کی بات کرتے ہیں۔

ایمان	سلامت	ہر	کوئی	منگے
عشق	نہ	منگے	کوئی	ہو
جس	منزل	تے	عشق	پہنچا
عقل	نوں	خبر	نہ	کائی

فرماتے ہیں کہ لوگ کہتے ہیں کہ ایمان رہ جائے مگر عشق نہیں مانتے۔ جس منزل کو عشق پہنچا دیتا ہے۔ عقل کو تو خبر بھی نہیں ہوتی۔ یعنی عقل سے اوپر کا درجہ عشق کا درجہ



ہے۔ اسی بات کو علامہ اقبال نے یوں بیان کیا ہے۔

بے خطر کو د پڑا آتش نمرود میں عشق عقل ہے محو تماشا لب بام ابھی  
عقل تو سوچ میں پڑی ہے کہ میں آگ میں جاؤں کہ نہ جاؤں اگر گئی تو جسم جل جائے گا۔ یہ ہو جائیگا وہ ہو جائیگا عقل تو سوچ رہی ہے اور عشق کہتا ہے کہ  
جے میرا سو ہوتا میرے دکھ و سچ راضی میں سکھوں چلے پاواں ہو  
اگر میرا رب میرے جلنے میں راضی ہے تو ایک جان کیا کروڑوں ہوں تو سب  
باری باری قربان کردوں یہ عشق کی منزل ہے مگر آج ہم اس قدر گر گئے کہ اب عشق والی  
بات تو بہت دور رہ گئی۔ اب تو

مال سلامت ہر کوئی منگے ایمان نہ منگے کوئی ہو

رب کائنات نے قرآن مجید میں ارشاد فرمایا ہے کہ

الْهٰکُمُ التَّکَاثُرُ ۝ حَتّٰی زُرْتُمُ الْمَقَابِرَ ۝ (التکاور پارہ نمبر ۳۰)

ترجمہ کنزالایمان: تمہیں غافل رکھا مال کی زیادہ طلبی نے۔ یہاں تک کہ تم نے قبروں کا منہ دیکھا۔

## انسان کے تین ساتھی

پیارے اسلامی بھائیو! جس مال کے پیچھے ہم اندھے ہو کر پڑے ہوئے ہیں آؤ  
ذرا سوچو تو سہی کیا یہ مال ہمارے ساتھ قبر میں جائے گا۔ حدیث پاک کا مفہوم ہے کہ  
بندے کے تین ساتھی ہیں۔ ایک موت تک کا ساتھی دوسرا قبر تک کا ساتھی تیسرا ہمیشہ کا  
ساتھی سب سے پہلی چیز جو بندے کا ساتھ چھوڑتی ہے وہ بندے کی دولت ہے۔ جیسے عی  
بندے کا انتقال ہوتا ہے تو جائیداد کا بھی انتقال ہو جاتا ہے۔ جائیداد کے انتقال سے  
مراد یہ ہے کہ اب اس کی ملکیت سے نکل کر اس کے ورثہ کے نام ہو جاتی ہے۔ یہاں  
تک کہ مردے کی گھڑی بھی اتار لیتے ہیں اس کے تو کپڑے بھی اتار لیتے ہیں اب یہ  
اشیاء اس کے کام کی نہیں۔ اگر ان کی گھڑی بنا کر قبر میں لے بھی جائے تو یہ ایسی کرلی  
ہے جو قبر میں چلتی نہیں۔ وہاں تو کرلی چلتی ہے ٹیکوں والی اگر دولت کی کرلی قبر میں چلے



والی ہوتی تو بادشاہ قبروں میں خزانے لے کر جاتے۔ سب سے پہلے بندے کی دولت بندے کا ساتھ چھوڑتی ہے۔ دوسرا ساتھی جو قبر تک کا ساتھی ہے وہ ہے بندے کے رشتہ دار۔ دوست احباب وغیرہ۔ یہ بندے کو قبر میں اتار کر منوں مٹی ڈال کر یہ کہہ کر واپس پلٹ آتے ہیں کہ لو جی اللہ عزوجل کے حوالے۔ ان میں وہ لوگ بھی شامل ہیں جو کہتے تھے ہم تیرے بغیر زندہ نہیں رہ سکتے تھے۔ مر جائیگے۔ مگر چند دن بعد ہی کھانا پینا، عیاشی اور رنگ رلیاں شروع ہو جاتی ہیں۔ نام بھول جاتے ہیں۔ شکلیں تک بھول جاتے ہیں۔ جو ہمیشہ ساتھ رہنے والی چیز ہے وہ بندے کے اعمال ہیں۔ نیک ہیں تو بھی ساتھ ہی رہیں گے اللہ عزوجل نہ کرے اگر برے ہیں تو بھی ساتھ ہی رہیں گے۔ دولت ایمان اتنی بڑی دولت ہے کہ ہم اسے اہمیت نہیں دے رہے مگر قرآن اس بارے فرما رہا ہے کہ

إِنَّ الدِّينَ كَفَرُوا وَمَاتُوا وَهُمْ كُفَّارٌ فَلَنْ يُقْبَلَ مِنْ أَحَدِهِمْ مِلٌّ  
الْأَرْضِ ذَهَبًا وَلَوْ افْتَدَى بِهِ ۚ أُولَٰئِكَ لَهُمْ عَذَابٌ أَلِيمٌ وَمَالَهُمْ مِنْ  
نَصِيرِينَ ۝ (ال عمران ۹۱ پارہ نمبر ۳)

ترجمہ کنزالایمان: وہ جو کافر ہوئے اور کافر ہی مرے ان میں سے کسی سے زمین بھر سونا ہرگز قبول نہ کیا جائیگا۔ اگرچہ اپنی خلاصی کو دے ان کے لئے دردناک عذاب ہے اور ان کا کوئی یار نہیں۔

یعنی وہ بندہ جس کا انتقال اس حالت میں ہوا کہ وہ کروڑوں اربوں کا مالک ہے اور وہ کفر کی حالت پر مر گیا تو اس کو کوئی فائدہ نہیں۔ اور اگر ایک بندہ ایک پائی بھی نہیں رکھتا مگر دولت ایمان سے مالا مال ہے۔ اس کا انتقال اسی حالت میں ہوا سمجھو سب کچھ ساتھ لے کر چلا گیا۔ جو لوگ ایمان کو چند ٹکوں کی خاطر بیچ رہے ہیں کہ میں وہ --- ہوں میری زکوٰۃ نہ کاٹنا اور میں وہ --- ہوں مجھے باہر کا دیزہ دلا دو۔ انکے لئے لمحہ فکریہ ہے۔ گمروا لے بھی بخوشی اسے باہر بیچ رہے ہیں کہ چلو صندوق بھر پیسہ بھیجے گا مگر یہ پتہ نہیں کہ آخر خود صندوق میں بند ہو کر آجائے گا۔



پیارے اسلامی بھائیو! اگر ہمارے محلے میں ایک وہ بندہ جس سے ہمیں محبت نہیں۔ وہ چلا جائے اس کے جانے کا ہمیں افسوس نہیں ہوگا۔ مگر اس کے برعکس ایک وہ بندہ جس سے ہمیں بہت محبت ہے وہ چلا جائے تو ہمیں بہت افسوس ہوگا۔ اب آپ خود ہی سمجھ جائیں کہ اگر دولت سے محبت زیادہ ہے تو موت کے وقت دولت کا چھن جانا نظر آتا ہے۔ تو بہت افسوس ہوتا ہے۔ اور یہی نزع کی تکلیف کا باعث بنتا ہے۔ اور اسلام سے محبت نہ ہوئی تو اس کے چھن جانے کا افسوس بھی نہ ہوگا اور احساس بھی نہ ہوگا (اللہ تعالیٰ محفوظ رکھے)

میرے پیارے اسلامی بھائیو! اگر ایمان ہے تو فائدہ ہے اگر ایمان نہیں تو کچھ بھی نہیں۔ ہمیں دولت کو اتنی اہمیت نہیں دینی چاہیے۔ سب سے زیادہ اہمیت دین اسلام کو دینی چاہئے۔ ایمان ہی آخرت کی کامیابی کی دلیل ہے۔ نمرود اور قارون کی دولت ان کے کام نہ آسکی۔ اس دولت کی حرص میں جہلاء ہو کر ایمان جیسی لازوال دولت کو کھوتا نہیں چاہئے۔ حب دنیا اور حب دین دونوں ضدیں ہیں۔ جس کے دل میں دنیا کی محبت آگئی اس کے دل سے اسلام کی عظمت نکل گئی۔ اور جس کے دل میں اسلام کی محبت آگئی تو اس کے دل سے دنیا کی محبت نکل جائیگی۔ جس طرح ایک میان میں دو تلواریں نہیں آسکتیں اسی طرح ایک دل میں یہ دونوں چیزیں جمع نہیں ہو سکتیں۔

### نیکی کی دعوت نہ دینے کے نقصانات

پیارے آقا ﷺ نے فرمایا کہ جب نیکی کا حکم دینا چھوڑ دیں گے اور برائی سے منع کرنا چھوڑ دیں گے تو وحی کی برکات سے محروم کر دیئے جائیں گے۔

پیارے اسلامی بھائیو! آج ہمارے معاشرے میں کئی برائیاں پھیلی چلی جا رہی ہیں۔ مگر ہمارے کان پر جوں تک نہیں رینگتی۔ نیکی کی دعوت میں سستی برتی جا رہی ہے۔ آج سینما گھر آباد ہیں جوئے کے اڈے آباد ہیں۔ بدکاری کے اڈے آباد ہیں۔ مسجدیں ویراں نظر آ رہی ہیں۔ اتنی بڑی خوبصورت آرائش و زیبائش والی مساجد



موجود ہیں مگر نمازیوں کی تعداد افسوس ناک ہے۔ بلکہ شہروں کے اندر تو پھر بھی کچھ نہ کچھ مساجد کے اندر رونق نظر آتی ہے۔ گاؤں کی مساجد کا حال اس قدر اتر ہے کہ پانچوں وقت نمازیں نہیں ہوتیں۔ یعنی کئی مساجد میں امام اذان دے کر انتظار کر رہا ہوتا ہے کہ کوئی آجائے تو نماز باجماعت ادا کر لی جائے۔ اور کئی مساجد میں تو اذان بھی نہیں ہوتی۔ بلکہ ایک گاؤں میں دعوت اسلامی کا قافلہ گیا تو گاؤں والوں نے بتایا کہ ہمارے گاؤں میں ایک گھوڑا گم ہو گیا ہے تین دن تک تلاش کیا مگر گھوڑا نہ ملا۔ تین دن کے بعد کوئی مسجد میں گیا تو پتہ چلا کہ گھوڑا تو مسجد میں ہے۔ اندازہ لگائیں کہ مسلمانوں کی حالت کس قدر بگڑ چکی ہے۔

پیارے اسلامی بھائیو! اگر ہم نیکی کی دعوت نہیں دیں گے بس اپنی نمازوں کی ہی فکر اور اپنی نیکیوں کی ہی فکر میں لگے رہیں گے۔ اور یہ سوچیں کہ چھوڑ دیا اگر کوئی برا ہے تو اپنے گھر میں ہے ہم کیوں اسے نیکی کی دعوت دیں۔ ہمیں کیا ضرورت ہے کہ اسے سمجھائیں۔ یاد رکھو کہ اللہ تعالیٰ کو یہ سوچ پسند نہیں۔

## بنی اسرائیل کے عابد کا انجام

حدیث پاک کا منہوم ہے کہ اللہ رب العزت نے جبرائیل علیہ السلام کو ارشاد فرمایا کہ فلاں بستی پر عذاب نازل کرنا ہے۔ عرض کرتے ہیں کہ اے مالک و مولا! عزوجل اس بستی کے اندر تو ایک ایسا عابد ہے جو ہر وقت تیری عبادت میں مصروف رہتا ہے اس کے بارے میں تیرا کیا حکم ہے؟ رب تعالیٰ نے ارشاد فرمایا۔ سب سے زیادہ عذاب اسی پر نازل کرنا۔ عرض کرنے لگے کہ اے مالک و مولا عزوجل! اس میں حکمت کیا ہے؟ فرمایا اس کے سامنے میرے احکامات کی نافرمانی ہوتی تھی اور وہ انکو نیکی کی دعوت نہیں دیتا تھا اور اپنی ہی عبادت میں لگا رہتا صرف اپنی ہی جنت کے حصول میں لگا رہتا تھا۔ فرمایا مجھے ایسی عبادت کی ضرورت نہیں۔ بستی کو اٹھا اس عابد کے سر پر دے مار۔ اس عابد کی چھین میں سنوں۔ آج ہمارے پاس نیکی کی دعوت کے لئے وقت نہیں۔ اگر کہا جائے اپنے گھر میں نیکی کی دعوت دو تو کہا جاتا ہے کہ گھر کے حالات



بڑے خراب ہیں آج کسی کو کچھ کہنے کا زمانہ نہیں ہے۔ ایمان سے متاؤ کہ اگر آپ کا بیٹا نماز نہیں پڑھتا تو کہتے ہو حالات بہت خراب ہیں۔ اسے کچھ نہ کہو لیکن اگر وہ سکول نہیں جاتا تو پھر بھی حالات خراب ہونے کا بہانہ کر کے اسے کچھ کہنے سے گریز کرتے ہو؟ ہر گز نہیں بلکہ سکول نہ جانے پر ڈانٹ ڈپٹ اور مار پیٹ تک بھی نوبت پہنچ جاتی ہے۔ اگر گھر میں کوئی مرد نہ ہو تو عورت برقع پہن کر بچے کو سکول چھوڑنے چلی جاتی ہے۔ کیا کبھی نماز کے لئے بچے کو مسجد تک چھوڑنے آئی ہے۔ کیا قیامت کے روز یہ بچے ہمیں گریبانوں سے نہیں پکڑیں گے۔ اے مالک و مولا! ہم سکول نہ جاتے تو یہ ہمیں زبردستی چھوڑ کر آتے لیکن اگر ہم نماز نہ پڑھتے تو ان کے کانوں پر جوں تک نہ ریگیتی تھی۔

## لوحہ فکریہ

ایک عورت اپنے ساتھ سات مردوں یا کئی مردوں کو جہنم میں لے کر جائے گی۔ جب اس عورت کو دوزخ میں ڈالنے لگیں گے تو وہ کہے گی اے مالک و مولا عزوجل! مجھ سے پہلے میرے باپ کو دوزخ میں ڈال کیونکہ اس نے مجھے نیکی کی دعوت نہیں دی تھی۔ لہذا میری برائی میں یہ برابر کا شریک ہے۔ پھر کہے گی اے مالک و مولا عزوجل! بڑا بھائی باپ کی جگہ ہوتا ہے اس نے بھی مجھے نہیں کہا تھا اے بھی جہنم میں ڈال۔ پھر شوہر کی بات آئیگی تو کہے گی اے مالک و مولا عزوجل! اسے بھی جہنم میں ڈال۔ کیونکہ یہ بھی مجھے نیکی کی رغبت نہیں دلاتا تھا۔ اسی طرح درجہ بدرجہ کئی فرد اس میں آتے چلے جائیں گے۔ پیارے اسلامی بھائیو! اور نیکی کی دعوت کو عام کرنے کا پختہ عہد کر لو کہیں ایسا نہ ہو کہ اس لسٹ میں ہمارا نام بھی آجائے۔

پیارے اسلامی بھائیو! آج ہم کہتے ہیں کہ حالات خراب ہیں۔ ذرا وہ حالات تو دیکھو جب پیارے آقا ﷺ تنہا مکے کے بازاروں میں نیکی کی دعوت دے رہے تھے۔ اور لوگ پتھر مار رہے ہیں۔ راستے میں کانٹے بچھائے جا رہے ہیں۔ گڑھے کھودے جا رہے ہیں آپ کی نعلین پاک خون سے بھر جاتی ہیں۔ آج کل تو نیکی کی دعوت دینے پر کسی کو پتھر مارتے نہیں دیکھا۔ نبی پاک ﷺ غیر مسلموں کو



دعوت اسلام دے رہے ہیں۔ آج ہم مسلمانوں کو نیکی کی دعوت نہیں دے سکتے۔ حضور پاک ﷺ کانٹوں پر چل کر نیکی کی دعوت دینے جائیں۔ آج یقیناً کروہم نیکی کی دعوت دینے جائیں تو بعض اوقات لوگ پھول پھار کرتے ہیں۔ پھر ہم کہتے ہیں کہ حالات خراب ہیں۔

## چائنہ میں صحابی کا مزار

ہمارے ایک اسلامی بھائی چین گئے انہوں نے وہاں حضرت سعد رضی اللہ عنہ کے مزار شریف پر حاضری دی۔ جو کہ صحابی رسول ﷺ ہیں۔ غور کریں کہ کہاں مدینہ منورہ اور کہاں چین مگر وہ نیکی کی دعوت کیلئے راستے کی تمام صعوبتیں برداشت کرتے ہوئے چین آئے اور اسی قربانی کا صدقہ ہے کہ آج چین میں بھی مسلمان موجود ہیں۔ وہاں بھی مساجد ہیں۔ نیکی کی دعوت میں تکلیفیں بھی آتی ہیں۔ نبی پاک ﷺ نے فرمایا نیکی کی دعوت میں جب تمہیں تکلیفیں آئیں تو میری تکلیفوں کو یاد کر لیتا۔ دین کے راستے میں جتنا میں ستایا گیا ہوں کوئی نبی اور رسول بھی نہیں ستایا گیا۔ انبیاء علیہم السلام نے تکلیفوں کے باوجود نیکی کی دعوت کو ترک نہیں کیا۔ ہمیں آسائش مہیا کی جا رہی ہیں۔ مگر ہم پھر بھی نیکی کی دعوت سے گریز کرتے ہیں۔

## نیکی کی دعوت کے فضائل

پیارے اسلامی بھائیو حضرت موسیٰ علیہ السلام رب تعالیٰ کی بارگاہ میں عرض کرتے ہیں کہ جو نیکی کی دعوت دیتا ہے اور برائی سے منع کرتا ہے اس کو تو کیا ثواب عطا فرمائے گا۔ اللہ تعالیٰ نے ارشاد فرمایا اے موسیٰ علیہ السلام میں اس کو ہر ہر کلمے کے بدلے ایک ایک سال کی عبادت کا ثواب عطا فرماؤں گا۔ اور ایسے بندے کو عذاب دیتے ہوئے مجھے حیا آتی ہے۔ میں اس کو ویسے ہی معاف کر دیتا ہوں۔ کتنی بڑی سعادت کی بات ہے۔ میں تو اسلامی بھائیوں سے کہتا ہوں نیکی کی دعوت دو۔ فیضانِ سنت کا درس دو۔ جہاں بھی بن پڑے اور نیت یہ کرو کہ قیامت کے دن نیکی کی دعوت



دینے والوں کی لسٹ میں جہاں سب سے اوپر نبی کریم علیہ الصلوٰۃ والسلام اور انبیاء علیہم السلام کے نام ہوں۔ صحابہ اور اولیاء کرام رضوان اللہ علیہم کے نام ہوں کسی کو نے میں ہمارا نام بھی آگیا تو بیڑا پار ہو جائے گا۔ آپ نے حضرت یوسف علیہ السلام کا واقعہ تو ضرور سنا ہوگا کہ حضرت یوسف علیہ السلام کے خریداروں میں ایک مفلوک الحال بڑھیا بھی تھی۔ اس کے ہاتھوں میں سوتر کی چند کچھیاں تھیں۔ اس نے وہ کچھیاں مالک بن زغر کے سامنے رکھ دیں اور آپ کی خریداری کی خواہش کی۔ بڑھیا کی اس خواہش پر تمام امراء و رؤسا کھلکھلا کر ہنس پڑے۔ بڑھیا نے قربان ہوتے ہوئے کہا کہ لوگو میں بھی جانتی ہوں کہ ان حقیر چیزوں سے یوسف علیہ السلام نہیں خریدے جاسکتے مگر میں چاہتی ہوں کہ قیامت والے دن حضرت یوسف علیہ السلام کے خریداروں میں میرا نام بھی آجائے۔ تاکہ میری مغفرت کا سامان ہو جائے۔

اگر اس نیت سے نیکی کی دعوت دی جائے تو دین و دنیا کی برکات کے حصول کا ذریعہ ہے۔ لیکن یہ بھی یاد رکھو کہ جتنا اہم کام ہو اسے اتنا ہی سیکھ کر کرو تو فائدہ دے گا۔ اور اگر بغیر سیکھے کرو گے تو نقصان کا اندیشہ ہے۔

جیسے ایک بندہ خراد کی مشین پر پرزہ بنانا چاہتا ہے اور بغیر سیکھے کھڑا ہو جائے تو نقصان ہو جائے گا۔ اور اگر سیکھ کر بنائے تو فائدہ ہوگا۔ اسی طرح دین کا کام سب سے اہم کام ہے۔ اور دین سیکھ کر دین کا کام کریں گے تو فائدہ ہوگا۔ اسے سیکھنے کا آسان طریقہ یہ ہے کہ دعوت اسلامی کے مدنی قافلوں میں سفر کریں۔ یقین کریں کہ ان قافلوں میں سفر کرنے سے آپ کے اندر جو جھجک ہے وہ ختم ہو جائے گی۔ آپ اپنے محلے میں نیکی کی دعوت دینے سے گھبراتے ہیں۔ کہ جن کے ساتھ کل تک میں کھیل کود میں مشغول رہتا تھا۔ آج میں ان کے پاس نیکی کی دعوت کیلئے جاؤں گا تو وہ کیا کہیں گے؟ قافلے میں چونکہ تربیت ہوتی ہے اور جس علاقے میں قافلہ جاتا ہے وہ علاقہ اور علاقے کے لوگ جڑے ہوتے ہیں۔ جب بندہ وہاں نیکی کی دعوت دیتا ہے جھجک اتر جاتی ہے تو پھر اپنے علاقے میں بے خوف و خطر نیکی کی دعوت دیتا ہے۔ ایک حدیث شریف میں آتا ہے کہ جو قافلے کیلئے اس نیت سے گھر سے نکلے کہ میں وہ نیکیاں گھر میں رہ کر نہیں کر سکتا۔ جو قافلے میں جا



کر کر سکتا ہوں۔ اگر وہ اس نیت سے ایک بالشت بھی گھر سے نکلے تو اللہ تعالیٰ اس پر جنت واجب فرما دیتا ہے۔ میری آپ سے مدنی التجا ہے کہ آپ آج سے ہی نیت کر لیں۔ کہ ہم دعوت اسلامی کے تین روزہ قافلے میں ہر ماہ سفر کریں گے۔ ہو سکتا ہے کہ یہ سوچ ذہن میں آئے کہ ہم غریب آدمی ہیں وہی کھاتے ہیں وہی کھاتے ہیں۔ ایمانداری سے بتاؤ کیا غریب آدمی بیمار نہیں ہوتا؟ بیمار ہونے کے بعد بھی تو گھر کا نظام چلتا ہے۔ تو جب وہ دین کے راستے پر نکلے گا اس راستے پر جس کے بارے قرآن یہ کہہ رہا ہے کہ

سورة الطلاق پارہ نمبر 28 رکوع نمبر 17 آیت نمبر 2، 3

وَمَنْ يَتَّقِ اللَّهَ يَجْعَلْ لَهُ مَخْرَجًا وَيَرْزُقْهُ مِنْ حَيْثُ لَا يَحْتَسِبُ ۚ وَمَنْ يَتَوَكَّلْ عَلَى اللَّهِ فَهُوَ حَسْبُهُ ۚ

ترجمہ کنز الایمان: اور جو اللہ سے ڈرے تو اللہ اس کے لئے نجات کی راہ نکال دے گا۔ اور اسے وہاں سے روزی دے گا جہاں اس کا گمان بھی نہ ہو۔ اور جو اللہ پر بھروسہ کرے تو وہ اسے کافی ہے۔

## مدنی قافلے کی بہاریں

ایک مرتبہ نیکی کی دعوت دینے کے لئے چند اسلامی بھائی نکلے ایک مزدور آدمی کو بھی نیکی کی دعوت دی وہ کہنے لگا کہ میں قافلے میں جا ہی نہیں سکتا۔ کیونکہ دن بھر میں جو کھاتا ہوں اسی سے میری دال روٹی چلتی ہے۔ میں چلا گیا تو گھر کا خرچہ کیسے چلاؤں گا؟ بہر حال انہوں نے کہا کہ تم ایک مرتبہ اللہ عزوجل کے راستے میں نکل کر تو دیکھو پھر دیکھو اللہ عزوجل تمہاری کیسی مدد فرماتا ہے؟ وہ راضی ہو گیا اور قافلے میں چلا گیا۔ جب قافلے سے اپنی دکان پر واپس آیا تو دکان کے مالک نے اسے بلایا اس نے کہا کہ اب تو میری خیر نہیں ہے کیونکہ میں تو قافلے میں چلا گیا تھا۔ لیکن مالک نے ایک ہزار روپے کا نوٹ نکال کر اسکے ہاتھ پر رکھ دیا۔ اس نے سمجھا کہ مالک نے میرا حساب کر دیا ہے اور مجھے نوکری سے خارج کر دیا ہے۔ اس نے کہا جناب یہ ایک ہزار کس چیز کا ہے؟ مجھے بتائیں تو سہی مالک نے کہا یہ تیرا ہے۔ اس نے کہا جناب میں نے کام ہی



نہیں کیا۔ تو میرا کاہے کا ہوا۔ تو مالک نے کہا تم قافلے میں گئے ہوئے تھے تو میں نے گودام کی صفائی کروائی۔ تو جو کوڑا کرکٹ نکلا۔ اسے بیچ کر اس کی رقم مزدوروں میں تقسیم کر دی۔ یہ ایک ہزار تیرے حصے میں آیا ہے۔ یقین کریں کہ وہ اتنا متاثر ہوا کہ ماحول سے وابستہ ہو گیا۔ آپ بھی قافلے میں سفر کریں اللہ تعالیٰ آپ پر بھی کرم فرمائے گا۔

حدیث پاک میں بھی آتا ہے اللہ تعالیٰ مسافر کی دعا قبول فرماتا ہے۔ میری آپ سے مدنی التجا ہے کہ ہر جمعرات ہفتہ وار اجتماع کی حاضری کو لازم کر لو۔ دیکھئے ایک آدمی آپ سے وقت مقررہ پر ملاقات کا ٹائم لیتا ہے۔ اس کے لئے وقت مقرر کرتا ہے۔ اگر اسی وقت کے لئے دوسرا آدمی آئے تو آپ معذرت کر لیتے ہیں۔ جمعرات کا وعدہ آپ پہلے سے ہی کر لیں کوئی کام آپڑے۔ اسے چھوڑ کر پہلے آپ اجتماع کی حاضری کو یقینی بنائیں۔ دوسرا یہ کہ مہینے میں تین دن ہوتے ہیں۔ آپ یوں سمجھیں کہ دن ہی سٹائس ہیں۔ تین دن رب تعالیٰ کے نام ہیں۔ اور اس کا فائدہ قرآن کریم سے سنو۔ اللہ تعالیٰ نے ارشاد فرمایا۔

مَنْ جَاءَ بِالْحَسَنَةِ فَلَهُ عَشْرُ امْتَالِهَا (الانعام: ۱۶۰، پارہ ۸)

ترجمہ کنز الایمان: اور جو ایک نیکی لائے تو اس کے لئے اس جیسی دس ہیں۔ جو ایک نیکی کرے اسکو دس گنا ثواب ملے گا۔ تو جو شخص ایک ماہ میں تین دن مدنی قافلے میں سفر کرے گا اسے تین دن کا ثواب ملے گا۔ اور جو ہر ماہ تین دن مدنی قافلے میں سفر کرے گا تو پورے سال کا ثواب اس کے نامہ اعمال میں لکھا جائے گا۔ اس لئے پیارے اسلامی بھائیو! پہلے سے ہی اپنا جدول بنالو۔ اس کے حساب سے قافلے میں سفر کرو۔

ہم دنیا کے حصول کے لئے سفر کرتے ہیں امریکہ جاتے ہیں۔ انگلینڈ جاتے ہیں مگر دنیا پھر بھی ہاتھ نہیں آتی۔ اور دیکھیں حضرت داتا گنج بخش رحمۃ اللہ علیہ دولت کے لئے نہیں بلکہ دین کی خاطر لاہور آئے۔ انہوں نے دین کی خدمت کی۔ آج کھانے



والے تھک جاتے ہیں۔ مگر حضرت داتا گنج بخش رحمۃ اللہ علیہ کا لنگر ختم نہیں ہوتا۔ کتنی دنیا آپکے در سے پل رہی ہے۔

## گالی دینے والے کا انجام

تیسرے نمبر پر ارشاد فرمایا جب میرے امتی آپس میں گالی گلوچ کریں گے تو اللہ عزوجل کی نظروں سے ہی گر جائیں گے۔ افسوس آج گالی نکالنا برا نہیں سمجھا جاتا۔ بلکہ گالی نکالنا محبت کی علامت سمجھا جاتا ہے کہ جب دو دوست آپس میں ملتے ہیں تو اکثر اوقات سلام کی بجائے گالیوں سے استقبال کرتے ہیں۔ اور دیکھنے والے سمجھ جاتے ہیں کہ یہ قرہمی دوست ہیں اس لئے ایک دوسرے کا گالیوں سے استقبال کر رہے ہیں۔ اسی طرح ایک دکاندار اپنے شاگردوں کا نام لے کر پکارنے کی بجائے گالی دیکر پکارتا ہے۔ گھروں کی یہ حالت ہے کہ بچوں سے یا ان کی ماں سے غلطی ہو جائے تو گالیوں سے تواضع کی جاتی ہے۔

بلکہ بعض ایسے بد بخت ہیں کہ اپنے ماں باپ تک کو گالیاں دیتے ہیں اور بعض ایسے بد بخت ہیں کہ صحابہ کرام علیہم الرضوان تک کو گالیاں بکتے ہیں۔ جبکہ ایک بزرگ فرماتے ہیں کہ غلاطت اٹھا کر منہ میں رکھ لینا کوئی پسند نہیں کرتا۔ جبکہ غلاطت منہ میں رکھ لینا بہتر ہے بہ نسبت کسی کو گالی دینے سے۔ اس لئے کہ غلاطت منہ میں رکھنے سے منہ ناپاک ہو جائے گا جب کہ گالی دینے سے ماحول بھی ناپاک ہو جائے گا۔

پیارے اسلامی بھائیو! ان کا کیا بنے گا جن کا کلام ہی گالی بن چکا ہے۔ حالانکہ امام غزالی علیہ رحمۃ اللہ الوالی اپنی مشہور کتاب کیمیائے سعادت میں نقل کرتے ہیں کہ جو شخص دنیا میں گالی نکالتا ہے قیامت کے روز کتے کی شکل میں دوزخ میں ڈالا جائے گا۔ اس سے بڑی سزا اور کیا ہوگی کہ انسان اللہ عزوجل کی نظروں سے ہی گر جائے۔ لہذا ہمیں گالی نکالنے سے پرہیز کرنا چاہیے۔ اللہ عزوجل ہمیں عمل کرنے کی توفیق عطا فرمائے۔ آمین بجاہ النبی الامین ﷺ



## حقوق زوجین

الْحَمْدُ لِلَّهِ رَبِّ الْعَالَمِينَ وَالصَّلَاةُ وَالسَّلَامُ عَلَى سَيِّدِ الْمُرْسَلِينَ  
 آمَّا بَعْدُ فَأَعُوذُ بِاللَّهِ مِنَ الشَّيْطَانِ الرَّجِيمِ بِسْمِ اللَّهِ الرَّحْمَنِ الرَّحِيمِ  
 الصَّلَاةُ وَالسَّلَامُ عَلَيْكَ يَا رَسُولَ اللَّهِ وَعَلَى الْإِكِّ وَأَصْحَبِكَ يَا حَبِيبَ اللَّهِ  
 الصَّلَاةُ وَالسَّلَامُ عَلَيْكَ يَا نَبِيَّ اللَّهِ وَعَلَى الْإِكِّ وَأَصْحَبِكَ يَا نَوْرَ اللَّهِ

### نسخہ کیمیاء

میرے میٹھے میٹھے اور پیارے پیارے اسلامی بھائیو! حضرت سہیل بن سعد رضی اللہ عنہ ارشاد فرماتے ہیں کہ پیارے آقا ﷺ کی بارگاہ بے کس پناہ میں ایک صحابی رضی اللہ عنہ حاضر ہوتے ہیں۔ عرض کرتے ہیں یا رسول اللہ ﷺ میں تنگدست بڑا رہتا ہوں کوشش میں نے بڑی کی ہے کہ تنگدستی دور ہو جائے۔ کوشش سے مراد یہ ہے کہ محنت مزدوری زیادہ کرنا مگر دو وقت پیٹ بھر کھانا بھی میسر نہیں آتا۔ جب میں ہر طرف سے مایوس ہو گیا ہوں تو آپ علیہ الصلوٰۃ والسلام کی بارگاہ میں حاضر ہو گیا ہوں۔ اب آپ علیہ الصلوٰۃ والسلام مجھے کوئی ایسا وظیفہ بتلا دیں کہ جس پر عمل کرنے سے میری تنگدستی دور ہو جائے۔ سرکار مدینہ ﷺ نے ارشاد فرمایا کہ تین کام تم کر لیا کرو تمہارے گھر میں خیر و برکت کی میں ضمانت دیتا ہوں۔ صحابہ کرام رضوان اللہ علیہم اجمعین ارشاد فرماتے ہیں کہ ہم نے اس صحابی رضی اللہ عنہ کو بڑا تنگدست دیکھا لیکن جب انہوں نے اس وظیفے پر عمل شروع کر دیا جو سرکار مدینہ راحت قلب و سینہ ﷺ نے انہیں بتایا تھا۔ تو اللہ عز و جل نے انہیں اتنا نوازا کہ وہ مدینہ منورہ میں جھولیاں بھر بھر کر خیرات تقسیم کرنے لگے۔ اور دولت ختم نہیں ہوتی تھی۔ اور یہ وظیفہ ایسا وظیفہ ہے کہ صرف اس صحابی رضی اللہ عنہ کیلئے ہی نہیں بلکہ جو بھی اس پر عمل کرے گا اللہ تعالیٰ اس کو انعام سے ضرور نوازے گا۔ لہذا میں نے بھی اس وظیفے پر عمل شروع کر دیا تو اللہ تعالیٰ نے میرے اوپر بھی کرم نوازی فرمائی۔ کیونکہ یہ نبی پاک ﷺ کا بتایا ہوا نسخہ ہے کسی ڈاکٹر یا حکیم کا بتایا



ہوا نہیں کہ جس میں کوئی سائیڈ امفیکٹ یا نقصان ہوگا۔ کیونکہ سرکارِ مدینہ ﷺ کی ذات اقدس وہ باکمال ذات ہے کہ اعلیٰ حضرت عظیم البرکت رضی اللہ عنہ ارشاد فرماتے ہیں وہ کمال حسن حضور ہے کہ گمان نقص جہاں نہیں یہی پھول خار سے دور ہے یہی شمع ہے کہ دھواں نہیں

بہر حال آپ کے ذہن میں یہ خیال آرہا ہوگا کہ وہ وظیفہ پتہ نہیں کتنا مشکل ہوگا تو پیارے اسلامی بھائیو! وہ نسخہ بالکل آسان ہے۔ پہلا کام یہ بتایا کہ جب تم گھر میں داخل ہوا کرو تو گھر والوں کو سلام کیا کرو یعنی السلام علیکم ورحمۃ اللہ کہنا ہے کیونکہ سرکارِ مدینہ راحت قلب و سینہ ﷺ ایک مرتبہ تشریف فرما تھے تو ایک صحابی رضی اللہ عنہ نے آکر عرض کی السلام علیکم! یا رسول اللہ ﷺ تو سرکارِ مدینہ ﷺ نے ارشاد فرمایا کہ رب تعالیٰ نے تجھے 10 نیکیاں عطا فرمائیں، ایک اور صحابی رضی اللہ عنہ آئے تو انہوں نے السلام علیکم ورحمۃ اللہ کہا۔ تو پیارے آقا ﷺ نے جواب بھی ارشاد فرمایا اور ساتھ فرمایا رب تعالیٰ نے تجھے بیس نیکیاں عطا فرمائیں۔ ایک اور صحابی رضی اللہ عنہ حاضر ہوئے اور السلام علیکم ورحمۃ اللہ و برکاتہ کہا تو پیارے آقا ﷺ نے جواب بھی عطا فرمایا اور ساتھ ہی ارشاد فرمایا تجھے تیس نیکیوں کا ثواب ملے گا۔ یعنی یہ تھوڑی سی زبان ہلنے سے ہمارے نامہ اعمال میں نیکیاں درج ہوتی ہیں۔ بلکہ ایک حدیث میں آتا ہے کہ صحابہ کرام رضوان اللہ علیہم اجمعین بازار میں کس نیت سے جاتے تھے ویسے تو بدترین جگہ بازار ہے اور افضل ترین جگہ مسجد ہے۔ مگر صحابہ کرام رضوان اللہ علیہم اجمعین بازار میں اس نیت سے جاتے تھے کہ ہمیں کوئی مسلمان ملے گا تو ہم اسے سلام کریں گے۔ ہمارے نامہ اعمال میں نیکیاں درج ہوں گی۔ تو پہلا کام یہ بتایا کہ جب بھی گھر میں داخل ہوں سلام کرنا چاہئے۔ اور فرمایا اگر گھر میں کوئی نہ ہو تو خالی گھر کو ہی سلام کر لینا چاہئے۔

(المسجد رک جلد نمبر ۳ صفحہ ۴۰۲، درمنثور جلد نمبر ۵ صفحہ ۵۹، کنز العمال جلد نمبر ۱۵ صفحہ ۳۹۹)

**سرکارِ مدینہ ﷺ حاضر و ناظر ہیں**

دوسرا کام یہ بتایا کہ فرمایا مجھ پر بھی سلام بھیج دیا کرو۔ یعنی السَّلَامُ عَلَیْکَ



اَيُّهَا النَّبِيُّ عَلَيْكَ وَاحِدَ حَاضِرٍ كِىٰ ضَمِيرِ هِىَ۔ يعنى ايك حاضِر كے لئى سلام كيا جاتا هِىَ۔  
 اب اكر مىل يه كهتا هوں كه اسلم صاحب السلام عليك! اب اسلم موجود نهىلن تو ديكهنى والے  
 كهىلن كے يار يه بے وقوف بنده هِىَ۔ كوئى موجود هى نهىلن تو سلام كسے كر رها هِىَ۔ تو  
 السلام عليك هم تب كرتے هىلن جب كوئى سامنے موجود هو۔ سوال پيدا هوا كه يهاں جمع كى  
 ضمير كيوں استعمال كى جاتى هِىَ؟ اس كا جواب يه هِىَ كه علماء كرام فرماتے هىلن كه ايك  
 بنده اور دو اس كے ساتھ فرشتے هوتے عربى مىل ايك كے لئى واحد اور دو كے لئى  
 تثنيه اور دو سے زائد كے لئى جمع كا لفظ استعمال كيا جاتا هِىَ۔ تو يه حاضِر كى ضمير هِىَ۔  
 اور جب هم نماز پڑھتے هىلن ميرى تو دعا هِىَ كه هم سب كو نماز كا ترجمه بهى آجائے۔ تاكه  
 جب هم نماز پڑھتے هىلن تو نماز مىل هم كيا پڑھ رها هِىَ هىلن يه معلوم هونا چاهيے۔ نماز جب  
 هم پڑھتے هىلن تو الله عز وجل كو موجود جانتے هوتے۔ اس كى عبادت كرتے هىلن آپ  
 ديكهىلن سُبْحَانَكَ اللَّهُ اس كا ترجمه هِىَ كه اے الله تو پاك هِىَ۔ كه يه واحد حاضِر  
 كى ضمير هِىَ۔ اِيَّاكَ نَعْبُدُ اس كى دوسرى مثال هِىَ۔ جو قريب هو حاضِر هو اس كے  
 لئى واحد حاضِر كى ضمير استعمال كى جاتى هِىَ۔ وَ اِيَّاكَ نَسْتَعِينُ. اَللّٰهُمَّ  
 نَسْتَعِينُكَ وَ نَسْتَغْفِرُكَ وَ نُوْمِنُ بِكَ

هم تيرى هى مدد چاهتے هىلن اور تجھ سے هى استغفار طلب كرتے هىلن اور تجھ پر  
 ايمان لاتے هىلن وغيره ان تمام مىل واحد حاضِر كے ضمائر استعمال هوتے هىلن۔ جب هم يه  
 كهتے هىلن وَ نُوْمِنُ بِكَ تو حاضِر وَ نَعُوْ كُلُّ عَلَيْكَ تو حاضِر وَ جَب السَّلَامُ عَلَيْكَ  
 كهتے هىلن تو يه بهى حاضِر هىلن هوكا۔ نه كه غائب كا كيونكه لغت كسى كى رور عانت نهىلن كرے كى۔  
 جب هم سبحانك كهتے هىلن تو اس كا مطلب هِىَ كه يا الله تو پاك هِىَ۔ يعنى حاضِر اسى طرح  
 السَّلَامُ عَلَيْكَ اَيُّهَا النَّبِيُّ جب هم نماز مىل پڑھتے هىلن تو همارا عقيدہ يه هونا چاهيے كه  
 نبى پاڪ ﷺ حاضِر بهى هىلن اور همارا سلام بهى سن رها هِىَ هىلن۔ اور جواب بهى ارشاد فرما  
 رها هِىَ۔ اب كوئى اعتراض كر دے كه بهى نماز كے اندر جو هم پڑھتے هىلن وه تو معراج  
 شريف كے موقع پر جب نبى كريم ﷺ رب ذوالجلال كى بارگاہ مىل حاضِر هوتے تو عرض كى  
 اَلْحَمْدُ لِلّٰهِ وَ الصَّلٰوٰتُ وَ الطَّيِّبٰتُ اور رب كى طرف سے جواب ملا كه



اَلْسَّلَامُ عَلَیْكَ اَیُّهَا النَّبِیُّ وَ رَحْمَةُ اللّٰهِ وَ بَرَکَاتُہٗ ۔ لہذا یہ الفاظ تو ہم حکایت دہراتے ہیں۔ تو پیارے اسلامی بھائیو! التحیات ہی یا اللہ میری ساری مالی جانی، بدنی عبادتیں سب تیرے لئے ہیں۔ یہ کون کہہ رہا ہے؟ جب ہم نماز پڑھ رہے ہوتے ہیں تو اپنی طرف سے کہہ رہے ہوتے ہیں۔ کہ یا اللہ میری ظاہری، مالی جانی بدنی سب عبادتیں تیرے لئے ہیں۔ جب یہ ہم نے اپنی طرف سے کہا تو اَلْسَّلَامُ عَلَیْكَ اَیُّهَا النَّبِیُّ بھی اپنی طرف سے کہا تو یہ سب بھی اپنی طرف سے کہا کہ یا رسول اللہ ﷺ آپ پر سلام بھیج رہے ہیں۔ یہ اس کا ترجمہ بنتا ہے۔ اب آپ دوسری طرف غور فرمائیں ابھی میں نے آپ کو سہیل بن سعد رضی اللہ عنہ والی حدیث پاک سنائی کہ نبی پاک ﷺ نے تین عمل بتائے کہ جو بندہ چاہتا ہے کہ اس کے گھر میں خیر و برکت کا نزول ہو رزق میں فراوانی ہو۔ قرضے ختم ہو جائیں اس کو چاہئے کہ تین عمل کرے۔ پہلا یہ کہ گھر میں داخل ہو تو گھر والوں کو سلام کرے۔ اگر گھر میں کوئی نہ ہو تو خالی گھر کو سلام کرے۔ دوسرا عمل یہ بتایا کہ اَلْسَّلَامُ عَلَیْكَ اَیُّهَا النَّبِیُّ ہے۔ اس کا کیا مطلب ہوا؟ اب تو نماز نہیں پڑھ رہا۔ نبی پاک ﷺ نے فرمایا کہ مجھ پر سلام بھیجو۔ تو نبی پاک پر سلام بھیجنے کا طریقہ یہ ہے کہ یا رسول اللہ ﷺ آپ پر سلام ہو۔ اس کا مطلب یہ ہوا کہ پیارے آقا ﷺ وہاں پر حاضر ہوتے ہیں۔ اس لئے ہم انہیں سلام کرتے ہیں۔ اور ہم نے کیا کرنا ہے۔ یہ پیارے آقا ﷺ نے ہمیں حکم فرمایا ہے۔ کہ تم مجھ پر بھی سلام بھیجو اس کا مطلب یہ ہوا کہ ہمارا عقیدہ ہے کہ سر کا ﷺ حاضر ناظر ہیں۔ یہ عین قرآن و حدیث کے مطابق ہے۔ اس میں کوئی پریشانی والی بات نہیں۔ کسی بھی معمولی لغت کے جاننے والے سے اگر پوچھا جائے کہ سجا تک کا مطلب کیا ہے؟ وہ بھی جواب دے گا ”اے اللہ تو پاک ہے۔“ تو یہ ک ضمیر حاضر کے لئے بولی جائے گی۔ تو پیارے اسلامی بھائیو! اَلْسَّلَامُ عَلَیْكَ اَیُّهَا النَّبِیُّ اے نبی آپ پر سلام ہو۔ تو فرمایا ایک مرتبہ مجھ پر بھی سلام پیش کرو۔ اور تیسرا عمل یہ بتایا کہ ایک مرتبہ سورۃ اخلاص پڑھو۔ سورۃ اخلاص کے بارے حدیث شریف میں آتا ہے کہ سورۃ اخلاص تہائی قرآن مجید ہے۔ اگر کوئی بندہ تین مرتبہ سورۃ اخلاص پڑھ لے تو اللہ رب العزت اسے پورے قرآن کی تلاوت کا ثواب عطا فرمائے گا۔ تو جب ہم گھر میں داخل ہوں تو اس کا



طریقہ یہ ہوگا کہ پہلے السلام علیکم کہہ دیا پھر آہستہ سے السَّلَامُ عَلَیْكَ اَیُّهَا النَّبِیُّ پھر بِسْمِ اللّٰهِ الرَّحْمٰنِ الرَّحِیْمِ ط قُلْ هُوَ اللّٰهُ اَحَدٌ۔۔۔ الخ

## تبلیغ کے فوائد

پیارے اسلامی بھائیو! یہ تین عمل جو میں نے آپ کو بتائے ہیں عین ممکن ہے کہ آپ کو گھر میں داخل ہوتے ہوئے بھول جائیں۔ ابھی تو ذہن میں آتا ہے کہ یار مالی پریشانی ہے اور یہ پریشانی دور ہونی چاہئے۔ ممکن ہے کہ آپ گھر میں داخل ہوں تو مذکورہ وظیفہ آپ بھول جائیں۔ تو اسے یاد رکھنے کا طریقہ بھی میں آپ کو بتا دیتا ہوں۔ اس وظیفے کو یاد رکھنے کا نسخہ یہ ہے کہ جو بھی طے اسے یہ تین عمل بتاتے جائیں۔ اس طرح یہ آپ کو یاد ہو جائیں گے۔ تبلیغ دین کا مقصد یہی ہے کہ بھائی میں آپ سے کہتا ہوں کہ بھائی نماز پڑھا کرو۔ روزہ رکھا کرو اب آپ عمل کریں نہ کریں۔ اگر میں عمل نہ کروں تو میرا ضمیر مجھے ملامت کرے گا۔ تو لوگوں کو تو کہتا ہے کہ نماز پڑھ مگر خود نماز کی پابندی نہیں کرتا۔ میں ایک مثال سے واضح کرتا ہوں کہ اگر دائیں ہاتھ پر سیاہی لگ جائے یا نجاست لگ جائے۔ تو بائیاں ہاتھ ہی اسے صاف کرے گا۔ جب بائیاں ہاتھ دائیں ہاتھ کو دھوئے گا تو اس کی اپنی میل بھی اتر جائے گی۔ اسی طرح ایک مسلمان جب دوسرے مسلمان کی اصلاح کرتا ہے تو اس کی اپنی اصلاح خود بخود ہوتی چلی جاتی ہے۔ اس لئے دعوت اسلامی ہمیں یہی سکھاتی ہے کہ تم نیکی کی دعوت دیا کرو تم کچھ نہیں کر سکتے تو کم از کم یہ تو کرو کہ فیضان سنت اردو میں لکھی ہوئی ہے وہی پڑھ کر دوسروں کو سنا دیا کرو۔ جب سنائیں گے تو پھر دیکھیں کہ آپ کی اصلاح کا عمل خود بخود شروع ہو جائیگا۔ تو یہ تین عمل میں نے بتائے نہایت آسان ہیں۔

## دین سے دوری کا نتیجہ

اتفاق کی بات ہے کہ ایک جگہ میں یہی حدیث پاک سنار ہاتھا۔ میں نے سامعین سے یہ پوچھا کہ یہ عمل آسان ہے کہ مشکل ہے؟ تو ایک خان صاحب بیٹھے ہوئے تھے ویسے تو خان سارے ایک جیسے نہیں ہوتے۔ پنجابی بھی سارے ایک جیسے نہیں ہوتے اپنا



اپنا ذہن ہوتا ہے۔ خان صاحب بول اٹھے جناب اس میں ایک عمل بڑا مشکل ہے۔ میں بڑا حیران ہوا میں نے سوچا کہ بچہ نہیں کون سا عمل مشکل ہے؟ کہنے لگا کہ یہ جو پہلا عمل آپ نے بتایا کہ گھر میں داخل ہوتے ہوئے السلام علیکم کہو یہ مشکل ہے۔ میں نے کہا بھئی اس میں کیا مشکل ہے؟ کہنے لگا گھر میں تو بیوی بھی ہوتی ہے تو کیا بیوی کو بھی سلام کر دیں۔ میں نے کہا ہاں بیوی کو بھی سلام کریں۔ کہنے لگا اگر اس کو سلام کر دیا تو سمجھے گی کہ مجھ سے ڈر گیا ہے۔ اور سارا رعب و اب ختم ہو جائے گا۔ تو ہم مرد ہو کر بیوی کو سلام کریں۔ یہ مشکل کام ہے۔ پیارے اسلامی بھائیو! خان صاحب نے جو بات کہی اپنی جگہ درست تھی اس لئے آج ہم دین سے بہت دور جا چکے ہیں۔ دین کا علم نہ ہونے کے برابر ہے۔ اور جہالت کا نتیجہ ہے کہ ہم عورت کو اس لائق نہیں سمجھتے کہ اس کو سلام کیا جائے۔ کیا یہ جہالت نہیں کہ بندہ یہ سمجھے کہ میں نے اس کو سلام کر دیا تو میرا رتبہ کم ہو جائے گا۔ ذرا یہ تو دیکھو امام الانبیاء حضرت محمد مصطفیٰ ﷺ جو کہ اللہ تعالیٰ کے بعد سب سے بزرگ ہستی ہیں حدیث مبارکہ میں آتا ہے کہ جب آپ حجرہ مبارکہ میں داخل ہوتے تو اپنی ازدواج مطہرات کو سلام کرتے تھے۔ اب ان کے مرتبے میں فرق نہیں آیا۔ تو تیرے رتبے میں فرق کیسے آجائے گا۔

## بکڑی بن گئی

بلکہ ایک مرتبہ علامہ اقبال ٹاؤن میں دعویٰ چوک کی مسجد میں یہی حدیث بیان کی دعائے خیر ہوئی۔ تو سب اپنے اپنے گھروں کو چلے گئے۔ کچھ افراد مسجد میں ملاقات کر رہے تھے کہ اچانک ایک بندہ واپس آگیا چہرے پر مسکراہٹ تھی پوچھا کہ کیا ہوا؟ کہنے لگا کہ سر کا ﷺ کی اس حدیث مبارکہ نے میرے بڑے کام سیدھے کر دیئے ہیں۔ کہنے لگا بڑے عرصے سے میری اپنی بیوی سے رنجش چلی آرہی تھی۔ آج جیسے ہی میں اپنے گھر میں داخل ہوا حدیث مبارکہ پر عمل کرتے ہوئے میں نے بیوی کو سلام کیا۔ اس نے جواب دیا اور مسکرا نے لگی ادھر میں بھی مسکرا دیا۔ اور ہماری پرانی رنجش ختم ہو گئی۔ یقیناً میاں بیوی گاڑی کے دو پہیوں کی مثل ہیں۔ اگر یہ صحیح ہیں تو اولاد بھی اچھی



تر بیت پاتی ہے۔ اگر دونوں میں لڑائی جھگڑے رہیں تو اولاد کا بیڑہ غرق ہو جاتا ہے۔ تو ہم نبی پاک ﷺ کے ارشادات نہ پڑھتے نہ سنتے ہیں جس کا نتیجہ یہ نکلتا ہے کہ ہم بیوی کو اس قابل نہیں سمجھتے کہ اسے سلام کیا جائے۔ اللہ تعالیٰ معاف فرمائے کہ حالات اس قدر خراب ہو گئے ہیں کہ عورت کو پاؤں کی جوتی کے برابر سمجھا جانے لگا ہے۔ ٹھیک ہے اچھی لگتی رہے تو صحیح ورنہ اتارو اور دوسری لے آؤ۔

## کڑوی بات

اسی مقام پر باتیں تو میں کڑوی کرنے لگا ہوں ذرا توجہ سے سن لینا۔ حال یہ ہو چکا ہے کہ بیوی سے اگر تھوڑی سی غلطی ہو جائے تو مار پیٹ گالی گلوچ تک نوبت پہنچ جاتی ہے۔ اگر بیوی نے اتنا کہہ دیا کہ آج گھر میں دودھ خراب ہو گیا ہے۔ تو گالیاں نکال کر کہا جاتا ہے کہ اپنے باپ سے کہنا تھا کہ تجھے فرج بھی لے کر دیتا۔ یعنی ہر وقت اس پر طعنہ زنی گالی گلوچ اور اگر پھر بھی بات نہ بنے تو مارنے سے بھی دریغ نہ کرنا یہ ہمارا حال ہو چکا ہے۔

## جنازے میں ملائکہ کی شمولیت

پیارے اسلامی بھائیو ایک حدیث شریف سنو اور پھر اپنے حال پر غور کرو۔ ایک مرتبہ رسول کریم ﷺ ایک جنازہ کے ساتھ تشریف فرما ہیں۔ جنازہ ایک صحابی سعد بن معاذ رضی اللہ عنہ کا ہے اور دوسرے صحابہ کرام علیہم الرضوان بھی جنازے میں شریک ہیں۔ لیکن نبی پاک ﷺ جب جنازہ کے ساتھ تشریف لے جا رہے ہیں تو ایڑیوں کو اٹھا کر یعنی پنچوں کے بل چل رہے ہیں۔ کسی نے پوچھا یا رسول اللہ ﷺ آپ پنچوں کے بل چل رہے ہیں۔ اس میں کیا حکمت پوشیدہ ہے؟ تو آپ ﷺ نے ارشاد فرمایا کہ اس صحابی رضی اللہ عنہ کے جنازہ میں فرشتے اتنی کثرت کے ساتھ شریک ہیں کہ میں نہیں چاہتا کہ ان کے پروں پر میرے قدم آجائیں۔ اب اس صحابی رضی اللہ عنہ کا مقام کتنا بلند ہوگا کہ فرشتے اور صحابہ کرام علیہم الرضوان ان کے جنازہ میں شامل ہیں۔ لیکن



حدیث پاک میں آتا ہے کہ جیسے ہی ان کو قبر میں اتارا گیا اور پھر مٹی دینی شروع کر دی تو سرکارِ دو عالم نور مجسم ﷺ کے رخ انور پر پریشانی کے اثرات نمودار ہونے لگے۔ اور صحابہ کرام علیہم الرضوان سے فرمایا کہ یہ پڑھو اللھم اغفرہ اللھم ارحمہ یا اللہ اس کی مغفرت فرمایا اللہ اس پر رحم فرما۔

(مشکوٰۃ صفحہ نمبر ۲۶ مسند امام احمد جلد نمبر ۳ صفحہ ۷۷۷)

صحابہ کرام علیہم الرضوان نے اونچی اونچی آواز سے پڑھنا شروع کر دیا۔ کچھ دیر کے بعد آپ ﷺ کے چہرہ انور پر سکون اور اطمینان کے اثرات نمودار ہونا شروع ہو گئے۔ پھر دعا مانگ کر واپسی ہوئی۔ صحابہ کرام علیہم الرضوان نے عرض کیا یا رسول اللہ ﷺ ہمارے ماں باپ آپ ﷺ پر قربان ہمیں سمجھ نہیں آئی کہ ایک طرف آپ ﷺ ان کے جنازہ میں بھی شامل ہیں اور ایڑیاں اٹھا اٹھا کر بھی چل رہے ہیں کہ فرشتے اتنی کثرت سے موجود ہیں اور پھر جب ان کو لحد میں اتارا گیا اور مٹی ڈالنے لگے تو آپ ﷺ کے چہرے پر پریشانی کے اثرات نمودار ہونے شروع ہو گئے تو اس کی وجہ کیا ہے؟ ارشاد فرمایا اے میرے صحابہ علیہم الرضوان یہ بڑا نیک تھا لیکن اپنی بیوی کے حق میں اچھا نہیں تھا۔ لہذا جب اسے قبر میں اتارا گیا تو قبر اسے دبانے لگی اور تمہاری استغفار کی وجہ سے اللہ عزوجل نے اس پر کرم فرمایا۔ اور اس کی بخشش ہو گئی۔

(مشکوٰۃ صفحہ ۲۵، بخاری جلد ۱ صفحہ ۱۸۴، مسلم جلد نمبر ۲ صفحہ ۳۸۲، ترمذی جلد نمبر ۱ صفحہ ۲۰۵، نسائی جلد نمبر ۱ صفحہ ۱۲۳۳، ابوداؤد جلد نمبر ۲ صفحہ ۲۹۷، مسند امام احمد بن حنبل جلد نمبر ۳ صفحہ ۷۷۷، المعجم الکبیر للطبرانی، جلد نمبر ۲ صفحہ ۱۵، مجمع الزوائد جلد نمبر ۳ صفحہ ۴۶، البدایہ والنہایہ جلد نمبر ۴ صفحہ ۱۲۸)

اب جو بیوی کو ہر وقت گالیاں نکالتے رہتے ہیں ہر وقت طعن و تشنیع کرتے رہتے ہیں۔ اور ذرا سی غلطی پر مار پیٹ کر کے یہ سمجھتا کہ یہ عورت بے بس ہے اس نے کون سا مجھ سے انتقام لے لیا ہے۔

## عورت کا انتقام

یہاں سے اسلامی بھائیو! یہ ہماری سوچ غلط ہے۔ یاد رکھو عورت بھی انتقام لیتی



ہے۔ اور عورت کا انتقام بہت زبردست ہوتا ہے۔ وہ اس طرح کہ آپ کا خون جو اس کی گود میں پل رہا ہے اس کے ذہن میں باپ کے بارے میں نفرت ڈالنا شروع کر دیتی ہے۔ کہ تیرا باپ مجھ پر بڑا ظلم کرتا ہے۔ اور اب اولاد کے دل میں باپ کے بارے میں نفرت پیدا ہو جاتی ہے۔ اور ماں کے بارے میں ہمدردی کے جذبات جنم لینا شروع ہو جاتے ہیں۔ ماں مظلوم بن جاتی ہے اور باپ ظالم بن جاتا ہے۔ اور ہمدردی ہمیشہ مظلوم کے ساتھ کی جاتی ہے۔ ظالم کے ساتھ نہیں۔ تو اس کا نتیجہ یہ ہوتا ہے کہ جب تک باپ کے ہاتھوں میں طاقت موجود ہے وہ زبردستی بیٹوں پر حکم چلاتا رہتا ہے۔ مگر جب اس کی عمر ڈھل جاتی ہے تو اولاد جوان ہو جاتی ہے تو ساری اولاد ماں کی طرف ہو جاتی ہے باپ ایڑیاں رگڑ رہا ہے اس کے منہ میں پانی ڈالنے کے لئے کوئی تیار نہیں۔ یہ میں حقائق پر مبنی بات کر رہا ہوں۔ یہ تو عورت کا انتقام ہے تو جس نے عورت ہم پر حلال کی یعنی اللہ عزوجل وہ کس قدر ناراض ہوتا ہوگا۔

اگر ہم نبی کریم ﷺ کی تعلیمات پر عمل کریں تو ایسے مسائل پیدا ہی نہ ہوں۔ سرکارِ مدینہ ﷺ کا اپنی ازدواج کے ساتھ برتاؤ کیسا تھا۔ آج تو ہم کہتے ہیں کہ بیوی کا جوٹھا میں کھا لوں میری عزت خاک میں مل جائے گی۔ ادھر دیکھو حضرت عائشہ صدیقہ طیبہ طاہرہ رضی اللہ عنہا ام المومنین ہیں ارشاد فرماتی ہیں جب کبھی موقع مل جاتا تو سرکارِ مدینہ ﷺ اور میں ایک ہی برتن میں کھانا کھایا کرتے تھے اور جب پانی پینے لگتی اور پانی پی کر رکھ دیتی تو اسرارِ صلی اللہ علیہ وسلم اسی پیالے کو اٹھاتے اور اسی جگہ ہونٹ مبارک لگاتے جہاں میرے لب لگے ہوتے۔ فرماتی ہیں کہ سالن میں بعض اوقات گوشت بھی ہوتا تو میں گوشت کی بوٹی لے کر کھاتی تو اس کو برتن میں رکھ دیتی پیارے ﷺ اسی کو اٹھاتے اور وہیں سے تناول فرمانا شروع کر دیتے۔ جہاں سے میں نے چھوڑا ہوتا تھا۔ (مسلم شریف جلد نمبر ۱ ص ۱۳۲)

یہ محبت اور پیار پیارے ﷺ نے اپنی ازدواج مطہرات کو دیا۔ جس کا نتیجہ ہماری آنکھوں کے سامنے ہے کہ جب نبی پاک ﷺ نے اعلان نبوت فرمایا تو سب سے پہلے جو ہستی ایمان لائی وہ آپ کی زوجہ محترمہ حضرت ام المومنین خدیجہ الکبریٰ رضی اللہ عنہا تھیں۔ تو پیارے اسلامی بھائیو! ہمیں بھی اپنی بیویوں کے ساتھ حقوق کی پاسداری کرنی چاہئے۔ حجۃ



الوادع والے دن حضور نبی اکرم ﷺ نے ارشاد فرمایا کہ یہ عورتیں تمہارے پاس امانتیں ہیں ان کے ساتھ خیانت نہ کرنا۔ ان پر ظلم اور زیادتی نہ کرنا۔ اپنے غلاموں پر ظلم اور زیادتی نہ کرنا۔ پیارے اسلامی بھائیو! اسلام ہمیں پیارا اور محبت سکھاتا ہے۔ اخلاق و کردار کا مظاہرہ کرنے سے لوگ دین کے قریب آتے ہیں۔

## تبلیغ دین کا بہترین طریقہ

جس طرح اللہ عزوجل نے لوگوں کی ہدایت کے لئے انبیاء علیہم السلام کو مبعوث فرمایا۔ ان کو معجزات عطا فرمائے۔ انھوں نے اپنی نبوت کی دلیل میں معجزات دکھائے۔ لیکن سرکارِ دو عالم نور مجسم ﷺ نے اپنی نبوت کی دلیل میں معجزات نہیں دکھائے جبکہ انبیاء کرام علیہم السلام کو تو چند ایک معجزات دیئے گئے اور سرکارِ دو عالم نور مجسم ﷺ کو تو سراپا معجزہ بنا کر بھیجا گیا۔ مگر آپ ﷺ نے معجزہ نہیں دکھایا۔ بلکہ کوہ صفا پر کھڑے ہو کر ارشاد فرمایا کہ میں نے چالیس سال کا عرصہ تمہارے درمیان گزارا۔ تم نے مجھے کیسے پایا۔ تمام افراد نے یک زبان ہو کر کہا کہ ہم نے آپ علیہ الصلوٰۃ والسلام کو صادق اور امین پایا۔ نبی پاک ﷺ نے ارشاد فرمایا اگر میں تم سے کہوں کہ اس پہاڑ کے پیچھے سے ایک لشکر تم پر حملہ آور ہونے والا ہے۔ کیا تم یقین کر لو گے۔ حالانکہ وہ پہاڑ اتنا بڑا نہیں تھا۔ اگر اس کے پیچھے لشکر ہوتا تو نظر آ جاتا۔ اس کے باوجود انہوں نے کہا اے محمد ﷺ تم لشکر کی بات کرتے ہو آپ علیہ الصلوٰۃ والسلام اس سے بھی بڑی بات کہیں تو ہم یقین کر لیں گے۔ اس لئے کہ ہم نے کبھی آپ ﷺ کی زبان سے جھوٹ نہیں سنا۔ یہ تھا کردار جس کو دیکھ کر لوگ دل سے مسلمان ہو جاتے تھے۔ پھر اس دین کی خاطر اپنا تن من و دھن سب کچھ قربان کرنے کے لئے تیار ہو جاتے تھے۔ آج ہمارے کردار کو دیکھ کر غیر مسلم مسلمان ہو جائیں یہ تو بڑی دور کی بات ہے۔ اپنے مسلمان بھائی دین سے دور ہوتے جا رہے ہیں۔ اور کہتے ہیں کہ یہ مسلمانی ہے اپنے سے تو غیر مسلم اچھے ہیں۔ حالانکہ ایسا نہیں کہنا چاہیے۔

اسلام نے صرف یک طرفہ گاڑی نہیں چلائی مطلب یہ کہ عورت کے حقوق جو مرد کے ذمے ہیں صرف یہی نہیں بتلائے بلکہ مرد کے حقوق جو عورت کے ذمہ ہیں وہ بھی



بتلائے ہیں۔

نبی پاک صلی اللہ علیہ وسلم کی بارگاہ میں جانور حاضر ہوتے تو سجدہ کرتے صحابہ کرام علیہم الرضوان عرض کرنے لگے یا رسول اللہ صلی اللہ علیہ وسلم آپ کی بارگاہ میں جانور حاضر ہوتے ہیں تو سجدہ کرتے ہیں۔ جبکہ ہم انسان ہیں تو ہمیں بدرجہ اولیٰ چاہیے کہ ہم آپ صلی اللہ علیہ وسلم کو سجدہ کریں۔ نبی پاک صلی اللہ علیہ وسلم نے ارشاد فرمایا کہ پہلی شریعتوں میں سجدہ تعظیمی غیر خدا کے لئے جائز تھا جبکہ میری شریعت میں حرام ہے۔ اگر میں غیر خدا کے لئے سجدہ جائز قرار دیتا تو بیوی سے کہتا کہ وہ اپنے شوہر کو سجدہ کرے۔

اس سے اندازہ لگائیں کہ مرد کا کتنا بلند مقام ہے۔ اسی لئے حکم ہے کہ عورت اپنے خاوند کو خوش رکھے۔ اگر مرد ناراض ہو گیا تو اس عورت پر تمام فرشتے لعنت بھیجتے ہیں۔ عورت کو چاہیے کہ خاوند کی اجازت کے بغیر گھر سے باہر نہ نکلے۔ کسی غیر مرد کے ساتھ رابطے نہ رکھے شوہر کے مال کو ضائع نہ کرے۔ بلکہ وہ شوہر کے مال کی امین ہے۔

شوہر کے رشتہ داروں سے حسن سلوک کرے۔ اولاد کی صحیح تربیت کرے۔ مرد کی رضا اور خوشنودی کا ہر وقت خیال رکھے۔ اگر مرد بیمار ہو جائے تو اس سے نفرت نہ کرے۔ پورے جسم پر پیپ پڑ جائے اور بیوی اس کو زبان سے چاٹ کر صاف کرے تو بھی مرد کا حق ادا نہیں کر سکتی۔

عورت کے لئے غیروں کی خوشنودی حاصل کرنے کے لئے زیب و زینت حرام ہے۔ اگر ایسا کرے گی تو ہر قدم پر اس کے لئے دوزخ میں ایک گھرتیار کیا جائے گا۔ جبکہ خاوند کی خوشنودی کے لئے زیب و زینت جائز بھی ہے اور باعث ثواب بھی۔ نقلی عبادت اللہ عز و جل کی رضا اور خوشنودی کا سبب ہے۔ لیکن عورت کے لئے حکم ہے کہ مرد کی اجازت کے بغیر نقلی روزہ نہ رکھے۔ اسی طرح اگر نقل ادا کر رہی ہے اور اس میں شوہر کی رضا شامل نہیں تو بیوی کو ثواب نہیں ملے گا۔

اللہ عز و جل سے دعا ہے کہ ہمیں حقوق اللہ عز و جل اور حقوق العباد کی پاسداری کرنے کی توفیق عطا فرمائے۔ ان حقوق کی ادائیگی کے لئے دعوت اسلامی کے مدنی ماحول سے وابستہ ہو جائیں۔ انشاء اللہ عز و جل اخلاق و کردار سنورتے چلے جائیں گے۔



## حقوق والدين

الْحَمْدُ لِلَّهِ رَبِّ الْعَالَمِينَ وَالصَّلَاةُ وَالسَّلَامُ عَلَى سَيِّدِ الْمُرْسَلِينَ  
 أَمَّا بَعْدُ فَأَعُوذُ بِاللَّهِ مِنَ الشَّيْطَانِ الرَّجِيمِ بِسْمِ اللَّهِ الرَّحْمَنِ الرَّحِيمِ  
 الصَّلَاةُ وَالسَّلَامُ عَلَيْكَ يَا رَسُولَ اللَّهِ وَعَلَى الْإِكِّ وَأَصْحَبِكَ يَا حَبِيبَ اللَّهِ  
 الصَّلَاةُ وَالسَّلَامُ عَلَيْكَ يَا نَبِيَّ اللَّهِ وَعَلَى الْإِكِّ وَأَصْحَبِكَ يَا نُورَ اللَّهِ

### درود پاک کی فضیلت

نبی پاک ﷺ نے ارشاد فرمایا جو شخص مجھ پر روزانہ پچاس مرتبہ درود پاک پڑھتا ہے کل قیامت کے روز میں اس کے ساتھ مصافحہ فرماؤں گا۔

(القول البدیع صفحہ ۱۳۶)

### صَلُّوا عَلَى الْحَبِيبِ

ایک دفعہ حضرت جابر رضی اللہ عنہ نے صحابہ کرام رضوان اللہ علیہم اجمعین کی گھر میں دعوت کی جب دسترخوان بچھایا تو وہ میلا تھا۔ آپ رضی اللہ عنہ نے اس دسترخوان کو آگ میں ڈال دیا۔ تھوڑی دیر کے بعد جب باہر نکالا تو میل جل چکی تھی۔ صاف شفاف دسترخوان سامنے موجود تھا۔ صحابہ کرام علیہم الرضوان پوچھنے لگے یہ ماجرا کیا ہے۔ کپڑے کو تو آگ جلا دیتی ہے۔ مگر اس کو کیوں نہیں جلایا؟

حضرت جابر رضی اللہ عنہ ارشاد فرمانے لگے بے شک کپڑے کو آگ جلا دیتی ہے۔ مگر جس کپڑے کے ساتھ سرکارِ دو عالم نور مجسم ﷺ کو نسبت ہو جائے اس کپڑے کو دنیا کی آگ تو کیا دوزخ کی آگ بھی جلا نہ سکے گی۔ پھر انہوں نے ارشاد فرمایا ایک دفعہ میں نے سرکارِ دو عالم نور مجسم ﷺ کی گھر میں دعوت کی تھی اور یہی دسترخوان بچھایا۔ پیارے آقا ﷺ نے کھانا تناول فرمایا اور پھر اسی دسترخوان سے اپنا دست مبارک مس کیا۔ اس دن کے بعد جب بھی دسترخوان میلا ہو جائے میں دھونے کی بجائے اس کو آگ میں ڈال دیتا ہوں۔ میل تو جل جاتی ہے لیکن دسترخوان نہیں



جلتا۔ ان شاء اللہ عزوجل قیامت کے روز سرکارِ دو عالم نور مجسم ﷺ جس خوش نصیب سے مصافحہ فرمائیں گے۔ اس کو دوزخ کی آگ انشاء اللہ عزوجل نہ جلائے گی۔ اور یہ سعادت حاصل کرنے کا کتنا پیارا اور آسان نسخہ ارشاد فرمایا کہ اے امتیو! اگر یہ سعادت حاصل کرنا چاہتے ہو تو روزانہ دن میں مجھ پر پچاس مرتبہ درود پاک پڑھا کرو۔

(خصائص الکبریٰ جلد دوم صفحہ ۸۰، تفسیر روح البیان مثنوی شریف)

اللہ عزوجل ہر شئی پر قادر ہے۔

اللہ عزوجل کسی شئی کا محتاج نہیں بلکہ ساری کائنات اس کی محتاج ہے۔ اللہ عزوجل چاہے تو بغیر باپ کے حضرت عیسیٰ علیہ السلام کو پیدا فرمادے اور چاہے تو بغیر ماں کے حضرت حواری رضی اللہ عنہا کی ولادت فرمادے۔ بلکہ وہ اس بات پر بھی قادر ہے کہ نہ ماں ہو نہ باپ اور حضرت آدم علیہ السلام کی تخلیق فرمادے۔

اس کی شان قرآن میں بیان ہے۔

إِنَّ اللَّهَ عَلَىٰ كُلِّ شَيْءٍ قَدِيرٌ

بے شک اللہ ہر چیز پر قادر ہے۔

وہ ہر چیز پر قادر ہے لیکن اس نے ایک ضابطہ اور قانون بنا دیا ہے نسل انسانی کی بقاء کے لئے مرد و عورت کا ملاپ ضروری ہے۔ اور پھر انسان کی پرورش کے لئے والدین کو وسیلہ بنایا۔

حالانکہ حقیقی پالنے والی ذات اللہ عزوجل کی ہے۔ لیکن اس نے وسیلہ والدین کو ہی بنایا۔ اب اگر کوئی بندہ اس وسیلے کو نہ مانے بلکہ والدین سے کہے کہ مجھے تو اللہ عزوجل نے پیدا کیا۔ اسی نے مجھے پالا ہے میں آپ کا احسان نہیں مانتا۔ تو یاد رکھیں ایسا کہنے والے سے اللہ عزوجل خوش نہیں ہوتا۔ بلکہ ناراض ہو جاتا ہے۔ کیوں کہ۔

مَنْ لَمْ يَشْكُرِ النَّاسَ لَمْ يَشْكُرِ اللَّهَ

جو مخلوق کا شکر گزار نہیں وہ اللہ عزوجل کا شکر گزار نہیں۔

(مشکوٰۃ المصابیح، سنن ابوداؤد جلد نمبر ۲ صفحہ ۶۶۲ جامع ترمذی جلد نمبر ۲)



صفحہ ۱۷۱، مسند امام احمد بن حنبل جلد نمبر ۲ صفحہ ۲۰۳، مجمع الزوائد جلد نمبر ۸ صفحہ ۱۱۸۰ الترغیب والترہیب جلد نمبر ۲ صفحہ ۷۷ شرح السنہ جلد نمبر ۱۳ صفحہ ۱۸۷

والدین بچے کی پیدائش اور پرورش کا ذریعہ بنتے ہیں۔ تو ان کا ادب و احترام بہت ضروری ہے۔ افسوس آج ہماری اکثریت ان کے منصب اور مقام سے ناواقف ہے۔ شاید اسی وجہ سے ہمیں پریشانیوں کا سامنا ہے۔ حالانکہ سرکارِ دو عالم نور مجسم ﷺ نے ارشاد فرمایا۔

کہ والدین تمہارے لئے جنت ہیں اور والدین ہی تمہارے لئے دوزخ ہیں۔ مطلب یہ ہے کہ اگر والدین راضی ہو گئے تو جنت ہے اور اگر ناراض ہو گئے تو دوزخ کا باعث بنیں گے۔

اللہ تعالیٰ نے قرآن پاک میں ارشاد فرمایا۔

سورۃ بنی اسرائیل آیت 23 پارہ نمبر ۱۵

وَقَضَىٰ رَبُّكَ أَلَّا تَعْبُدُوا إِلَّا يَٰهٖ وَبِالْوَالِدَيْنِ إِحْسَانًا ۖ إِنَّمَا يُبَلِّغُنَّ عِنْدَكَ الْكِبَرَ أَحَدُهُمَا أَوْ كِلَاهُمَا فَلَا تَقُلْ لَهُمَا قَوْلٌ وَلَا تَنْهَرُهُمَا وَقُلْ لَهُمَا قَوْلًا كَرِيمًا ۝

ترجمہ کنز الایمان: اور تمہارے رب نے حکم فرمایا ہے کہ اس کے سوا کسی کو نہ پوجو۔ اور ماں باپ کے ساتھ اچھا سلوک کرو۔ اگر تیرے سامنے ان میں سے ایک یا دونوں بڑھاپے کو پہنچ جائیں تو ان سے ہوں نہ کہنا اور انہیں نہ جھڑکنا اور ان سے تعظیم کی بات کہنا۔

جس مالک و مولانا نے ہمیں پیدا کیا پھر ہمارے لئے زمین کو بچھونا بنایا۔ اور آسمان کو چھت بنایا۔ جس نے مردہ زمین کو حیات بخشی اور پھر اسی زمین سے ہمارے لئے طرح طرح کے پھل اور اناج اگائے ہمیں بے شمار نعمتوں سے نوازا بے شک وہی رب العظیم ہے۔ اس کے سوا کسی کی پوجا نہیں کی جانی چاہئے۔ اللہ عزوجل نے اس آیت مبارکہ میں جہاں اپنی عبادت کا حکم ارشاد فرمایا ہے اسی کے ساتھ والدین کے ساتھ حسن



سلوک کا ارشاد فرمایا ہے۔ اس لئے کہ والدین ہی بندے کے لئے اس دنیا میں تشریف آوری کا ذریعہ بنتے ہیں۔ اس آیت مبارکہ سے خود ہی اندازہ لگالیں کہ والدین کا مقام کتنا بلند ہے۔ خصوصاً بڑھاپے کی حالت میں ان کی خدمت کرنا تو بہت ہی سعادت کی بات ہے۔ یقیناً وہ بد بخت ہے جو بوڑھے ماں باپ کو گھر سے نکال دیتا ہے۔

## تین بد بخت

سرکارِ دو عالم نور مجسم ﷺ ایک مرتبہ جمعے کا خطبہ ارشاد فرمانے کے لئے ممبر شریف پر جلوہ افروز ہونے لگے۔ ابھی پہلی سیڑھی پر قدم رکھا تو آمین ارشاد فرمایا۔ اسی طرح دوسری اور تیسری سیڑھی پر قدم رکھا تو آمین ارشاد فرمایا۔ صحابہ کرام علیہم الرضوان عرض کرنے لگے یا رسول اللہ ﷺ آج خلاف معمول تین مرتبہ آمین ارشاد فرمایا۔ اس میں کیا حکمت ہے۔ پیارے آقا ﷺ نے ارشاد فرمایا جب میں نے پہلی سیڑھی پر قدم رکھا تو جبریل امین علیہ السلام حاضر ہوئے۔ اور عرض کرنے لگے یا رسول اللہ ﷺ وہ شخص اللہ عزوجل کی رحمت سے دور ہو جس کے سامنے آپ ﷺ کا نام نامی اسم گرامی لیا جائے اور وہ آپ ﷺ پر درود پاک نہ پڑھے۔ نبی کریم ﷺ نے ارشاد فرمایا اس پر میں نے آمین کہا اور جب دوسری سیڑھی پر قدم رکھا تو جبریل امین علیہ السلام عرض کرنے لگے وہ شخص بھی اللہ عزوجل کی رحمت سے دور ہو جس کی زندگی میں اس کے والدین بڑھاپے کو پہنچ جائیں اور ان کی خدمت کر کے جنت میں مقام نہ حاصل کر لے۔ ارشاد فرمایا اس پر بھی میں نے آمین کہا۔ اور جب تیسری سیڑھی پر قدم رکھا تو جبریل امین عرض کرنے لگے وہ شخص بھی اللہ عزوجل کی رحمت سے دور ہو جس کی زندگی میں رمضان کا مہینہ آئے اور وہ اس میں عبادت کر کے اپنے گناہ نہ بخشوا لے۔ میں نے اس پر بھی آمین کہا۔ پیارے اسلامی بھائیو! جہاں جبریل علیہ السلام دعا کرنے والے ہوں اور پیارے آقا ﷺ آمین کہنے والے تو اس کی قبولیت میں کیسے شک کیا جاسکتا ہے۔ (القول البدیع صفحہ ۱۴۲)



## اف تک نہ کہو

والدین کی خدمت کرنا عین سعادت ہے۔ لیکن بوڑھے والدین کی خدمت کرنا جنت کے حصول کا ذریعہ ہے اس کی وجہ یہ ہے کہ جب والدین جوان ہوتے ہیں تو اولاد ان کی محتاج ہوتی ہے لہذا اولاد کو والدین کا کہا ماننا پڑتا ہے۔ اس لئے کہ اگر کہا نہ مانا تو والدین خرچہ پانی بند کر دیں گے۔ لیکن جب والدین بوڑھے کو پہنچ جاتے ہیں اب والدین اولاد کے محتاج ہوتے ہیں۔ اور بظاہر ان کی خدمت سے کوئی دنیاوی فائدہ حاصل ہوتا نظر بھی نہیں آتا۔ اب ایسی حالت میں جوان کی خدمت کرے جب کہ بوڑھے میں عقل بھی ساتھ چھوڑ جاتی ہے۔ ان سے ایسے اعمال سرزد ہوتے ہیں جو نوجوانوں کے مزاج کے خلاف ہوتے ہیں۔ لیکن اس حالت میں بھی انہیں جھڑکنے سے منع کیا گیا ہے بلکہ کسی کی سرزنش کے لئے عربی میں سب سے ہلکا لفظ ”اف“ بولا جاتا ہے۔ اللہ عزوجل نے اس سے بھی منع فرما دیا۔ بلکہ ایسی حالت میں بھی ان کی تعظیم بجا لائے۔

## زبان پر کلمہ جاری ہو گیا

حضرت علقمہ رضی اللہ عنہ نزع کے عالم میں ہیں۔ زبان پر کلمہ جاری نہیں ہو رہا۔ سرکارِ دو عالم نور مجسم ﷺ کی بارگاہ میں عرض کی گئی۔ پیارے آقا ﷺ نے ارشاد فرمایا کہ کہیں اس کی والدہ اس سے ناراض تو نہیں۔ عرض کی گئی بے شک۔ یا رسول اللہ ﷺ اس کی والدہ ماجدہ اس سے ناراض ہیں۔ نبی پاک ﷺ نے ان کی والدہ کو بلایا۔ اور ناراضگی کی وجہ دریافت کی۔ عرض کرنے لگیں یا رسول اللہ ﷺ جب میری اور اسکی بیوی کے مابین کوئی اونچی نیچی بات ہو جاتی۔ تو یہ بیوی کی طرفداری کیا کرتا تھا۔ اس لئے میں اس سے ناراض ہوں۔ نبی پاک ﷺ نے ارشاد فرمایا اپنے بیٹے کو معاف کر دے۔ عرض کرنے لگی یا رسول اللہ ﷺ میں اس کو معاف نہیں کروں گی۔ نبی پاک ﷺ نے ارشاد فرمایا اے میرے صحابہ لکڑیاں اکٹھی کرو۔ عرض کرنے لگیں یا رسول اللہ ﷺ کس لئے۔ فرمایا ان کو جلاؤں گا اور میرے بیٹے کو اس میں ڈالا



جائے گا۔ عرض کرنے لگیں میں اپنے بیٹے کو کیسے جلتا دیکھوں گی۔ فرمایا اگر تو اس کو دنیا کی آگ میں جلتا نہیں دیکھ سکتی تو میں اس کو دوزخ کی آگ میں کیسے جلتا دیکھوں گا۔ عرض کرنے لگیں یا رسول اللہ ﷺ میں آپ ﷺ کو گواہ بنا کر عرض کرتی ہوں کہ میں نے اپنے بیٹے کو دل سے معاف کیا۔ بس اتنا کہنے کی دیر تھی کہ پیغام آ گیا حضرت علقمہ رضی اللہ عنہ کی زبان پر کلمہ جاری ہو گیا۔ اور روح بھی پرواز کر گئی۔ اِنَّا لِلّٰہِ وَاِنَّا اِلَیْہِ رَاجِعُوْنَ (زواجہ صفحہ ۵۸)

## صحابہ کرام علیہم الرضوان کے بارے میں بدگمانی نہ کرو

نبی پاک ﷺ نے ارشاد فرمایا۔ لا تسبوا صحابی میرے صحابہ کو برا نہ کہو۔ بلکہ یہ سمجھو کہ یہ سب کچھ ہمارے سمجھانے کے لئے تھا۔ کہ اگر ایک بندہ صحابیت کے مقام تک بھی پہنچا ہوا ہے۔ اگر وہ بھی اپنے والدین کو پریشان کرے گا تو اسے بھی پریشانی کا سامنہ کرنا پڑے گا۔ اور ہم جیسے بدکاروں کا کیا حال ہوگا ہمیں تو بہت زیادہ محتاط رہنا چاہئے۔

## گدھے کے چلانے کی آواز

حضرت امام غزالی رحمۃ اللہ علیہ مکاشفۃ القلوب میں نقل فرماتے ہیں ایک بزرگ نماز عصر کے وقت قبرستان سے گزر رہے تھے کہ انہوں نے ایک دل ہلا دینے والا منظر دیکھا کہ ایک قبر شق ہوئی اس میں سے گدھے کے چلانے کی آوازیں آئیں۔ آپ پریشان ہو گئے۔ اور سوچنے لگے کہ یہ کس بد بخت کی قبر ہے۔ جس کو اتنا شدید عذاب ہو رہا ہے۔ جاننا چاہئے کہ یہ دنیا میں کون سا برا عمل کرتا تھا۔ جس کی اس کو سزا مل رہی ہے۔ لہذا تلاش کرتے کرتے وہ ایک گھر پہنچ گئے۔ وہاں ایک عورت نے بتلایا کہ وہ قبر میرے شوہر کی ہے۔ اور وہ شراب پیا کرتا تھا۔ تو اس کی والدہ اس کو منع کرتی کہ بیٹا شراب نہ پیا کر اس سے اللہ عزوجل اور اس پیارے حبیب ﷺ ناراض ہوتے ہیں۔ یہ منع ہونے کی بجائے النامان سے کہتا ماں تو تو گدھے کی طرح چلاتی رہتی ہو۔ ماں جب بھی منع کرتی وہ آگے سے یہی جواب دیتا۔ جب سے اس کا انتقال ہوا



ہے عصر کے وقت اس کی قبر شق ہوتی ہے اور اس میں سے گدھے کے چلانے کی آوازیں آتی ہیں۔ (زواجہ حصہ دوم صفحہ ۵۸)

## پاؤڈر پینے والے کا انجام

دعوت اسلامی کا قافلہ اندرون سندھ ایک مسجد میں تربیت کیلئے قیام پذیر تھا۔ کہ نماز ظہر سے پہلے ایک جنازہ آیا۔ نماز ظہر کے بعد اعلان ہوا کہ جنازہ تیار ہے شرکت فرما کر ثواب دارین حاصل کریں۔ قافلے میں شرکاء بھی جنازہ میں شرکت کے لئے باہر آگئے۔ یہ دیکھ کر حیران ہو گئے کہ جنازہ میں شرکت کرنے والے چند افراد موجود ہیں۔ بہر حال نماز جنازہ ادا کی گئی اور لوگوں نے اسرار کیا کہ قافلے والے قبرستان بھی چلیں۔ چند اسلامی بھائی جنازہ کے ساتھ روانہ ہو گئے۔ جب میت کو قبر میں اتارا گیا تو شرکا کی چیخیں نکل گئیں۔ کہ میت قبر سے باہر پڑی ہے۔ یعنی قبر نے میت کو قبول نہیں کیا۔ اتفاق کی بات ہے کہ وہاں ایک اور میت کو دفن کرنے کے لئے لوگ آئے ہوئے تھے۔ ان میں سے ایک اللہ عزوجل کا نیک بندہ بھی تھا چیخ و پکار سن کر لوگ اکٹھے ہو گئے۔ اس بندے نے آگے بڑھ کر قریب ہو کر کچھ پڑھا پھر پوچھا اس کا والد کہاں ہے۔ لوگوں نے بتلایا وہ جنازہ میں شریک نہیں ہوا۔ فرمانے لگے اس کو بلاؤ۔ جب بلایا گیا تو پوچھنے پر اس نے بتلایا کہ میرا بیٹا پاؤڈر پیا کرتا تھا۔ (نشے کی قسم ہے) اور جب اس کے پاس رقم نہیں ہوتی تھی یہ مجھ پر تشدد کیا کرتا تھا۔ یہ میرے جسم پر ابھی تک تشدد کے نشانات موجود ہیں۔ اسی لئے میں اس کے جنازہ میں بھی شریک نہیں ہوا۔ بہر حال لوگوں نے بہت منت سماجت کی کہ اس کو معاف کر دو۔ بوڑھے باپ نے اس کو معاف کر دیا پھر نیک بندے نے کہا کہ اس کی والدہ کو بھی بلایا جائے۔ والدہ بھی سخت نازاں تھی اس نے بھی ویسی ہی کہانی سنائی جو میت کے والد نے بتلائی تھی۔ والدہ سے بھی معافی کیلئے اسرار کیا گیا تو آخر والدہ تھی اس نے بھی معاف کر دیا۔ اب میت کو قبر میں اتارا گیا۔ جب مٹی ڈال کر واپس ہوئے تو قبر میں سے زوردار دھماکے کی آواز آئی۔ لوگ گھبرا کر جلدی سے قبرستان سے باہر آ گئے۔



اے ماں باپ کو ستانے والو۔ والدین کو گالیاں دینے والو۔ والدین کو گھر سے باہر نکالنے والو۔ اے نشہ کرنے والو۔ لرز جاؤ اور جلدی سے توبہ کر لو۔ اور اپنے روٹھے ہوئے والدین کو راضی کر لو۔ کہیں ایسا نہ ہو کہ قبر و حشر میں رسوائی ہو۔

## والدہ کی اجازت کے بغیر سفر حج کا انجام

بڑھیا کا ایک ہی بیٹا تھا جو کہ اس کی حصار داری بھی کرتا اور اس کا سہارا بھی تھا۔ حج کا موسم آیا۔ بیٹے نے والدہ سے اجازت چاہی۔ والدہ نے کہا بیٹا تو ہی میرا سہارا ہے۔ اگر تو حج پر چلا گیا تو میرا پرسان حال کون ہوگا۔ بیٹے نے حج کا ارادہ ترک کر دیا پھر دوسرا سال آگیا۔ بیٹے نے پھر اجازت چاہی والدہ نے پھر وہی جواب دیا۔ یہاں تک کہ تیسرا سال آگیا۔ بیٹے نے پھر اجازت چاہی والدہ نے پھر وہی جواب دیا۔ اب کی مرتبہ بیٹا غصے میں آگیا اور کہنے لگا ماں نہ تو نے مرنا ہے نہ میں نے حج کرنا ہے۔ لہذا میں حج پر جا رہا ہوں یہ کہہ کر ماں کو بے آسرا چھوڑ کر بیٹا حج کے لئے روانہ ہو گیا۔ پہلے وقتوں میں لوگ قافلوں کی شکل میں حج کے لئے روانہ ہوتے تھے۔ اس کو پتہ چلا کہ فلاں شہر میں حج کا قافلہ تیار ہو رہا ہے۔ لہذا اس شہر کی طرف روانہ ہوا۔ راستے میں ایک سایہ دار درخت تھا سوچا تھوڑی دیر یہاں آرام کر لیتا ہوں پھر آگے چلوں گا۔ اس ارادے سے وہ لیٹ گیا۔ ادھر بادشاہ کے خزانے سے چوروں نے مال چوری کر لیا۔ اطلاع ہو گئی پہرے داروں نے پیچھا شروع کیا۔ جب چوروں کو یقین ہو گیا کہ ہم پکڑے جائیں گے مال بھی جائے گا اور جان کو بھی خطرہ ہوگا۔ بھاگتے ہوئے جب اس آدمی کو سوئے دیکھا۔ چوروں نے مال اس کے قریب رکھا اور خود بھاگ گئے۔ پہرے داروں نے سمجھا یہی چور ہے۔ پکڑ کر عدالت میں پیش کر دیا۔ قاضی نے فیصلہ کیا اس کا منہ کالا کر کے گدھے پر بٹھا کر شہر میں گھومایا جائے۔ اور اعلان کیا جائے جو شاہی خزانے میں چوری کرے اس کو ایسے سزا دی جائے گی۔ جب اس کو گدھے پر بٹھایا گیا اور اعلان کرنے لگے تو اس نے اشارہ کیا اور اعلان کرنے والے سے کہا کہ اعلان یہ کرو کہ جو ماں کی اجازت کے بغیر حج کے لئے



جاتا ہے اس کو یہ سزا دی جاتی ہے۔

ماں باپ کو ایذا دینے والوں کو دنیا میں بھی رسوائی ہوتی ہے قبر و حشر میں اس کا کیا بنے گا اس کا اندازہ آپ خود لگالیں۔

### جنت میں موسیٰ علیہ السلام کا پڑوسی

حضرت موسیٰ علیہ السلام رب تعالیٰ کی بارگاہ میں عرض کرتے ہیں۔ اے مالک و مولا عزوجل جنت میں میرا پڑوسی کون ہوگا۔ بتلایا گیا کہ فلاں بازار میں ایک قصاب ہے۔ دل میں تڑپ پیدا ہوئی کہ جاننا چاہئے وہ کونسا خاص عمل کرتا ہے۔ جس کی بدولت اس کو جنت میں نبی علیہ السلام کا پڑوس مل رہا ہے۔

حضرت موسیٰ علیہ السلام اس کی دکان پر تشریف لے گئے اور سارا دن نوٹ کرتے رہے۔ لیکن اس کے اندر کوئی خاص بات نہ دیکھی۔ جس سے پتہ چلتا ہو کہ اس عمل کی بدولت رب تعالیٰ نے اسے نوازا ہے۔

پھر خیال آیا کہ شاید راستے میں کوئی کام کرتا ہوگا۔ آپ علیہ السلام اس کے پیچھے چل دیئے۔ لیکن راستے میں بھی کوئی خاص کام نظر نہ آیا۔ پھر سوچا شاید گھر میں کوئی خاص عبادت کرتا ہوگا۔ آپ اس کے گھر تشریف لے گئے۔

حضرت موسیٰ علیہ السلام نے دیکھا کہ اس کے والدین بوڑھے ہیں اور معذور بھی ہیں۔ اس نے اپنی اولاد کی پرواہ نہیں کی سب سے پہلے ان کے ہاتھ منہ دھلائے۔ پھر دیگر ضروریات سے فراغت دلانے کے بعد ان کو کھانا کھلایا۔ جب قصاب کھانا کھلا رہا تھا۔ تو اس کے والدہ کے منہ سے دعائنگلی بیٹا جا اللہ تعالیٰ تجھے حضرت موسیٰ علیہ السلام کا جنت میں پڑوسی بنائے۔ آپ علیہ السلام سمجھ گئے کہ والدین کی خدمت کا یہ صلہ ہے۔ کہ اللہ عزوجل نے اس کو جنت میں میرا پڑوسی بنایا۔

(نزہۃ المجالس صفحہ ۱۶۸)

پیارے اسلامی بھائیو! اللہ عزوجل کا جلیل القدر پیغمبر حضرت موسیٰ کلیم اللہ علیہ



السلام اور کہاں ایک گناہگار قصاب والدین کی خدمت کے نتیجے میں جنت میں نبی علیہ السلام کا پڑوس حاصل کر رہا ہے۔

## مقبول حج کا ثواب

نبی پاک صاحب لولاک ﷺ نے ارشاد فرمایا کہ جو بندہ اپنے والدین کے چہرہ کو محبت اور پیار کی نگاہ سے دیکھے گا۔ اللہ عزوجل اس کو ایک مقبول حج کا ثواب عطا فرمائے گا۔ ایک صحابی عرض کرتے ہیں یا رسول اللہ ﷺ اگر بندہ دن میں سو مرتبہ دیکھے تو فرمایا اللہ عزوجل کے ہاں ثواب کی کمی نہیں یعنی جتنی مرتبہ دیکھو گئے اللہ عزوجل اتنے ہی حجوں کا ثواب عطا فرمائے گا۔ ایک اور صحابی رضی اللہ عنہ عرض کرتے ہیں یا رسول اللہ ﷺ میں تو محروم رہ گیا پوچھا کیسے عرض کی میرے والدین انتقال کر چکے ہیں۔ وہ بھی زندہ ہوتے تو ان کا دیدار کر کے حج کا ثواب کما لیتا۔ پیارے آقا ﷺ نے ارشاد فرمایا اے میرے صحابی رضی اللہ عنہ جمعے کے دن والدین کی قبر کی زیارت کر لیا کرو اللہ عزوجل تجھے پھر بھی مقبول حج کا ثواب عطا فرمائے گا۔

## ماں کے قدموں تلے جنت

نبی پاک ﷺ نے ارشاد فرمایا کہ جنت ماں کے قدموں تلے ہے۔ یعنی ماں کی رضا اور خوشنودی حاصل کر کے جنت حاصل کرنے کا آسان طریقہ ہے۔  
(السنن ابن ماجہ جلد نمبر ۲ صفحہ ۲۰۵، المعجم الکبیر جلد نمبر ۸ صفحہ ۳۷۲، کنز العمال جلد نمبر ۱۶ صفحہ ۴۶۲)

## نفل نماز توڑ دو

اگر بندہ نفل نماز ادا کر رہا ہے اور اس کی والدہ اس کو آواز دے تو حکم یہ ہے کہ نفل نماز توڑ کر ماں کی بات سنے اور بعد میں نفل دوبارہ ادا کرے۔ نفل نماز اللہ عزوجل کا قرب حاصل کرنے کا ذریعہ ہے۔ لیکن ماں کا مقام دیکھو کہ ماں کی آواز پر نماز توڑنے کا حکم ہے جبکہ سر کا ﷺ کے بلانے پر فرض نماز کو بھی توڑنے کا حکم ہے۔ سر کا ﷺ کا ارشاد



سننے کے بعد نماز کو نئے سرے سے ادا کرنے کی بجائے جہاں سے نماز چھوڑی تھی۔ وہیں سے شروع کرنے کا حکم ہے۔

جیسا کہ حدیث شریف میں ہے کہ ایک مرتبہ نبی پاک ﷺ نے سعید بن مسعلی رضی اللہ عنہ اور ابی بن کعب رضی اللہ عنہ کو آواز دی وہ نماز ادا کر رہے تھے۔ انہوں نے نماز کو مختصر کیا اور جلدی سے سر کا یتھنے کی بارگاہ میں حاضر ہو گئے۔ نبی پاک ﷺ نے دیر سے آنے کی وجہ دریافت فرمائی۔ انھوں نے عرض کی میں نماز ادا کر رہا تھا۔ پیارے آقا ﷺ نے ارشاد فرمایا کیا تو نے یہ آیت مبارکہ نہیں پڑھی۔

يَا أَيُّهَا الَّذِينَ آمَنُوا اسْتَجِيبُوا لِلَّهِ وَلِلرَّسُولِ إِذَا دَعَاكُمْ لِمَا يُحْيِيكُمْ

(الانفال ۲۴ پارہ ۹)

ترجمہ کنز الایمان: اے ایمان والو! اللہ اور اس کے رسول کے بلانے پر حاضر ہو جب رسول تمہیں اس چیز پر بلائیں جو تمہیں زندگی بخشنے کی۔

عرض کرنے لگے یا رسول اللہ ﷺ آیت تو پڑھی تھی مگر سمجھ آج لگی ہے۔

افسوس کی بات ہے کہ آج ماں چلاتی رہتی ہے اولاد کھیل نہیں چھوڑتی۔ دوستوں کی محفل نہیں چھوڑتے۔ لغو کاموں میں مشغول رہتے ہیں جبکہ حکم ہے کہ نفل نماز بھی ادا کر رہے ہوں تو چھوڑ کر ماں کی بات سنو۔ یاد رکھیں آج اگر ہم اپنے والدین کی خدمت کریں گے تو ہماری اولاد بھی ہماری خدمت کرے گی۔ اور اگر ہم نے اپنے والدین کی خدمت نہ کی تو پھر اپنی اولاد سے بھلائی کی توقع نہ رکھیں۔ اللہ عز و جل ہمیں والدین کی خدمت کرنے کی توفیق عطا فرمائے۔ آمین بجاہ النبی الامین ﷺ

## مسافر کی دعا

نبی پاک ﷺ کا فرمان عالی شان ہے کہ سفر عذاب کے ٹکڑوں میں سے ایک ٹکڑا ہے۔ جب کام ختم کر لو تو جلد گھر واپس آ جاؤ۔ (مشکوٰۃ المصابیح)

سلطان العارفین سلطان باہور رحمۃ اللہ علیہ ارشاد فرماتے ہیں۔

شالا مسافر کوئی نہ تھیوے تے لکھ جتاں تے بھاوے ہو۔



مسافر اپنے گھر سے باہر ہوتا ہے۔ پریشانیوں میں مبتلا ہوتا ہے۔ ظاہر بات ہے جو سکون اور اطمینان انسان کو اپنے گھر میں میسر ہے۔ وہ سفر کی حالت میں ہرگز نہیں ہو سکتا۔ ایسی حالت میں جو کوئی مسافر کی مدد کرے تو اس کے دل سے دعا نکلے گی بندے کی دنیا اور آخرت سنور جائے گی۔

نبی پاک ﷺ نے ارشاد فرمایا۔ کہ تین ایسے افراد ہوں گے جن کو اللہ عز و جل اپنے عرش کے سایہ عطا فرمائے گا۔ جبکہ سورج تقریباً سوا میل سے آگ بڑھا رہا ہوگا۔ اور زمین تانبے کی بنی ہوگی۔ اس وقت سوائے عرش کے کسی شئی کا سایہ نہ ہوگا۔ ان خوش نصیب افراد میں ایک وہ بھی ہوگا جو کہ مصیبت میں مسلمان کی مدد کرنے والا ہوگا۔

تو مسافر بھی مصیبت زدہ ہوتا ہے۔ لہذا اس کی مدد کرنا سعادت مندی ہے۔ یہی وجہ ہے کہ لوگ لاکھوں روپے خرچ کر کے مسافروں کے لئے سرائے تعمیر کرواتے ہیں۔ حالانکہ ان سے دنیاوی طور پر نفع حاصل ہوتا نہیں دکھائی دیتا۔ لیکن ان کا مقصد مسافروں سے دعا لینا ہوتا ہے۔

جہاں تک ممکن ہو مسافروں سے بھلائی کرنی چاہئے۔ مثلاً ان کے لئے کھانے پینے کا بندوبست کرنا ان کی رہائش کا بندوبست کرنا۔ اگر راستہ بھول جائیں تو ان کی رہنمائی کرنا۔ بلکہ ممکن ہو سکے تو ان کو منزل مقصود تک پہنچا کر آئیں۔ ورنہ کم از کم ان کو درست راستہ ہی بتا دیں۔ جب آپ ان کی خدمت کریں گے تو ان کے دل سے دعا نکلے گی جو کہ رو نہیں کی جائے گی۔

(شعب الایمان جلد نمبر ۱ صفحہ ۴۸۷)

ان لوگوں کا کیا بنے گا جو مسافروں کو لوٹ لیتے ہیں۔ ان کو دھوکہ دے کر دولت اور مال سے محروم کر دیتے ہیں۔ بعض تو گن پوائنٹ پر ڈکیتی کرتے ہیں۔ ظاہر ہے ایسی صورت میں مسافروں کے منہ سے بددعائیں ہی نکلتی ہوں گی۔ جو کہ رو نہیں کی جاتیں۔ یہی وجہ ہے کہ ایسوں کا انجام دنیا میں بھی برا ہوتا اور آخرت میں آپ خود ہی اندازہ لگالیں۔



## نسخہ کیمیاء

ایک اللہ عزوجل کا نیک بندہ جب مصیبت میں گرفتار ہو جاتا اور چھٹکارے کی کوئی صورت نہیں دکھائی دیتی تو اپنے پیر و مرشد کی بارگاہ میں حاضر ہو جاتا۔ پیر صاحب دعا کرتے اللہ عزوجل مشکل حل فرما دیتا۔

لیکن پیر صاحب تک پہنچنا بہت دشوار تھا۔ پہاڑی علاقہ سفر بھی پر خطر۔ ایک دن پیر صاحب نے مرید سے اشارہ فرمایا۔ کیا میں تجھے ایک نسخہ نہ بتلاؤں کہ تیرے گھر بیٹھے ہی سارے کام حل ہو جایا کریں۔ تجھے میرے پاس آنے کی مشقت برداشت نہ کرنی پڑے۔ مرید بڑا خوش ہوا اور کہنے لگا۔ حضرت صاحب اگر یہ کرم فرمادیں تو میرے لئے بڑی آسانی ہو جائے گی۔ پیر صاحب نے ارشاد فرمایا۔ آج کے بعد لوگوں سے دعائیں کروانے کی بجائے دعائیں لیا کرو۔

یارے اسلامی بھائیو! دعا کروانے اور دعا لینے میں بڑا فرق ہے۔ دعا کے لئے ہم کسی سے بھی کہہ سکتے ہیں۔ کہ ماں میرے لئے دعا کرنا۔ بزرگو میرے لئے دعا کرنا جبکہ دعا لینے سے مراد ہے کہ ان کی اتنی خدمت کرنا کہ تجھے کہنا نہ پڑے ان کے منہ سے خود ہی دعا نکلے۔ جا اللہ عزوجل تیرا بھلا کرے۔ بس اسی سے تیرے سارے کام سنور جائیں گے۔

حدیث قدسی ہے کہ اللہ عزوجل نے ارشاد فرمایا۔ کہ ساری مخلوق میرا کنبہ ہے۔ اور میرے نزدیک وہ بندہ بڑا ہے۔ جو میرے کنبہ کے ساتھ بھلائی کرتا ہے۔ یعنی یہ نہ دیکھا جائے کہ یہ غریب ہے یا امیر۔ کالا ہے یا گورا۔ بلکہ یہ دیکھو کہ یہ مخلوق خدا کا کنبہ ہے اس کے ساتھ بھلائی کرو۔

خدا مہربان ہوگا عرش بریں پر

کر و مہربانی تم اہل زمین پر

## مظلوم کی بددعا سے بچو

اکثر اوقات دیکھنے میں آیا ہے جب اللہ عزوجل کسی کو دولت یا عہد عطا فرمادے تو دل میں غرور اور تکبر آ جاتا ہے۔ کوئی مائی کا لعل ہوگا جو اس مرض سے بچتا ہوگا۔ ورنہ



دولت اور عہدے کے نشے میں مست ظلم و ستم کا بازار گرم کرتے ہیں۔ بہادر شاہ ظفر کا ایک شعر مجھے بڑا پسند ہے وہ لکھتے ہیں۔

ظفر آدمی اس کو نہ جانئے چاہے وہ کیسا ہی فہم و ذکا

جسے عیش میں یاد خدا نہ رہی جسے طیش میں خوف خدا نہ رہا

مطلب یہ ہے کہ جب اللہ عز و جل بندے کو دولت عطا فرمائے اور جو دولت کے نشے میں اسی کو بھول جائے۔ تو وہ بھی آدمی کہلانے کا حقدار نہیں۔ اور جس کو رب تعالیٰ طاقت عطا فرمائے اور وہ بھول ہی جائے کہ مجھ سے بھی زیادہ طاقت والی ذات موجود ہے۔

حالانکہ ہونا یہ چاہے کہ جس طرح ایک شاخ پر پھل لگ جائے تو وہ شاخ جھک جاتی اسی طرح جب بندے پر اللہ عز و جل کا کرم ہو جائے تو اس کو مزید جھک جانا چاہئے۔ لوگ پھر پتھر ماریں اور یہ پھل گرائے۔ اللہ عز و جل کرم فرمائے ہم بھی سرکارِ دو عالم نور مجسم ﷺ کے نقش قدم پر چلنے والے بن جائیں جن کی شان یہ ہے۔  
سلام اس ذات پر جس نے گالیاں سن کر دعائیں دیں  
سلام اس ذات پر جس نے بے کسوں کی دشگیری کی۔

## مظلوم کی آہ عرش الہی کو ہلا دیتی ہے

جب بندہ کسی پر ظلم کرتا ہے مثلاً یتیم۔ مسکین۔ غریب۔ کمزور جس کے بارے میں پتہ ہوتا ہے کہ اس کا پرسان حال کوئی نہیں میں اس پر جتنا مرضی ظلم و ستم کر لوں۔ اس نے کون سا مجھ سے بدلہ لیتا ہے۔ یاد رکھیں جس کا کوئی نہیں اس کا اللہ عز و جل سہارا ہوتا ہے۔ جب مظلوم کے دل سے آہ نکلتی ہے وہ عرش الہی کو ہلا کر رکھ دیتی ہے۔ اللہ عز و جل ارشاد فرماتا ہے اے بندے میں اس ظالم کو دنیا سے اتنی دیر تک نہیں اٹھاؤں گا۔ جب تک میں اس کو دنیا ہی میں ظلم کی سزا نہ دے لوں۔

یہی وجہ ہے کہ بڑے بڑے بد معاش ظالم اور ان کا انجام کتنا بھیانک ہوتا ہے۔ ایک بزرگ فرماتے ہیں۔ کہ ظالم نہ بنو مظلوم چاہے بن جاؤ اس لئے کہ ظالم کے ساتھ



اللہ عزوجل کی حمایت نہیں ہوتی۔ جبکہ مظلوم کے ساتھ اللہ عزوجل کی حمایت ہوتی ہے۔ ظاہر ہے جس کے ساتھ اللہ عزوجل کی حمایت ہوتی ہے وہی کامیاب ہوگا۔ ارشاد رب العلمین ہے۔

وَاللّٰهُ لَا يَهْدِي الْقَوْمَ الظّٰلِمِينَ ۝

ترجمہ کنزالایمان شریف: اور اللہ ظالموں کو راہ نہیں دکھاتا۔

کسی پر ظلم کرنے سے پرہیز کرو۔ اللہ عزوجل نے قرآن مجید میں ظالموں کا ذکر جا بجا کیا ہے۔ فرعون، نمرود، شداد غرور و تکبر کا شکار ہوئے۔ اللہ عزوجل نے ان کی ڈوری ڈھیلی چھوڑ دی۔ وہ یہ سمجھے کہ ہم حق پر ہیں۔ لیکن جب اللہ عزوجل کی گرفت ہوئی تو ان کا مال اولاد اور عہدہ ان کو بچانہ سکا۔ اللہ عزوجل سے دعا ہے ہم سب کو غرور و تکبر سے بچائے اور کسی پر ظلم کرنے سے بھی بچائے۔

آمین بجاہ النبی الامین ﷺ

### نسخہ کیمیاء

نیکو کی دعوت عام کرنے کا ایک یہ بھی انداز ہے کہ اسلامی کتب عام کی جائیں۔ کہ جب تک یہ کتب باقی رہیں گی لوگ پڑھ کر فائدہ حاصل کرتے رہیں گے۔ ہمارے نامہ اعمال میں نیکیاں درج ہوتی رہیں گی۔ اور اگر انتقال بھی کر گئے تو مرنے کے بعد بھی نیکیوں میں اضافہ ہوتا ہی رہے گا۔ اگر آپ سمجھتے ہیں کہ اس پر فتن دور میں جبکہ بد عقیدگی کا سیلاب بڑھتا ہی چلا جا رہا ہے۔ اس کتاب کا عام ہونا بہت ضروری ہے۔ تو آئیے اس سلسلے میں ہم آپ سے تعاون کرنے کے لئے تیار ہیں۔ (۱) مختصر حضرات (۲) دینی محافل کا انعقاد کرنے والے افراد۔ اسکول و کالج۔ دینی مدارس۔ ایصال ثواب کی محافل پر تقسیم کرنے والے رعایتی قیمت پر کتاب خریدنے کیلئے درج ذیل نمبروں پر رابطہ کریں۔

0300-9461943, 0313-4018936, 0321-4027626



## جلدی کرنے والے کام

الْحَمْدُ لِلَّهِ رَبِّ الْعَالَمِينَ وَالصَّلَاةُ وَالسَّلَامُ عَلَى سَيِّدِ الْمُرْسَلِينَ  
أَمَّا بَعْدُ فَاغُوْذِبِاَ لِلَّهِ مِنَ الشَّيْطَانِ الرَّجِيمِ بِسْمِ اللَّهِ الرَّحْمَنِ الرَّحِيمِ  
الْصَّلَاةُ وَالسَّلَامُ عَلَيْكَ يَا رَسُولَ اللَّهِ وَعَلَى الْإِكِّ وَأَصْحَبِكَ يَا حَبِيبَ اللَّهِ  
الْصَّلَاةُ وَالسَّلَامُ عَلَيْكَ يَا نَبِيَّ اللَّهِ وَعَلَى الْإِكِّ وَأَصْحَبِكَ يَا نُوْرَ اللَّهِ

### فضائل درود شریف

حضرت ابو عبد اللہ بن سلمان الجزولی رحمۃ اللہ علیہ ایک مرتبہ سفر میں تھے۔ پانی ختم ہو گیا۔ نماز عصر کے لئے پانی کی تلاش میں نکلے۔ تلاش کرتے کرتے ایک کنویں کے قریب پہنچے۔ اس میں پانی تو موجود تھا لیکن پانی نکالنے کے لئے ڈول اور رسی موجود نہ تھی۔ آپ رحمۃ اللہ علیہ پریشان حال کھڑے تھے۔ کہ اتنے میں قریبی مکان سے ایک لڑکی جس کی عمر غالباً دس بارہ سال ہوگی آپ رحمۃ اللہ علیہ کے قریب آئی۔ اور پریشانی کی وجہ دریافت کی۔ آپ رحمۃ اللہ علیہ نے جواب دیا۔ کہ کنویں میں پانی تو موجود ہے لیکن پانی نکالنے کے لئے ڈول اور رسی موجود نہیں۔ لڑکی نے آپ کا نام پوچھا آپ رحمۃ اللہ علیہ نے اپنا نام بتلایا۔ لڑکی بڑی حیران ہوئی اور عرض کرنے لگی۔ آپ رحمۃ اللہ علیہ تو بہت بڑے بزرگ ہیں اور آپ رحمۃ اللہ علیہ کا نام بھی بڑا مشہور ہے۔ اتنے بڑے بزرگ ہونے کے باوجود آپ کو ڈول اور رسی کی کیا ضرورت ہے۔ اتنے میں لڑکی آگے بڑھی اور کنویں میں تھوک دیا۔ تھوک کی برکت سے پانی کناروں سے باہر آنے لگا۔ محمد بن سلمان الجزولی رحمۃ اللہ علیہ اور آپ کے ساتھیوں نے وضو کیا اور نماز ادا کی۔ پھر اس لڑکی کے گھر تشریف لے گئے۔ اور لڑکی کو اللہ عزوجل اور سرکارِ محمد ﷺ کا واسطہ دے کر پوچھا تو کون سائل کرتی ہے۔ جس کی بدولت اللہ عزوجل نے تجھے یہ کرامت بخشی۔ اس لڑکی نے بتلایا کہ اگر آپ اتنے واسطے نہ



دیتے تو میں آپ کو ہرگز نہ بتلاتی۔ مجھے یہ کرامت ملی ہے تو سرکارِ دو عالم، نور مجسم ﷺ کی ذاتِ بابرکات پر درود و سلام پڑھنے کی بدولت ملی ہے۔ پھر اس لڑکی نے وہ درود شریف بھی بتلادیا آپ رحمۃ اللہ علیہ نے وہ درود پاک یاد کر لیا۔ تاکہ اپنے شہر پہنچ کر میں تحریر کر کے عام کروں گا۔ تاکہ زیادہ سے زیادہ لوگ اس درود پاک سے فائدہ اٹھا سکیں۔ لیکن جب اپنے شہر پہنچے تو بھول گئے کون سا درود شریف اس لڑکی نے بتلایا تھا۔ اس لئے کہ آپ رحمۃ اللہ علیہ نے اور بھی بہت سارے درود پاک یاد کئے تھے۔ پھر اچانک آپ رحمۃ اللہ علیہ کے دل میں خیال آیا کہ مجھے جتنے بھی درود پاک یاد ہیں میں سارے کے سارے لکھ دیتا ہوں۔ لہذا آپ رحمۃ اللہ علیہ نے درود پاک تحریر کر دیئے۔ (سعادة الدارين صفحہ ۱۴۴)

### دیدار مصطفیٰ ﷺ

رات جب سوئے تو قسمت کا ستارہ جاگ اٹھا خواب میں نبی کریم ﷺ کی زیارت ہوئی۔ آپ ﷺ نے ارشاد فرمایا کہ اے محمد بن سلمان الجزولی رحمۃ اللہ علیہ اس بچی نے جو درود پاک تمہیں بتلایا تھا وہ ان تحریر شدہ درودوں میں شامل ہے۔ اور یہ تمام کے تمام درود پاک بڑے فضیلت والے ہیں۔ لہذا اس درود پاک کی برکت حاصل کرنے کے لئے بقایا درود پاک بھی پڑھنے کی لوگ سعادت حاصل کر لیں گے۔ آپ رحمۃ اللہ علیہ نے ان تمام تحریر شدہ درودوں کو ایک کتاب کی شکل میں شائع کر دیا۔ اور اس کتاب کا نام دلائل الخیرات شریف رکھا۔ آج بھی وہ کتاب بازار سے مل سکتی ہے۔

بہت سے ایسے افراد ہیں جن کو پڑھتے پڑھتے سر کا ﷺ کا دیدار نصیب ہوا۔ اور بیشمار مشکلیں حل ہو گئیں۔

### لاش محفوظ رہی۔

صاحب دلائل الخیرات حضرت شیخ الجزولی رحمۃ اللہ علیہ کا جب انتقال ہوا۔ تو آپ رحمۃ اللہ علیہ کی قبر سے کستوری کی خوشبو آتی تھی۔ آپ کے وصال کے 77 سال



بعد آپ رحمۃ اللہ علیہ کے جسد مبارک کو مقام ”سوس“ سے مراکش منتقل کرنے کے لئے قبر سے نکالا گیا۔ تو آپ رحمۃ اللہ علیہ کا کفن بھی بوسیدہ نہ ہوا تھا۔ آپ رحمۃ اللہ علیہ کا جسم مبارک صحیح و سالم تھا وصال سے قبل آپ کی داڑھی کا خط بنا ہوا تھا۔ اب بھی یوں محسوس ہوتا تھا۔ جیسے ابھی خط بنوایا ہوا ہے۔ بلکہ آپ کے رخسار مبارک پر انگلی رکھی گئی تو خون اپنی جگہ سے ہٹ گیا۔ اور جب انگلی اٹھالی گئی تو خون پھر اپنی جگہ پر واپس آ گیا۔ جیسے زندوں کا ہوتا ہے۔ (مطالع المسرات صفحہ ۴)

بے شک یہ ساری برکتیں درود پاک کی کثرت سے حاصل ہوئیں۔۔۔ اللہ عزوجل ہمیں بھی کثرت کے ساتھ درود پاک پڑھنے کی توفیق عطا فرمائے۔

## پانچ کاموں میں جلدی کرنی چاہئے

امیر اہلسنت حضرت علامہ مولانا محمد الیاس عطار قادری رضوی مدظلہ العالی نے اپنی شہرہ آفاق کتاب فیضان سنت میں کیمیائے سعادت کے حوالے سے حضرت حاتم اہم رحمۃ اللہ علیہ کا قول نقل فرمایا ہے کہ جلد بازی شیطان کا کام ہے۔ یعنی جلد بازی میں عموماً نقصان ہوتا ہے۔ لہذا یہ معقولہ مشہور ہے کہ جلدی کے کام شیطان کے کام ہیں۔ لیکن یہ معقولہ ہر کام کے لئے درست نہیں۔ چند ایسے کام بھی ہیں جن میں تاخیر بہت نقصان دہ ہے۔ ان کو جلد ہی کیا جائے تو بہتر ہے۔ جیسے درج ذیل پانچ کاموں میں جلدی کرنی چاہئے۔

(۱) مہمان کو کھانا کھلانے میں (۲) میت کو دفن کرنے میں (۳) لڑکیوں کے نکاح میں (۴) قرض ادا کرنے میں (۵) گناہوں سے توبہ کرنے میں اس کے علاوہ ولیمہ کرنے میں بھی جلدی کرنا سنت ہے۔

## مہمان کو کھانا جلدی دو

کھانا ہمارے جسم کی غذا ہے۔ دوران سفر انسان کو وہ سہولیات میسر نہیں ہوتیں جو اس کو گھر میں میسر ہوتی ہیں۔ نبی پاک ﷺ نے ارشاد فرمایا۔ ”سفر عذاب کے کھڑوں میں سے کھڑا ہے۔ جب تم اپنا کام مکمل کر چکو تو جلدی گھر لوٹو ایسی صورت



میں انسان کو طرح طرح کی پریشانیوں کا سامنا کرنا پڑتا ہے۔ جس میں ایک بڑی پریشانی غذا کی ہوتی ہے۔ اگر منزل مقصود تک پہنچنے پر غذا میں تاخیر ہو تو ذہن میں طرح طرح کے خدشات جنم لے سکتے ہیں۔ لہذا ان خدشات کو رفع کرنے میں اگر کھانا جلد پیش کر دیا جائے ایک تو خدشات دور ہو جائیں گے دوسرا جب جسم کو غذا میسر آئے گی تو اس کے دل سے دعا نکلے گی۔ جو بندے کی دنیا اور آخرت کو سدھارنے میں کام آئے گی۔

### میت کو دفن کرنے میں تاخیر نہ کرو

سرکارِ مدینہ راحت قلب و سینہ ﷺ نے ارشاد فرمایا کہ جس طرح انسان کو اپنے گھر میں پہنچ کر سکون ملتا ہے اسی طرح میت کا گھر اس کی قبر ہے۔ لہذا میت کو جتنی جلدی ممکن ہو اس کے گھر پہنچانا چاہئے۔ مگر افسوس ہم اس میں جان بوجھ کر تاخیر کرتے ہیں۔ خصوصاً جب کوئی بیرون ملک فوت ہو جاتا ہے تو اس کی میت کو وطن لانے میں بعض اوقات کئی ہفتے لگ جاتے ہیں۔ اس کے بے شمار نقصانات دیکھنے میں آئے ہیں۔ پہلے نمبر پر میت میں سے بدبو کا آنا خارج از امکان نہیں۔ بدبو آنے کی صورت میں لوگوں کے تاثرات میت کے بارے میں کیسے ہوں گے۔ جبکہ حدیث پاک میں ہے کہ اگر میرا امتی انتقال کر جائے تو مرنے کے بعد بھی اسکو عزت بخشی جائے جو کہ اور مذاہب میں ایسا نہیں۔

### شکر خدا محمدی ﷺ ہم کو بنایا امتی

ہمارے پڑوسی ملک میں دیکھو ہندوؤں کی میتوں کے ساتھ کیسا سلوک کیا جاتا ہے۔ محوی اپنی میتوں کو جنگل میں پھینک آتے ہیں جہاں چیل کوئے اس کو نوچ نوچ کر کھا جاتے ہیں۔

جبکہ ہندو اپنی میتوں کو جلاتے ہیں اور پھر اس میں بھی امتیاز رکھا جاتا ہے۔ امیر مرے تو اس کے لئے صندوق کی لکڑی اور دیسی گھی جبکہ غریب کے لئے عام لکڑی اور تیل ڈال کر جلایا جاتا ہے۔



جبکہ سر کا <sup>علیہ السلام</sup> امتی غریب ہے یا امیر اللہ عزوجل نے اس کو کیسی عزت بخشی فرمایا سب کو سفید لباس یعنی کفن پہناؤ۔ اس کو غسل دو خوشبو لگاؤ۔ اور پھر اس کو اپنے کندھوں پر اٹھاؤ۔ پہلے یہ پیچھے ہوتا تھا مگر اب سب پیچھے ہوں گے اور میت سب سے آگے جائے گی۔ نماز جنازہ میں سب سے آگے ہے اور امام اور مقتدی سب پیچھے ہیں۔ جبکہ ہر نماز میں امام آگے ہوتا اور مقتدی پیچھے پھر ارشاد فرمایا اس کو ادب سے قبر میں اتار دو۔ آگے میں جانوں میرا امتی جانے۔ تم دفن کرنے کے بعد بغیر شرعی عذر کے اس کی قبر مت کھولو۔ نہ جانے اس کے ساتھ کیا بیت رہی ہو یعنی میرے امتی کا پردہ چاک نہ ہو جائے۔

میت کو کافور اس لئے لگایا جاتا ہے کہ یہ تمام بوؤں پر غالب آ جاتا ہے۔ اگر اللہ عزوجل نہ کرے میت میں سے بد بو آنے لگے تو کافور کی وجہ سے محسوس نہ ہو۔ میت کو دفن کرنے میں جتنی تاخیر ہوگی بو کے آنے کے اتنے ہی امکانات بڑھتے چلے جائیں گے۔ دوسری طرف میت کے در ثاء اور عزیز واقارب کی کیا حالت ہو رہی ہوتی ہے۔ یہ وہی جانتے ہیں جن پر یہ واقعہ بیٹا ہو۔

### میت کا چہرہ دیکھنا

بیرون ملک فوت ہو جانے والوں کے علاوہ اندرون ملک فوت ہو جانے والوں کے ساتھ بھی ہم ایسا ہی سلوک کرتے ہیں۔ کہ میت کو دفن کرنے میں عموماً تاخیر اس وجہ سے کی جاتی ہے۔ کہ اس کا فلاں رشتہ دار ابھی نہیں آیا وہ اس کا چہرہ دیکھے گا تو پھر دفن کیا جائے گا۔ حالانکہ دیکھا جائے تو اس رشتہ دار کے دیکھنے سے میت کو کوئی فائدہ نہیں پہنچے گا بلکہ ایسا کرنے سے میت کو تکلیف پہنچنے کے امکانات زیادہ ہیں۔ لہذا افضل یہی ہے کہ جیسے ہی بندہ فوت ہو اس کی میت کو دفن کرنے میں تاخیر نہ کی جائے۔ اسی میں ہماری بھلائی ہے۔

### شادی میں جلدی کرو

لڑکی یا لڑکا بالغ ہو جائے تو اس کی شادی میں تاخیر نہیں کرنی چاہئے ورنہ بڑے



گھناؤنے نتائج برآمد ہوتے ہیں۔ لہذا اس نازک مسئلے کو دو حصوں میں بیان کیا جائے گا۔

(۱) تاخیر کی وجوہات (۲) تاخیر کے نقصانات

## تأخیر کی وجوہات

شادی میں تاخیر کی سب سے بڑی وجہ مروجہ تعلیم ہے۔ ہر بندے کی خواہش ہے کہ میری لڑکی زیادہ سے زیادہ تعلیم حاصل کرے۔ اس کی دو وجوہات ہیں نمبر ایک زیادہ تعلیم یافتہ ہوگی تو رشتہ اچھا ملے گا۔ نمبر ۲ ناسازگار حالات میں بچی اپنے پاؤں پر کھڑی ہو سکے گی۔

جہاں تک رشتے کا تعلق ہے تو جب لڑکی میں حسن و جمال ہوتا ہے رشتے آتے ہیں۔ لیکن ہم کہتے ہیں ابھی ہماری لڑکی پڑھ رہی ہے۔ جب لڑکی زیادہ پڑھ جاتی ہے تو اس کی جوانی ڈھل چکی ہوتی ہے۔ اور اس کے ساتھ ساتھ ہمارا معیار بھی بلند ہو چکا ہوتا ہے۔ اس معیار کا رشتہ ملنا مشکل ہو جاتا ہے۔ اس کی ایک وجہ یہ بھی ہوتی ہے کہ لڑکیوں میں پڑھنے کا رجحان زیادہ ہے۔ جبکہ لڑکوں میں کم۔

دوسری خرابی کی وجہ یہ ہے کہ جس لڑکی کے ذہن میں یہ بات سما جائے کہ میں شوہر کی محتاج نہیں۔ میں تو خود کمائی کر سکتی ہوں۔ تو دیکھا گیا ہے کہ عموماً وہ لڑکی شوہر کی عزت نہیں کرتی۔ جس کی وجہ سے ناچاکی اور بعض اوقات طلاق تک نوبت پہنچ جاتی ہے۔

ایک اسلامی بھائی اپنی روئیداد سنار ہاتھا کہ بے چارہ یونیورسٹی میں گیٹ کیپر کے طور پر کام کرتا تھا۔ محلے میں ایک چھوٹا سا گھر جس میں وہ رہائش پذیر تھا کہنے لگا میں نے رشتہ داروں کے کہنے پر لڑکیوں کو ایم اے تک تعلیم دلائی اب اس معیار کا رشتہ ملتا نہیں۔ اگر کوئی رشتہ ملتا بھی ہے تو وہ ہمارا چھوٹا سا گھر دیکھ کر واپس چلے جاتے ہیں۔ اگر کوئی کم پڑھے لکھے لڑکے کا رشتہ آجائے تو لڑکیاں خود انکار کر دیتی ہیں۔ کہنے لگا میں بہت پریشان ہوں۔ سوچتا ہوں کہ میں نے رشتہ داروں کی باتوں میں آکر لڑکیوں کو



کیوں اعلیٰ تعلیم دلائی؟ اب ان کی جوانی ڈھل چکی ہے اور رشتہ آنا بھی بند ہو چکے ہیں۔

## بے حیائی کا دور

معاشرے میں بدکاری بڑھانے میں موجودہ بے حیائی کا دور سونے پہ سہاگے کا کام کر رہا ہے۔ ایک تو عمریں زیادہ ہو جاتی ہیں۔ دوسری طرف دین سے دوری کی وجہ پھر فلمیں ڈرامے۔ وی سی آر۔ کیبل نے نوجوان نسل میں بدکاری کا رجحان بڑھا دیا ہے۔ ایک اطلاع کے مطابق ہر ضلع میں تقریباً سینکڑوں لڑکے لڑکیاں بھاگ کر کورٹ میرج کر لیتے ہیں۔

ان تمام پریشانیوں کی وجہ دامن مصطفیٰ ﷺ سے دوری ہے۔ اعلیٰ حضرت عظیم البرکت مولانا الشاہ امام احمد رضا خان صاحب علیہ الرحمۃ لکھتے ہیں۔

ٹھو کریں کھاتے پھرو گئے ان کے در پہ پڑ رہو  
قافلہ تو اے رضا اول گیا آخر گیا  
ایک اور شاعر لکھتا ہے کہ

وہ معزز تھے زمانے میں مسلمان ہو کر  
آج ہم خوار ہوئے تارک قرآن ہو کر

سرکارِ دو عالم نور مجسم ﷺ نے ارشاد فرمایا۔ کہ جب لڑکی جوان ہو جائے تو اس کی شادی میں تاخیر نہ کی جائے۔ اگر ہم اس پر عمل کریں تو ہماری بہت ساری پریشانیاں دور ہو سکتی ہیں۔ بلکہ معاشرہ امن کا گہوارہ بن سکتا ہے۔

## قرض ادا کرنے میں جلدی کرو

آج کل یہ بات مشہور ہے کہ کسی سے دشمنی مول لینی ہو تو اس کو قرض دے دو۔ کیونکہ جب مطالبہ کیا جائے گا۔ تو لڑائی شروع ہو جائے گی۔ قرض لے کر یہی سمجھتے ہیں کہ یہ ہمارا حق تھا ہمیں مل گیا۔ اب اس کا مطالبہ کرو تو ناراضگی شروع ہو جاتی ہے۔ حالانکہ ایسا کرنے سے مستحق افراد کو بھی قرض دینے سے بندہ ڈرتا ہے۔ یہ سب دین سے دوری کا نتیجہ ہے۔ اگر دین کا علم ہوتا تو ایسا ہرگز نہ کرتے۔ کیونکہ نبی پاک



ﷺ نے ارشاد فرمایا۔ کہ شہادت پانا بہت بلند مرتبہ ہے۔ حدیث پاک کا مفہوم ہے کہ شہید کے خون کا قطرہ زمین پر بعد میں گرتا ہے اس کے تمام گناہ پہلے ہی معاف کر دیئے جاتے ہیں۔ مگر قرض جو کہ شہید کو بھی معاف نہیں۔ اس لئے پیارے آقا ﷺ نے مقروض موت سے پناہ مانگی ہے۔

نبی پاک ﷺ کی بارگاہ بے کس پناہ میں جب جنازہ لایا جاتا تو پیارے آقا ﷺ پوچھتے کہ کیا مرنے والے کے ذمہ کوئی قرض تو نہیں۔ اگر بتایا جاتا کہ قرض ہے تو پیارے آقا ﷺ ارشاد فرماتے تم اس کی نماز جنازہ پڑھو میں اس کی نماز جنازہ نہیں پڑھوں گا۔ یہ سن کر صحابہ کرام رضوان اللہ علیہم اجمعین کی چیخیں نکل جاتیں۔ اور عرض کرتے یا رسول اللہ ﷺ اگر آپ اس کا جنازہ نہیں پڑھائیں گے تو اس کا کیا بنے گا۔ (مشکوٰۃ المصابیح)

قرض ادا نہ کرنے والے کی عبرت کے لئے یہی واقعہ کافی ہے۔ کہ سرکارِ دو عالم نور مجسم ﷺ کی شان ہے کہ وَمَا أَرْسَلْنَاكَ إِلَّا رَحْمَةً لِّلْعَالَمِينَ کہ ہم نے آپ کو تمام جہانوں کے لئے رحمت بنا کر بھیجا۔ سرکارِ ﷺ بے شک رحمۃ اللعالمین ہیں مگر قرض ادا نہ کرنے والوں سے سرکارِ ﷺ اس قدر ناراض ہوتے ہیں کہ ان کی نماز جنازہ پڑھانا پسند نہ فرمایا۔ پھر صحابہ کرام علیہم الرضوان آپس میں مشورہ کرتے اور مرنے والے کا قرض اپنے ذمے لے لیتے ہیں۔ پھر سرکارِ ﷺ کی بارگاہ میں عرض کرتے تو سرکارِ ﷺ اس کا جنازہ پڑھاتے۔

اس لئے تو قرض لینے سے جہاں تک ممکن ہو بچنا چاہئے۔ اور اگر قرض لے لیا تو پھر اس کو مقررہ وقت پر ادا کرنا واجب ہو جاتا ہے۔ اور وقت سے پہلے ادا کرنا سنت ہے۔ یہاں سنت کا اجر واجب سے زیادہ ہے۔ اس لئے کہ اگر قرض لے لیا ہے تو ادائیگی میں جلدی کرنی چاہئے۔ اس میں بھلائی ہے۔

## قرض دینے کے فضائل

موجودہ حالات کو پیش نظر رکھتے ہوئے اہل ثروت کو قرض دینے میں کوتاہی نہیں



کرنی چاہئے۔ اس لئے کہ قرض دینے کی بہت فضیلت ہے۔ سرکارِ دو عالم نورِ مجسم ﷺ نے ارشاد فرمایا۔ صدقہ کرنے میں دس گنا اجر ہے۔ اور قرض دینے میں اٹھارہ گنا اجر۔ صحابہ کرام علیہم الرضوان عرض کرنے لگے یا رسول اللہ ﷺ صدقہ دینے سے تو ہمیں بظاہر واپسی ممکن نظر نہیں آتی۔ جبکہ قرض دینے سے واپسی ممکن نظر آتی ہے۔ پھر بھی قرض دینے میں صدقہ دینے کی نسبت زیادہ اجر کس وجہ سے ہے؟ تو پیارے آقا ﷺ نے ارشاد فرمایا صدقہ کبھی غیر مستحق کے پاس بھی چلا جاتا ہے۔ جبکہ قرض مستحق ہی کے پاس جاتا ہے۔ اگر مقروض وقت پر ادا نہ کر پائے اور قرض دینے والا اس کو مہلت دے دے تو جتنے پیسے اس نے قرض دیا ہے۔ اتنے پیسے روزانہ صدقہ دینے کا اجر دیا جائے گا۔ قرآن مجید میں ارشاد ہے

وَإِنْ كَانَ ذُو عُسْرَةٍ فَنَظِرَةٌ إِلَىٰ مَيْسَرَةٍ ۖ وَأَنْ تَصَدَّقُوا خَيْرٌ لَّكُمْ إِنْ كُنْتُمْ تَعْلَمُونَ ۝ (البقرہ: ۲۸۰ پارہ ۳)

ترجمہ کنز الایمان شریف: اور اگر قرض دار تنگی والا ہے تو اسے مہلت دو آسانی تک۔ اور قرض اس پر بالکل چھوڑ دینا تمہارے لئے اور بھلا ہے اگر جانو اور اگر آپ سمجھتے ہیں کہ اس بندے کے حالات ایسے ہیں ہی نہیں کہ قرض ادا کر سکے۔ یاد رکھیں اگر دنیا میں کسی کا قرض معاف کر دو گے تو اللہ عزوجل سے امید ہے کہ قیامت کے روز اللہ عزوجل تمہاری بخشش فرما دے گا۔

کرو مہربانی تم اہل زمین پر خدا مہرباں ہو گا عرش بریں پر

**گناہوں سے توبہ کرنے میں جلدی کرو**

اللہ عزوجل نے حضرت آدم علیہ السلام کی تخلیق فرمائی۔ اور ساتھ علم کی دولت سے بھی نوازا۔ جب فرشتے اشیاء کے نام نہ بتلا سکے اور حضرت آدم علیہ السلام نے نام بھی بتلا دیئے۔ اور ساتھ ساتھ ان اشیاء کے اوصاف بھی بیان کر دیئے۔ تو اللہ عزوجل نے ارشاد فرمایا۔

وَإِذْ قُلْنَا لِلْمَلٰٓئِكَةِ اسْجُدُوْا اٰدَمَ فَسَجَدُوْۤا اِلَّاۤ اِبٰلٰٓسَ ۖ فَاَبٰی ۚ (البقرہ: ۳۳ پارہ ۱)



اور جب ہم نے فرشتوں کو حکم دیا کہ آدم کو سجدہ کرو تو سب نے سجدہ کیا سوائے ابلیس کے۔

رب تعالیٰ نے ارشاد فرمایا۔

قَالَ فَاعْرِضْ مِنْهَا فَإِنَّكَ رَجِيمٌ ۝ وَإِنَّ عَلَيْكَ اللَّعْنَةَ إِلَى يَوْمِ

الدِّينِ ۝ (الحجر ۳۵-۳۴)

ترجمہ کنزالایمان: فرمایا تو جنت سے نکل جا تو مردود ہے اور بے شک قیامت

تک تجھ پر لعنت ہے۔

شیطان لعین اللہ عزوجل کی نافرمانی کی وجہ سے لعنت کا مستحق ہوا۔

لہذا فکر یہ اللہ عزوجل کی نافرمانی کرتے ہوئے شیطان لعین نے ایک سجدہ حضرت آدم علیہ السلام (جو کہ اس کی مخلوق میں سے ہیں) کو نہ کیا۔ جنت سے نکالا گیا اور دائمی لعنت کا مستحق ہوا۔ اور ہمیں اللہ عزوجل نے حکم دیا کہ میرے پیارے حبیب ﷺ کے امتیو تم نے انبیاء علیہم السلام یا اولیاء کرام رحمہم اللہ یا مخلوق میں سے کسی کو سجدہ نہیں کرنا۔ بلکہ تم نے مجھے ہی سجدہ کرنا ہے۔ اب غور طلب بات یہ ہے جس نے ایک سجدہ آدم علیہ السلام کو نہ کیا۔ اس کا انجام ہمارے سامنے ہے۔ اور جو آدم علیہ السلام کے خالق یعنی اللہ عزوجل کو سجدہ نہیں کرتا۔ اور دن میں کتنے ہی سجدے نہیں کرتا۔ اس کا انجام کیا ہوگا۔ اللہ عزوجل ہمیں منجگانہ نماز باجماعت ادا کرنے کی توفیق عطا فرمائے۔ آمین

تو میں عرض کر رہا تھا کہ شیطان غرور اور تکبر کی وجہ سے لعنت کا مستحق ہوا۔ مگر اس نے سمجھا کہ میری جابہی کا سبب انسان ہے۔ نہ یہ بننا اور نہ مجھے ذلت اور رسوائی کا سامنا کرنا پڑتا تو شیطان نے اللہ عزوجل سے قیامت تک کے لئے مہلت مانگی اللہ عزوجل نے قیامت تک عذاب میں گرفتار نہ کرنے کی مہلت عطا فرمائی۔ تو اس نے قسم کھائی کہ میں انسان کو گمراہ ضرور کروں گا۔ شیطان کو تو مہلت مل گئی اس کے مقابلے میں اللہ عزوجل نے انسان کو توبہ کا انعام عطا فرمادیا۔ کہ شیطان جتنا بھی گمراہ کرے سر کا ﷺ کا امتی ایک مرتبہ سچے دل سے توبہ کرے اللہ عزوجل اس کے گناہوں کو معاف فرمادے گا۔ بلکہ ایک مقام پر ارشاد فرمایا۔



الْأَمْنُ قَابٌ وَآمَنَ وَعَمِلَ عَمَلًا صَالِحًا فَأُولَٰئِكَ يُبَدِّلُ اللَّهُ مَسَافَتَهُمْ  
حَسَنَاتٍ ۖ وَكَانَ اللَّهُ غَفُورًا رَحِيمًا (الفرقان ۷۰ پارہ ۱۹)

ترجمہ کنزالایمان: مگر جو توبہ کرے اور ایمان لائے اور اچھا کام کرے تو ایسوں کی برائیوں کو اللہ بھلائیوں سے بدل دے گا۔ اور اللہ بخشنے والا مہربان ہے۔  
توبہ کا مطلب یہ نہیں کہ انسان توبہ توبہ کرتا رہے تو توبہ قبول ہو جائے گی۔ بلکہ  
توبہ کی کچھ شرائط ہیں۔

## شرائط توبہ

امام غزالی علیہ رحمۃ اللہ الوالی کیمائے سعادت میں ارشاد فرماتے ہیں کہ توبہ کی  
تین شرائط ہیں۔

(۱) اقرار جرم (۲) احساس عدا مت (۳) آئندہ گناہ نہ کرنے کا پختہ ارادہ  
کرنا اس کے علاوہ اگر کسی کا حق دبایا ہے تو اس کا حق واپس کرے۔ مثلاً اگر کسی کے  
ایک لاکھ روپیہ دبا کر توبہ توبہ کرتا رہے تو توبہ قبول نہیں ہوگی۔ جب تک اس کا مال  
واپس نہیں کرے گا۔ یا معاف نہ کروالے۔

## اقرار جرم

پہلی شرط توبہ ہے کہ بندہ اقبال جرم کرے کہ میں نے گناہ کیا ہے۔ کیونکہ توبہ  
وہی کرے گا جو سمجھے گا کہ مجھ سے غلطی ہوئی ہے۔ جو اپنی غلطی تسلیم ہی نہیں کرے گا۔ تو وہ  
توبہ کیسے کرے گا۔ افسوس آج ہم توبہ کی اس پہلی شرط میں پورا نہیں اتر رہے۔ آج دن  
بھر گناہ کرتے رہتے ہیں۔ مگر کیا مجال اپنی غلطی کو تسلیم کریں۔

## گناہ کے درجے

مسلمان کے لئے سب سے افضل درجہ توبہ ہے کہ گناہ کے قریب بھی نہ جائے  
جسے اللہ عزوجل نے ارشاد فرمایا۔



وَلَا تَقْرَبُوا الْفَوَاحِشَ مَا ظَهَرَ مِنْهَا وَمَا بَطَنَ (انعام ۵۱ پارہ ۸)

ترجمہ کنز الایمان: گناہ پوشیدہ ہو یا ظاہر۔ بندہ اس کے قریب بھی نہ جائے۔  
دوسرا درجہ ہے کہ گناہ سرزد ہو گیا اور احساس ندامت ہوا۔ اور یہ بھی اللہ عزوجل کا بہت بڑا انعام ہے کہ بندے کے اندر احساس ندامت پیدا ہو جائے۔  
تیسرا درجہ ہے کہ گناہ سرزد ہوا۔ مگر احساس ندامت نہیں ہوئی۔ ایسے بندے کے لئے توبہ کا دروازہ بند ہو جائے گا۔ اس لئے کہ جب گناہ کو تسلیم ہی نہیں کرے گا تو توبہ کیسے کرے گا۔

چوتھا درجہ ہے کہ گناہ سرزد ہوا احساس ندامت کی بجائے گناہ پر فخر محسوس کر رہا ہے۔ یہ بدترین درجہ ہے۔ ایسا بندہ اللہ عزوجل کے غضب کو دعوت دے رہا ہوتا ہے۔  
جیسا کہ ایک سیاسی لیڈر نے ایک بڑے مجمع میں فخریہ طور پر اعلان کیا کہ میں شراب پیتا ہوں۔ مگر تھوڑی سی۔ اللہ عزوجل کو یہ پسند نہ آیا اور پھانسی کے تختہ پر لٹکا دیا گیا۔

افسوس آج ہم عبرت نہیں پکڑتے بلکہ اپنے گناہوں کا فخریہ طور پر اعلان کرتے ہیں۔ مثلاً کوئی فخریہ طور پر کہہ رہا ہوتا ہے کہ میری شادی پر ناچ گانا ہوا۔ اور شراب کے جام بھی چلے۔ کوئی کہتا ہے کہ ہم نے رات اتنی فلمیں دیکھیں۔ کوئی کہتا ہے کہ ہم نے رات فلاں غریب کے ساتھ زیادتی کی۔ یعنی اپنی بدکاری کا فخریہ طور پر اعلان کر رہا ہوتا ہے۔ حالانکہ وہ اللہ عزوجل کے غضب کو دعوت دے رہا ہوتا ہے۔ اور جب اللہ عزوجل کی طرف سے گرفت آتی ہے تو کوئی انہیں بچانے والا نہیں ہوتا۔

## احساس ندامت

حدیث مبارکہ کا مفہوم ہے کہ جب بندے سے گناہ سرزد ہو جائے تو اس کے دل میں ندامت پیدا ہو تو وہ ندامت اس کے ساتھ چمٹ جاتی ہے اور اس وقت تک اس سے جدا نہیں ہوتی جب تک اسے جنت میں داخل نہ کروالے۔

روایت میں آتا ہے کہ ایک بندہ جب اس کے انتقال کا وقت قریب آیا تو اس نے



اپنے گھر والوں کو وصیت کی جب میرا انتقال ہو جائے مجھے دفن کرنے کی بجائے میری لاش کو جلادینا جو راکھ بچے آدمی سمندر میں بہا دینا اور آدمی جب آدمی آئے تو اس میں اڑا دینا۔ لہذا جب اس کا انتقال ہو گیا گھر والوں نے اس کی لاش کو جلایا۔ جو راکھ بچی آدمی آدمی میں اڑا دی اور آدمی سمندر میں بہا دی۔ اللہ عزوجل نے سمندر کو حکم دیا۔ اس راکھ کو اکٹھی کرو اور اسی طرح آدمی کو حکم دیا کہ اس کی راکھ کو اکٹھی کرو۔ جب راکھ اکٹھی ہو گئی۔ اللہ عزوجل نے اس کو زندہ فرمایا۔ پھر پوچھا تو نے ایسا کیوں کیا۔ اس نے عرض کی اے مالک و مولا! عزوجل میں نے ساری زندگی کوئی نیکی نہ کی بلکہ گناہوں میں ساری زندگی بسر کر دی۔ اب میں نے سوچا کون سا منہ لے کر تیری بارگاہ میں حاضر ہوں گا۔ لہذا میرے ذہن میں ایسی ترکیب آئی کہ اپنی لاش کو جلوا کر سمندر میں بہا دیا جائے اور آدمی میں اڑا دیا جائے۔ نہ راکھ اکٹھی ہو سکے نہ میں تیری بارگاہ میں شرمسار ہو سکوں اللہ تعالیٰ نے فرمایا اے بندے تو نے جو کچھ بھی کیا احساسِ ندامت کی وجہ سے کیا۔ جا میں نے تیرے سارے گناہ معاف کر دیئے۔

اسی طرح حدیث مبارکہ میں آتا ہے کہ ایک بندہ جس نے ننانوے افراد کو قتل کیا۔ پھر دل میں احساسِ ندامت پیدا ہوا کہ میں کون سا چہرہ لے کر اللہ عزوجل کی بارگاہ میں حاضر ہونگا۔ لہذا توبہ کرنی چاہیے۔ یہ سوچتے ہوئے ایک بندہ جس نے بظاہر علم کا لبادہ اوڑھا ہوا تھا اپنی کہانی سنائی اور پوچھا کہ میری بخشش کی کوئی صورت نکل سکتی ہے اس نے جواب دیا کہ کوئی صورت نہیں اس نے سوچا میری بخشش تو نہیں ہو سکتی میں سو پورا کیوں نہ کر دوں۔ اس نے اس کو بھی قتل کر دیا۔ پھر بھی سو آدمی کو قتل کرنے کے بعد احساسِ ندامت پیدا ہوا توبہ کیلئے روانہ ہوا۔ کسی نے نیک لوگوں کی بستی کا پتہ بتلایا۔ یہ اس بستی کی طرف روانہ ہوا راستے ہی میں موت آ جاتی ہے۔ اب دوزخ کے فرشتے بھی آ جاتے ہیں اور جنت کے فرشتے بھی۔ دوزخ کے فرشتے کہتے ہیں کہ اس نے سو افراد کو قتل کئے ہیں۔ لہذا اس کو دوزخ میں لے کر جائیں گے۔ جنت کے فرشتے کہتے ہیں کہ اس کے دل میں احساسِ ندامت تھا۔ اور توبہ کی نیت سے جا رہا تھا۔ لہذا ہم اس کو جنت میں لے کر جائیں گے۔ اللہ عزوجل نے ارشاد فرمایا کہ پکائش کرو۔ اگر یہ



گھر کے قریب ہے تو دوزخ میں لے جاؤ۔ اگر نیک بندوں کی بستی کے قریب ہے تو جنت میں لے جاؤ۔ اور زمین کو حکم دیا کہ تو سکڑ جاتا کہ گھر دور ہو جائے اور نیک لوگوں کی بستی قریب ہو جائے۔ اس طرح سو بندے کا قاتل جنتی ہو گیا۔ (کتاب التوابین صفحہ ۸۵ مشکوٰۃ شریف صفحہ ۲۰۳)

حدیث مبارکہ میں ہے کہ خوف خدا عزوجل اور ندامت سے نکلا ہوا آنسو اللہ عزوجل کی بارگاہ میں اس قدر اہمیت کا حامل ہے کہ ارشاد ہوتا ہے کہ جس کی آنکھ سے ندامت کی وجہ سے ایک آنسو نکل آئے اللہ عزوجل اس کی آنکھ پر دوزخ کی آگ کو حرام کر دیتا ہے۔ (شعب الایمان جلد ۱ صفحہ ۴۹۰)

انیس الواعظین میں حدیث پاک نقل ہے کہ قیامت کے روز دوزخ میں سے ایک بہت بڑا شعلہ نکلے گا اور سر کا ﷺ کے امتیوں کی طرف رخ کرے گا نبی پاک ﷺ یہ منظر دیکھ کر پریشان ہو جائیں گے۔ اتنے میں جبریل امین علیہ السلام ایک پانی سے بھرا پیالہ پیش کریں گے۔ اور عرض کریں گے یا رسول اللہ ﷺ اس پیالے میں سے ایک چلو بھر کر اس شعلے پر ڈال دیں۔ نبی پاک ﷺ ایک چلو بھر کر پانی اس شعلے پر ڈالیں گے تو اتنا بڑا شعلہ پانی کے ایک چلو سے ٹھنڈا ہو جائے گا۔ نبی پاک ﷺ نے ارشاد فرمایا میں پوچھوں گا اے جبرائیل علیہ السلام یہ پانی کہاں سے لائے جس نے اتنے بڑے شعلے کو بجھا دیا۔ عرض کریں گے یا رسول اللہ ﷺ آپ کے امتی جب خوف خدا عزوجل اور احساس ندامت کی وجہ سے رویا کرتے تھے میں نے ان کے آنسوؤں کو اکٹھا کر لیا۔ جس نے اتنے بڑے شعلے کو بجھا دیا۔

احساس ندامت اسی وقت پیدا ہوگا جب خوف خدا ہوگا۔ ایک طرف قبر کا ہولناک گڑھا۔ پھر اس کی تاریکی اور تنہائی۔ پھر بدکاریوں کی سزا کے لئے سانپ اور بچھو۔ مزید قیامت کی ہولناک گرمی۔ پھر دوزخ کا عذاب جب پیش نظر ہوگا۔ تو خود بخود ندامت کے آنسو کریں گے۔

**آئندہ گناہ نہ کرنے کا پختہ عہد**

جب بندہ اقبال جرم کر لیتا ہے۔ اور دل میں ندامت بھی پیدا ہو جائے۔ اور یہ



بھی پتہ چل جائے کہ اللہ عزوجل تیرے اس عمل سے سخت ناراض ہے۔ تو پھر توبہ کرے اور آئندہ گناہ نہ کرنے کا پختہ عہد کرے۔ ایسا نہ ہو کہ چلو اب تو توبہ کر لو پھر گناہ کر کے توبہ کر لیں گے۔ اس لئے کہ توبہ کی امید پر گناہ کرنا بڑی نادانی ہے۔ کیا پتہ تھے توبہ کرنے کا موقع ملے یا نہ ملے۔ یعنی گناہ کرتے ہی موت واقع ہو جائے۔ تو کیا بنے گا؟ بلکہ بندہ یہ سمجھے کہ جلتی ہوئی سیکرٹ پر ننگا پاؤں آجائے تو ایک دم اچھل پڑتا ہے۔ یعنی سیکرٹ کی آگ جو کہ دنیا کی گرم ترین آگ کی قسموں میں ہلکی سی آگ ہے اگر میرا بدن یہ آگ برداشت نہیں کر پاتا تو دوزخ کی آگ جو کہ دنیا کی گرم ترین آگ سے 69 گنا زیادہ گرم ہے۔ میرا بدن اس کو کیسے برداشت کرے گا۔

علماء کرام ارشاد فرماتے ہیں کہ گناہوں سے ایسی سچی توبہ کر لے جس طرح بھینس کے تھنوں سے دودھ نکل آئے تو دوبارہ داخل ہونا ناممکن ہوتا ہے۔ بالکل بندے کا گناہوں کے سمندر سے نکل کر دوبارہ گناہوں میں داخل ہونا ایسے ہی ناممکن ہو جائے۔ اسی طرح قرآن مجید فرقان حمید میں اللہ عزوجل ارشاد فرماتا ہے

يَا أَيُّهَا الَّذِينَ آمَنُوا تَوْبُوا إِلَى اللَّهِ تَوْبَةً نَّصُوحًا. (التحریم: ۸ پارہ ۲۸)

ترجمہ کنزالایمان: اے ایمان والا! اللہ کی طرف ایسی توبہ کرو جو آگے کو نصیحت

ہو جائے۔

اس سے مراد سچی توبہ ہے۔ اور اس کا پتہ انسان کے عمل سے ظاہر ہوتا ہے۔ کہ اس کی زندگی میں انقلاب برپا ہو جائے۔ گناہوں سے رخ مڑ جائے اور نیکیوں کی طرف ہو جائے۔

حضرت عمر فاروق رضی اللہ عنہ نے ارشاد فرمایا کہ توبہ النصوح سے مراد ہے کہ بندہ دوبارہ گناہوں کی طرف نہ لوٹے۔

حضرت بشر حافی رحمۃ اللہ علیہ کی توبہ کا واقع بڑا مشہور ہے کہ آپ رحمۃ اللہ علیہ شراب کے نشے میں مست جا رہے تھے۔ اچانک کاغذ کے پرزے پر نظر پڑی۔ جس پر اللہ عزوجل کا نام لکھا ہوا تھا۔ جلدی سے اسے اٹھایا۔ چوما۔ گرد صاف کیا اور معطر کر کے اونچی جگہ رکھ دیا۔ اللہ عزوجل کو یہ عمل پسند آیا۔ اللہ عزوجل نے اپنے ایک نیک بندے



کو حکم ارشاد فرمایا اس کو میرا سلام پہنچا دو اور بتا دو کہ اس نے میرے نام کو بلند کیا ہے میں اس کا نام ولیوں کی صف میں بلند کروں گا۔

جب اس نیک بندے نے پیغام پہنچایا۔ تو بشرحانی رحمۃ اللہ علیہ اس وقت ننگے پاؤں تھے اسی وقت توبہ کی اور پھر ساری زندگی پاؤں میں جوتا نہ پہنا۔ کسی نے پوچھا جناب آپ جوتا کیوں نہیں پہن لیتے۔ جواب ارشاد فرمایا جب میں نے توبہ کی تھی تو ننگے پاؤں تھا۔ اگر میں نے جوتا پہن لیا تو میرا ظاہر بدل جائے گا۔ اگر ظاہر بدل لیا تو پھر باطن کو بھی بدلنے کا خیال آئے گا۔ لہذا میں اپنے ظاہر کو بھی نہیں بدلوں گا۔ اور باطن کو بھی نہیں بدلوں گا۔ (کتاب التواہین صفحہ ۲۱۰)

اللہ عزوجل کی بارگاہ میں ان کی توبہ کیسی قبول ہوئی۔ اور ان کو کتنا بلند مقام حاصل ہوا۔ آپ صرف اسی سے اندازہ لگالیں کہ ایک مرتبہ کسی نے جانور کو سر راہ غلاعت کرتے دیکھا تو فرمانے لگے لگتا ہے کہ بشرحانی رحمۃ اللہ علیہ کا آج انتقال ہو گیا ہے۔ اس لئے کہ جتنی دیر تک وہ زندہ تھے۔ کسی جانور کی یہ مجال نہیں تھی کہ راستے میں بول و براز کرے۔ بعد میں معلوم ہوا کہ ان کا انتقال ہو چکا ہے۔ اللہ عزوجل سے دعا ہے کہ ہمیں بھی ایسی سچی توبہ کرنے کی توفیق عطا فرمائے۔

## حقوق العباد کا خیال رکھو۔

اس کے علاوہ اگر کسی کا حق دبایا ہوا ہے اسے ادا کرے اس کا یہ مطلب نہیں کہ لوگوں کے پیسے دبائے ان کی زمینوں پر قبضہ جمائے رکھے اور میری توبہ توبہ کہنے سے بات بن جائے گی، ہرگز نہیں۔ یاد رکھیں ایسے توبہ قبول نہیں ہوگی۔

توبہ کرنے سے لوگوں کے حقوق معاف نہیں ہوں گے۔ بلکہ ان کو ادا کریں یا پھر ان سے معاف کروائیں۔ اگر بندہ فوت ہو چکا ہے تو اس کے ورثہ کو ادا کرو یا ان سے معاف کرواؤ۔ پھر توبہ کریں گے تو بات بنے گی۔ ورنہ حشر میں پریشانی ہوگی۔

## اللہ عزوجل کے نزدیک مفلس

حدیث مبارکہ کا مفہوم ہے قیامت کے روز ایک بندہ حاضر ہوگا جس کے پاس



پھاڑوں کے برابر نیکیاں ہوں گی۔ اللہ عزوجل اسے جنت میں جانے کا حکم ارشاد فرمائے گا۔ راستے میں قرض دار پکڑ لیں گے۔ بیوی کہے گی میرا حق مہر ادا کرو۔ وہاں دنیا کا سکہ تو چلے گا نہیں۔ نیکیوں والا سکہ چلے گا۔ لہذا یوں سمجھیں کہ ایک بٹل نیکیوں کا تو اس کو دے دے گا۔ پھر آگے جائے تو ایک اور بندہ پکڑ لے گا کہ تو نے میرے ساتھ زیادتی کی تھی۔ اس کو بھی نیکیاں دے گا۔ یہاں تک کہ ساری نیکیاں بانٹ دے گا۔ مگر حق دار ابھی بھی باقی رہیں گے پھر ان کے گناہ اس کے نامہ اعمال میں ڈالے جائیں گے۔ جب یہ جنت میں داخل ہونے لگے گا۔ تو روک دیا جائے گا۔ اور بتلایا جائے گا کہ تجھے نیکیوں کے سبب جنت میں جانے کا حکم ملا تھا۔ تو راستے میں تقسیم کر آیا ہے۔ تیرے پاس گناہ ہی باقی ہیں جس کے سبب تجھے دوزخ میں بھیجا جا رہا ہے۔ تو ایسا بندہ جس کو جنت میں جانے کا حکم بھی ملا پھر وہ دوزخ کا حقدار بن گیا۔ یہ اللہ عزوجل کے نزدیک مفلس ہو گا۔ لہذا ہمیں حقوق العباد کا خیال رکھنا چاہئے۔ کہ کہیں قیامت میں پریشانی کا باعث نہ بن جائے۔

## توبہ کے فوائد

قرآن مجید فرقان حمید میں اللہ عزوجل نے ارشاد فرمایا

الْأَمَنُ تَابَ وَآمَنَ وَعَمِلَ عَمَلًا صَالِحًا فَأُولَٰئِكَ يُبَدِّلُ اللَّهُ سَيِّئَاتِهِمْ حَسَنَاتٍ ۖ وَكَانَ اللَّهُ غَفُورًا رَحِيمًا (الفرقان ۷۰ پارہ ۱۹)

ترجمہ کنز الایمان: مگر جو توبہ کرے اور ایمان لائے اور اچھے کام کرے تو ایسوں کی برائیوں کو اللہ بھلائیوں سے بدل دے گا۔ اور اللہ بخشنے والا مہربان ہے۔

نبی پاک ﷺ نے ارشاد فرمایا

الْغَالِبُ مِنَ الذَّنْبِ كَمَنْ لَا ذَنْبَ لَهُ

ترجمہ: توبہ کرنے والا ایسا ہے کہ جیسے اس نے گناہ کیا ہی نہیں

(مشکوٰۃ المصابیح صفحہ ۲۰۶، سنن ابن ماجہ جلد نمبر ۲ صفحہ ۳۱۳، السنن الکبریٰ للبیہقی

جلد نمبر ۱۰ صفحہ ۱۵۳، کنز العمال جلد نمبر ۴ صفحہ ۲۰۷)



امام غزالی علیہ رحمۃ اللہ الوالی منہاج العابدین میں نقل کرتے ہیں گناہ ایک زہر ہے بندے کے اندر چلا جائے تو سکون برباد کر دیتا ہے۔ اسی طرح گناہوں کا زہر بندے کو پریشان کرتا ہے۔ جب بندہ توبہ کرتا ہے اللہ عزوجل اس کے گناہوں کو نیکیوں میں تبدیل فرما دیتا ہے۔ قرآن مجید میں ارشاد رب العالمین ہے۔

إِنَّ اللَّهَ يُحِبُّ التَّوَّابِينَ وَيُحِبُّ الْمُتَطَهِّرِينَ. (البقرہ: ۲۲۲ پارہ ۲)

ترجمہ کنزالایمان: بے شک اللہ توبہ کرنے والوں اور پاک رہنے والوں سے محبت کرتا ہے۔

مزید ارشاد فرماتا ہے۔

قُلْ يَبَادِيُ الدِّينَ أَسْرَفُوا عَلَىٰ أَنفُسِهِمْ لَا تَقْنَطُوا مِن رَّحْمَةِ اللَّهِ

إِنَّ اللَّهَ يَغْفِرُ الذُّنُوبَ جَمِيعًا إِنَّهُ هُوَ الْغَفُورُ الرَّحِيمُ (الزمر ۵۳ پارہ ۲۱)

ترجمہ کنزالایمان: تم فرماؤ اے میرے وہ بندو جنہوں نے اپنی جانوں پر زیادتی کی اللہ کی رحمت سے ناامید نہ ہو۔ بے شک اللہ سب گناہ بخش دیتا ہے۔ بے شک وہ بخشنے والا مہربان ہے۔

اللہ عزوجل کی رحمت سے مایوس نہیں ہونا چاہئے۔ مایوسی گناہ ہے۔ بندہ جتنا بھی بڑا گنہگار ہے۔ لیکن اللہ عزوجل کی رحمت اس کے گناہوں سے بڑی ہے۔ بلکہ جب بندہ معافی طلب کرتا ہے۔ اللہ عزوجل بندے سے بہت خوش ہوتا ہے اور فرشتوں سے ارشاد فرماتا ہے۔ دیکھو میرے سوا اس کے گناہ بخشنے والا کوئی نہیں یہ مجھ سے مغفرت طلب کر رہا ہے۔ تم گواہ ہو جاؤ کہ میں نے اس کے سب گناہ معاف فرما دیئے۔

## گناہوں کی نحوست سے دعائیں قبول نہیں ہوتیں

حضرت موسیٰ علیہ السلام کی قوم قحط سالی کا شکار ہو گئی۔ سبھی اکٹھے ہو کر بارش کے لئے دعا کرنے لگے۔ مگر بارش نہ ہوئی۔ حضرت موسیٰ علیہ السلام اللہ عزوجل کی بارگاہ میں عرض کرنے لگے۔ اے مالک و مولا عزوجل بارش نازل فرما دے۔ اللہ عزوجل نے ارشاد فرمایا۔ اس مجمع میں ایک شخص بڑا گنہگار ہے جب تک وہ اس مجمع میں ہے



دعا قبول نہیں ہوگی اور بارش نہیں ہوگی۔ حضرت موسیٰ علیہ السلام نے اعلان فرمایا کہ ایک بندے کے گناہوں کے سبب بارش نہیں ہو رہی۔ لہذا وہ نکل جائے۔ بارش شروع ہو جائے گی۔ اب لوگ ایک دوسرے کی طرف دیکھنے لگے کہ کون نکلتا ہے۔

لیکن نکلا کوئی نہیں بارش شروع ہو گئی۔ سب حیران ہیں یہ ماجرا کیا ہے۔ حضرت موسیٰ علیہ السلام کوہ طور پر اللہ عزوجل سے ہم کلام ہوئے اور عرض کرنے لگے اے مالک و مولا عزوجل نکلا تو کوئی نہیں بارش کیسے ہو گئی۔ اللہ تعالیٰ نے فرمایا اے موسیٰ علیہ السلام جب تو نے اعلان کیا وہ بندہ سن رہا تھا۔ اس نے میری بارگاہ میں عرض کی اے مالک و مولا عزوجل اگر میں باہر نکل جاتا ہوں تو میرا پردہ چاک ہو جائے گا۔ اور تو عیبوں پر پردہ ڈالنے والا ہے۔ بے شک میرے گناہوں کے سبب بارش نہیں ہو رہی۔ اگر تو میرے گناہوں کو معاف فرما دے میرا پردہ رہ جائے گا۔ اور بارش بھی ہو جائے گی۔ میں تیری بارگاہ میں سچی توبہ کرتا ہوں کہ آئندہ گناہ نہیں کروں گا۔

اللہ عزوجل نے ارشاد فرمایا۔ میری رحمت کو یہ گوارا نہ ہوا کہ اس کا پردہ چاک کیا جائے۔ اور معاف نہ کیا جائے۔ میں نے اس کے گناہ معاف فرما دیئے۔ اب گناہوں کی نحوست ختم ہو گئی اور بارش شروع ہو گئی۔

## شراب سر کے میں تبدیل ہو گئی

مکافۃ القلوب میں امام غزالی علیہ رحمۃ اللہ الوالی نقل فرماتے ہیں کہ ایک مرتبہ ایک بندہ شراب کی بوتل لئے جا رہا تھا کہ اچانک حضرت عمر رضی اللہ عنہ سامنے سے آتے دکھائی دیئے۔ یہ دیکھ کر ایک دم ڈر گیا اور دل ہی دل میں ایک دم توبہ کی اور عرض کرنے لگا اے مالک و مولا عزوجل اگر تو آج مجھے عمر فاروق رضی اللہ عنہ سے بچالے میں تیرے ساتھ پختہ عہد کرتا ہوں کہ آئندہ کبھی شراب نہیں پیوں گا۔ بلکہ اس کو ہاتھ بھی نہیں لگاؤں گا۔ اور ساتھ ہی بوتل چادر کے اندر چھپالی۔ اتنے میں حضرت عمر فاروق رضی اللہ عنہ اس کے پاس پہنچ گئے اور ارشاد فرمانے لگے تیرے ہاتھ میں کیا ہے۔ عرض کرنے لگا بوتل ہے۔ آپ رضی اللہ عنہ نے پوچھا بوتل میں کیا ہے۔ عرض کرنے لگا



سرکہ ہے۔ آپ رضی اللہ عنہ نے فرمایا دکھاؤ۔

اللہ عزوجل کی شان دیکھو جب اس نے بوتل باہر نکالی تو شراب سرکہ میں تبدیل ہو چکی تھی۔ قربان جائیے کہ اللہ عزوجل کی شان بے نیازی پر ایک بندہ حضرت عمر رضی اللہ عنہ سے ڈر کر توبہ کرے تو شراب سرکہ میں تبدیل ہو جائے تو جو اللہ عزوجل سے ڈر کر توبہ کرے تو اللہ عزوجل سے امید ہے کہ وہ ہماری گناہوں کی شراب کو نیکیوں کے سرکہ میں بدل دے گا۔ (مکافئۃ القلوب ۲۸، ۲۷)

سرکارِ دو عالم نور مجسم ﷺ جو کہ گناہوں سے پاک ہیں بلکہ معصوموں کے سردار ہیں۔ اس کے باوجود تعلیم امت کے لئے ارشاد فرمایا۔ کہ میں روزانہ اللہ عزوجل کی بارگاہ میں 70 مرتبہ توبہ کرتا ہوں۔ بعض احادیث مبارکہ میں سو مرتبہ بھی ذکر آتا ہے۔ پیارے آقا ﷺ گناہوں سے پاک ہونے کے باوجود روزانہ توبہ کر رہے ہیں۔ تو ہم تو سرتا پا خطا کار ہیں ہمیں تو اس سے بھی زائد مرتبہ توبہ کرنی چاہیے۔ بہر حال اگر ستر مرتبہ بھی توبہ کریں تو سرکار ﷺ کی سنت بھی ادا ہو جائے گی۔ اور انشاء اللہ عزوجل توبہ بھی قبول ہو جائے گی۔

اللَّهُمَّ اغْفِرْ لِلْمُؤْمِنِينَ وَالْمُؤْمِنَاتِ وَالْمُسْلِمِينَ وَالْمُسْلِمَاتِ  
الْأَحْيَاءِ مِنْهُمْ وَالْأَمْوَاتِ

ترجمہ: اے اللہ عزوجل مومن مرد اور مومن عورتوں کو مسلمان مرد اور مسلمان عورتوں کو بخش دے جو زندہ ہیں ان کو بھی اور جو انتقال کر گئے ان کو بھی بخش دے۔

حدیث مبارکہ میں آتا ہے جو بندہ روزانہ ان تیس مرتبہ مندرجہ بالا دعا پڑھے اللہ تعالیٰ اس کا شمار ان لوگوں میں فرمادے گا جن کے صدقے رب تعالیٰ بارش برساتا ہے۔ دعائیں قبول فرماتا ہے اور رزق تقسیم کرتا ہے۔

دعوتِ اسلامی کے مدنی ماحول میں فکرِ مدینہ کی سعادت حاصل کرنے والے خوفِ خدا عزوجل اور عشقِ مصطفیٰ ﷺ حاصل کرنے کی کوشش کرتے ہیں۔ آپ بھی ہر دم دعوتِ اسلامی کے مدنی ماحول سے وابستہ رہیں۔



## ایمان اور نفاق

الْحَمْدُ لِلَّهِ رَبِّ الْعَالَمِينَ وَالصَّلَاةُ وَالسَّلَامُ عَلَى سَيِّدِ الْمُرْسَلِينَ  
 أَمَّا بَعْدُ فَأَعُوذُ بِاللَّهِ مِنَ الشَّيْطَانِ الرَّجِيمِ بِسْمِ اللَّهِ الرَّحْمَنِ الرَّحِيمِ  
 الصَّلَاةُ وَالسَّلَامُ عَلَيْكَ يَا رَسُولَ اللَّهِ وَعَلَى الْإِكِّ وَأَصْحَبِكَ يَا حَبِيبَ اللَّهِ  
 الصَّلَاةُ وَالسَّلَامُ عَلَيْكَ يَا نَبِيَّ اللَّهِ وَعَلَى الْإِكِّ وَأَصْحَبِكَ يَا نَوْرَ اللَّهِ

### فضائل درود شریف

سرکارِ دو عالم نور مجسم ﷺ نے ارشاد فرمایا جو میرا امتی جمعہ کے دن مجھ پر اسی  
 مرتبہ درود پاک پڑھتا ہے اللہ عزوجل اس کے اسی سال کے گناہ معاف فرما دیتا ہے۔  
 (سعادة الدارين صفحہ ۸۲)

صَلُّوا عَلَى الْحَبِيبِ صَلَّى اللَّهُ تَعَالَى عَلَى مُحَمَّدٍ (ﷺ)

### اسلام اور کفر

عالم ارواح میں اللہ عزوجل نے تمام ارواح انسانی کو اکٹھا فرمایا اور ان سے  
 پوچھا اَلَسْتُ بِرَبِّكُمْ کیا میں تمہارا رب نہیں۔ تمام ارواح نے جواب دیا بے شک  
 اے مالک و مولا تو ہمارا رب ہے۔ پھر باری باری وہ ارواح اس دنیا میں لباسِ بشری  
 میں آ رہی ہیں۔ دنیا میں آ کر یہ ارواح اپنا وعدہ بھول گئیں۔ اسی لئے اس کا نام انسان  
 رکھا گیا۔ جو نسیان سے نکلا ہے یعنی بھولنے والا۔

اللہ عزوجل نے انسانوں کو وعدہ یا د دلانے کے لئے اور ان کا اس دنیا میں آنے  
 کا مقصد بتلانے کے لئے ایک وسیلہ بنایا۔ جن کو ہم انبیاء کرام علیہم السلام کہتے  
 ہیں۔ کیونکہ عام انسان بلا واسطہ اللہ عزوجل سے فیض حاصل نہیں کر سکتا۔ اس کے لئے  
 انبیاء کرام علیہم السلام کو چنا گیا۔ انسانوں کی ہدایت کے لئے وقتاً فوقتاً انبیاء کرام علیہم  
 السلام تشریف لاتے رہے۔ اور راستے سے بھٹکے ہوئے انسانوں کو سیدھے راستے پر



گامزن کرنے کی کوشش کرتے رہے۔

جس انسان نے جس نبی علیہ السلام کا زمانہ پایا اس نے اسی نبی علیہ السلام کے وسیلہ سے اللہ عزوجل کو مانا۔ اس کو دولت اسلام حاصل ہو گئی۔ اور جس نے اس دعوت حق کو قبول نہیں کیا۔ ٹھکرادیا اس نے کفر کیا۔ کفر کا مطلب ہے چھپانا۔ جس نے حق کو چھپایا۔ اس کو کافر کہا جائے گا۔ جس نے قبول کیا اس کو مسلمان کہا جائے گا۔

شئی اپنی ضد سے پہچانی جاتی ہے۔ اسلام کی ضد کفر ہے۔ جو مسلمان ہے وہ کافر نہیں۔ اور جو کافر ہے وہ مسلمان نہیں۔

انبیاء کرام علیہم السلام کی تعلیمات میں شرعی احکام تو تبدیل ہوتے رہے۔ لیکن ایمانیات سب میں یکساں رہے۔ ان کی تبلیغ کا مرکز محور ان سات باتوں پر ہی رہا۔

أَمِنْتُ بِاللّٰهِ وَمَلِكُتْهُ وَكُتِبَہُ وَرُسُلُہِ وَالْيَوْمِ الْآخِرِ وَالْقَدْرِ خَيْرِہُ وَ  
الْآخِرِہِ مِنَ اللّٰهِ تَعَالٰی وَالْبَعْثِ بَعْدَ الْمَوْتِ

میں ایمان لایا اللہ پر اس کے فرشتوں پر اس کی کتابوں پر اور اس کے رسولوں پر اور قیامت کے دن پر اور اس پر کہ اچھی اور بری تقدیر اللہ کی طرف سے ہے۔

اللہ عزوجل پر ایمان لانا کہ وحدہ لا شریک ہے۔ خالق ہے مالک ہے۔ اس کی ذات میں اور اس کی صفات جو کہ ازلی اور ابدی اور ذاتی ہیں۔ ان میں کوئی شریک نہیں۔ نہ اس کی کوئی اولاد ہے نہ وہ کسی کی اولاد ہے۔ ہمیشہ سے ہمیشہ ہی رہے گا۔ ساری کائنات اس کی محتاج ہے وہ کسی کا محتاج نہیں۔ حقیقی کارساز وہی ہے۔

ملائکہ جمع ہے ملک کی اس کا مطلب ہے فرشتہ۔ اللہ عزوجل کے فرشتوں پر ایمان لانا۔ کہ یہ نوری مخلوق ہے۔ گناہوں سے پاک ہیں۔ ان کی غذا اللہ عزوجل کی حمد و ثنا ہے۔ اللہ عزوجل ان فرشتوں کو مختلف کاموں پر معمور فرماتا ہے۔ جن میں چند ملائکہ قابل ذکر ہیں۔ جیسے جبریل علیہ السلام وحی پہنچانے پر۔ حضرت میکائیل علیہ السلام رزق تقسیم کرنے پر۔ حضرت عزرائیل علیہ السلام روح قبض کرنے پر اور حضرت اسرافیل علیہ السلام کی ڈیوٹی صور پھونکنے پر ہے۔

تمام آسمانی کتابوں اور صحیفوں پر ایمان رکھنا۔ کہ یہ سب اللہ عزوجل کی طرف



سے انبیاء علیہم السلام پر نازل کئے گئے۔ یہ سب حق ہیں ہم ان پر ایمان رکھتے ہیں۔ لیکن ہمارے لئے قابل عمل قرآن مجید فرقان حمید ہے۔ جو اللہ عزوجل نے اپنے پیارے حبیب ﷺ پر نازل فرمایا۔

آخرت کے دن پر ایمان لانا۔ کہ ہم اس دنیا میں سدا رہنے کے لئے نہیں آئے۔ بلکہ یہ دنیا دارالعمل ہے۔ مرنے کے بعد عالم برزخ میں جائیں گے۔ پھر قیامت کے روز قبروں سے اٹھایا جائے گا۔ اس دن ذرے ذرے کا حساب لیا جائے گا۔ جس کی نیکیاں زیادہ ہوں گی۔ وہ جنت میں جائے گا۔ اور جس کی بدیاں زیادہ ہوں گی۔ اس کو دوزخ میں ڈالا جائے گا۔ کفار ہمیشہ کیلئے دوزخ میں رہیں گے۔ جبکہ مسلمان چاہے کتنا بھی گنہگار ہو اللہ عزوجل چاہے اپنی رحمت سے یا شفاعت سے معاف فرمادے ورنہ اپنے گناہوں کی سزا بھگت کر ایک نہ ایک دن وہ جنت میں ضرور داخل ہو جائے گا۔

تقدیر پر ایمان رکھنا۔ بندہ جو بھی اچھے برے اعمال کرتا ہے وہ اللہ عزوجل کے علم میں ہے۔ اور وہ لوح محفوظ پر لکھ دیا گیا ہے۔ لیکن اس کو یہ سمجھنا کہ جو کچھ ہماری تقدیر میں لکھ دیا گیا ہے۔ ہم اس کے مطابق عمل کرتے ہیں۔ یہ غلط ہے۔ اس لئے کہ اگر ایسا ہے تو پھر انسان کو جزاء اور سزا کا ہے کی۔ بلکہ یوں سمجھیں کہ بندے نے اس دنیا میں آکر جو کچھ کرنا تھا۔ اللہ عزوجل نے اس کو اپنے علم ازلی کے تحت اس کو تحریر فرمادیا ہے۔ جس طرح ایک بچہ سکول میں پڑھتا ہے۔ مگر محنت نہیں کرتا۔ کھیلوں میں دلچسپی لیتا ہے۔ اور پڑھائی کی طرف توجہ نہیں دیتا۔ ایسے بندے سے اگر کہہ دیا جائے کہ بھائی تم امتحان میں کامیاب نہیں ہو سکتے۔ اور پھر وہ امتحان میں فیل ہو جائے۔ اور وہ یہ کہے کہ آپ نے کہا تھا۔ اس لئے میں فیل ہوا ہوں۔ تو اس کا کہنا مناسب نہیں ہوگا۔ کیونکہ ہم نے اس کے حالات دیکھ کر آنے والے وقت کا اندازہ لگا لیا۔ تو اللہ عزوجل کا علم تو ازلی اور ابدی ہے۔ رب تعالیٰ کے علم میں ہے کہ اس بندے نے کیا کیا گل کھلانے ہیں۔ لہذا انہیں کو لوح محفوظ میں تحریر فرمالیا۔ اب اس کے مطابق بندہ کام کر رہا ہے۔ تقدیر کی تین قسمیں ہیں۔ اول مبرم اور دوسری مطلق اور



تیسری مطلق مشابہ مبرم ہے۔ ایک تو صدقہ خیرات کرنے سے ٹل جاتی ہے۔ جیسے حدیث شریف میں آیا ہے کہ صدقہ بلا کو کھا جاتا ہے۔ اور ایک اللہ عزوجل کے نیک بندوں کی دعا سے ٹل جاتی ہے۔

لَا يَرُدُّ الْقَضَاءُ إِلَّا الدُّعَاءُ

قضا نہیں بدلتی مگر دعا سے۔

اَكْثَرُوا مِنَ الدُّعَاءِ فَإِنَّ الدُّعَاءَ يَرُدُّ الْقَضَاءَ الْقَضَاءَ الْمُبْرَمَ

ترجمہ: دعا بکثرت مانگ کہ دعا تقدیر مبرم کو ٹال دیتی ہے۔ (الجامع الصغیر صفحہ ۲۵۹)

نگاہ مرد مومن سے بدل جاتی ہیں تقدیریں  
اگر ذوق یقین پیدا ہو تو کٹ جاتی ہیں زنجیریں  
اور ایک تقدیر ہے جو بدلتی نہیں وہ اللہ عزوجل ہی چاہے تو بدل جائے گی۔ کیونکہ وہ ہر چیز پر قادر ہے۔

مرنے کے بعد دوبارہ زندہ ہونے پر ایمان رکھنا

كُلُّ نَفْسٍ ذَائِقَةُ الْمَوْتِ کے تحت ہر ایک نفس کو موت کا مزہ چکھنا ہے۔ کفار یہ سمجھتے ہیں کہ جب انسان مر جائے گا مٹی میں مل جائے گا۔ تو بات ختم ہو جائی گی۔ لیکن انبیاء کرام علیہم السلام نے ہمیں یہ درس دیا کہ مرنے کے بعد دوبارہ زندہ کیا جاتا ہے۔ جب انسان کے دل میں یہ یقین پیدا ہو جائے گا کہ مجھے مرنے کے بعد دوبارہ زندہ کیا جائے گا۔ حساب کتاب لیا جائے گا۔ اور جزاء اور سزا حق ہے۔ تو پھر انسان اسی دنیا میں محتاط ہو کر زندگی بسر کرے گا۔ کسی کے ساتھ ظلم و زیادتی نہیں کرے گا۔

بیارے اسلامی بھائیو! جو بندہ ان باتوں پر ایمان لے آتا ہے وہ مسلمان ہو جاتا ہے۔ اور جو ان کا انکار کرتا ہے وہ کافر ہو جاتا ہے۔

انسانوں کے تین گروہ

اس طرح انسانوں کے تین گروہ بن جاتے ہیں۔ جس نے نہ تو زبان سے اقرار



کیا اور نہ ہی دل سے تصدیق کی وہ تو کافر ہو گیا۔ اور جس نے یہ اقرار صرف زبان سے کیا دل سے نہیں کیا۔ وہ منافق کہلائے گا۔ جس نے زبان سے اقرار کر لیا اور دل سے تصدیق بھی کر لی۔ یعنی اس کا دل مطمئن ہو گیا۔ ظاہر و باطن ایک ہو گیا وہ مومن کہلائے گا۔ زبان سے اقرار بندہ کسی مجبوری کے تحت بھی کر سکتا ہے۔ یا کوئی دنیاوی فائدہ اٹھانے کے لئے۔ لیکن دل اس کا مطمئن نہیں تو یہ بندہ منافق کہلائے گا۔

منافقت کی ابتداء مدینہ منورہ میں رہنے والے بعض لوگوں سے ہوئی۔ اس کی وجہ یہ ہے کہ مکہ مکرمہ میں جو بھی مسلمان ہوتا اس پر کفار کی طرف سے ظلم و ستم کے پہاڑ توڑ دیئے جاتے تھے۔ لہذا یہاں کوئی دنیاوی نفع کا تو سوال ہی پیدا نہیں ہوتا تھا۔ تو جو بھی کلمہ پڑھتا وہ دل سے ہی پڑھتا تھا۔ لہذا مکہ معظمہ میں مسلمان سارے مومن ہی تھے۔ لیکن جب سرکارِ دو عالم نور مجسم ﷺ ہجرت فرما کر مکہ معظمہ سے مدینہ منورہ تشریف لائے تو اس وقت علاقے کا بیچ بننے کی باری یعنی چوہدری بننے کی باری عبد اللہ بن ابی کی تھی۔ سرکارِ دو عالم نور مجسم ﷺ کی تشریف آوری سے لوگوں کا رجحان سرکارِ دو عالم ﷺ کی طرف ہو گیا۔ کیونکہ پیارے آقا ﷺ کا اخلاق اور فیصلہ فرمانے کا انداز۔ آپ کی شرافت امانت اور دیگر کمالات کے سامنے عبد اللہ بن ابی کی دال نہیں گلتی تھی۔ لوگ جوق در جوق اسلام میں داخل ہونے لگے۔ یہاں تک کہ عبد اللہ بن ابی کا بیٹا بھی مسلمان ہو گیا۔

عبد اللہ بن ابی کے لئے ایک مسئلہ کھڑا ہو گیا۔ کہ اگر وہ مسلمان ہو جاتا تو اس کی چودھراہٹ ختم ہو جاتی ہے۔ وہ تو سرکارِ دو عالم ﷺ کے غلاموں میں شمار ہونے لگے گا۔ حالانکہ وہ یہ نہیں جانتا تھا کہ

محمد کی غلامی ہے سند آزاد ہونے کی

خدا کے دامن توحید میں آباد ہونے کی

ان کے جو غلام ہو گئے      وقت کے وہ امام ہو گئے  
اس گلی کا گدا ہوں میں جس میں      مانگتے تاجدار پھرتے ہیں  
دوسری صورت یہ ہے کہ اگر وہ انکار کرتا تو الگ تھلک رہ جائے گا۔ یہ بھی اس کو



منظور نہیں تھا۔ دل سے وہ سخت خلاف تھا اور دشمن تھا۔ کہ سرکارِ دو عالم نور مجسم ﷺ کے آنے سے میری نبرداری ختم ہوگئی۔ تو اس نے ایک درمیانہ راستہ اختیار کیا۔ کہ میں زبان سے کلمہ پڑھ لیتا ہوں کہ میرے اوپر مسلمانوں کا لیبل لگ جائے۔ اور دل سے میں اسلام کی جڑیں کاٹوں گا۔ اسلام کو نقصان پہنچانے کی کوشش کروں گا۔ تو اس نے ایسا ہی کیا بظاہر کلمہ پڑھ لیا۔ مگر دل سے اسلام کی مخالفت اور جڑیں کاٹنے کا کوئی موقع ہاتھ سے جانے نہ دیتا تھا۔ اس مقصد کے لئے اس نے لوگوں کو اپنے ساتھ ملانا شروع کر دیا۔ یہاں تک کہ انہوں نے اپنی علیحدہ مسجد جس کا نام مسجد ضرار رکھا بتائی۔ تاکہ اس میں بیٹھ کر اسلام کے خلاف پروگرام بنائے جائیں۔ اللہ عز و جل نے ایسے لوگوں کے لئے ارشاد فرمایا۔

إِنَّ الْمُنَافِقِينَ فِي الدَّرَكِ الْأَسْفَلِ مِنَ النَّارِ (النساء ۱۴۵ پارہ ۵)

ترجمہ کنز الایمان: بے شک منافق دوزخ کے سب سے نچلے طبقے میں ہیں۔  
کافر مرتد مشرکین یہ سب دوزخ میں ہونگے لیکن منافقین کا گروہ ان سب سے نچلے طبقے میں ہوگا۔ ان کے حق میں قیامت کے روز شفاعت بھی قبول نہ کی جائے گی۔ بے شک یہ کلمہ گو ہیں۔ نبی پاک ﷺ کے پیچھے نمازیں پڑھتے رہے۔ سرکارِ دو عالم نور مجسم ﷺ کے ساتھ جہاد میں شریک ہوتے رہے۔ اور دیگر نیک کاموں میں بڑھ چڑھ کر حصہ لیتے رہے۔ لیکن اس کے باوجود اللہ عز و جل نے ارشاد فرمایا کہ وہ دوزخ میں سب سے نچلے طبقے میں ہوں گے۔ اس کی وجہ صرف یہ ہے کہ ان کے دل میں ادب مصطفیٰ ﷺ نہیں تھا۔ سرکارِ دو عالم نور مجسم ﷺ کی ذات میں عیب تلاش کرتے رہتے تھے۔ نبی پاک ﷺ کو اپنے جیسا بشر جانتے تھے۔ اگر کوئی ان کی شان بیان کرتا تو روک دیتے۔ دین اسلام کو نقصان پہنچانے کے منصوبے بناتے رہتے۔

قرآن مجید میں ارشاد رب العالمین ہوتا ہے۔

إِذَا جَاءَكَ الْمُنَافِقُونَ قَالُوا انْشَهِدْ إِنَّكَ لَرَسُولُ اللَّهِ وَاللَّهُ يَعْلَمُ

إِنَّكَ لَرَسُولُهُ وَاللَّهُ يَشْهَدُ إِنَّ الْمُنَافِقِينَ لَكَاذِبُونَ ۝ (سورة المنافقون: پارہ ۲۸)



ترجمہ کنزالایمان: جب منافق تمہارے حضور حاضر ہوتے تو کہتے ہیں کہ حضور بے شک یقیناً اللہ کے رسول ہیں۔ اور اللہ جانتا ہے کہ تم رسول ہو۔ اور اللہ گواہی دیتا ہے کہ منافق ضرور جھوٹے ہیں۔

وَمِنَ النَّاسِ مَنْ يَقُولُ آمَنَّا بِاللَّهِ وَالْيَوْمِ الْآخِرِ وَمَا هُمْ بِمُؤْمِنِينَ ۝ (سورة البقرہ: ۸ پارہ ۱)

ترجمہ کنزالایمان: اور کچھ لوگ کہتے ہیں کہ ہم اللہ اور پچھلے دن پر ایمان لائے۔ اور وہ ایمان والے نہیں۔

سَوَاءٌ عَلَيْهِمْ أَسْتَغْفَرْتَ لَهُمْ أَمْ لَمْ تَسْتَغْفِرْ لَهُمْ ۚ إِنَّ اللَّهَ لَا يَهْدِي الْقَوْمَ الْفَاسِقِينَ ۝ (سورة المنافقون: ۶ پارہ ۲۸)

ترجمہ کنزالایمان: ان پر ایک سا ہے تم ان کی معافی چاہو یا نہ چاہو اللہ انہیں ہرگز نہیں بخشنے گا۔ بے شک اللہ فاسقوں کو راہ نہیں دیتا۔

ایسے افراد کے لئے شفاعت بھی قبول نہیں کی جائیگی۔ اس لئے کہ ایمان نام ہے سات چیزوں پر ایمان کے ساتھ ساتھ محبت مصطفیٰ ﷺ کا۔ اگر اس میں کمی رہ گئی تو ایمان مکمل نہیں ہوگا۔

أَلَا لَا إِيمَانَ لِمَنْ لَا مَحَبَّةَ لَهُ (دلائل الخیرات)

ترجمہ: خبردار جس کے دل میں محبت نہیں اس کے دل میں ایمان نہیں۔

عَنْ أَنَسٍ قَالَ قَالَ رَسُولُ اللَّهِ صَلَّى اللَّهُ تَعَالَى عَلَيْهِ وَسَلَّمَ لَا يُؤْمِنُ أَحَدُكُمْ حَتَّىٰ أَكُونَ أَحَبَّ إِلَيْهِ مِنْ وَالِدِهِ وَوَلَدِهِ وَالنَّاسِ أَجْمَعِينَ. (بخاری، مسلم)

حضرت انس رضی اللہ تعالیٰ عنہ نے کہا کہ سرکارِ اقدس صلی اللہ علیہ وسلم نے فرمایا کہ کوئی شخص اس وقت تک مومن نہیں ہو سکتا جب تک کہ میں اس کے ماں باپ بیٹے اور تمام لوگوں سے زیادہ محبوب نہ ہو جاؤں۔



(مکتوٰۃ المصابیح صفحہ ۱۲ بخاری شریف جلد نمبر ۱ صفحہ ۷، مسلم شریف جلد نمبر ۱ صفحہ ۴۹ سنن نسائی جلد نمبر ۲ صفحہ ۲۳۲ سنن ابن ماجہ جلد نمبر ۲ صفحہ ۸ مسند امام احمد جلد نمبر ۳ صفحہ ۱۷۷ سنن داری جلد نمبر ۲ صفحہ ۳۰۸ شرح السنہ جلد نمبر ۱ صفحہ ۵۰ المستدرک جلد نمبر ۲ صفحہ ۲۸۶ الجامع الصغیر جلد نمبر ۲ صفحہ ۵۸۶)

یہ بھی یاد رکھیں کہ محبت کا دعویٰ کر دینا ہی کافی نہیں ہے بلکہ اس کا اظہار ہونا ضروری ہے۔ مثلاً (۱) جس کے ساتھ محبت ہوگی اس کا نام ادب سے لیا جائے گا۔ (۲) اس کی اداؤں سے بھی محبت ہوگی۔ (۳) اس کی اطاعت کی جائیگی (۴) اس کے ساتھ جس شئی کو نسبت ہو جائے اس کا بھی ادب و احترام کیا جائے گا۔ (۵) اس کا حکم ماننا آسان ہو جائے گا (۶) اس کا ذکر کثرت کے ساتھ کیا جائے گا (۷) اس کا ذکر سن کر بندہ جھوم اٹھے گا (۸) اس کے قرابت داروں سے محبت اور اس کے دشمنوں کے ساتھ دشمنی رکھی جائیگی (۹) جس سے محبت ہو اس میں عیب نظر نہیں آتا جہاں عیب نظر آئے وہاں محبت نہیں۔

نماز اچھی روزہ اچھا زکوٰۃ اچھی مگر  
باوجود اس کے میں مسلمان ہو نہیں سکتا  
نہ جب تک کٹ مروں خواجہ بطحا کی عظمت پر  
خدا شاہد کامل میرا ایمان ہو نہیں سکتا

اس سے پتہ چلا کہ سات چیزوں پر ایمان رکھنے کے باوجود ہم کامل مسلمان نہیں ہو سکتے کامل مومن نہیں ہو سکتے۔ جب تک دل میں سرکارِ دو عالم نورِ مجسم ﷺ کی عظمت نہ ہو محبت نہ ہو۔

## منافق کی دو قسمیں

(۱) عقیدے کا منافق (۲) عمل کا منافق

عقیدے کے منافق کے بارے میں تو اوپر بیان ہو چکا ہے کہ جن کے دل میں ادب مصطفیٰ ﷺ نہیں دنیا کی لالچ اور دنیا کو دھوکہ دینے کی خاطر تو کلمہ پڑھ لیتا ہے۔



لیکن دل اس سے بیزار رہتا ہے۔ ایسا بندہ قیامت کے روز دوزخ کے سب سے نچلے طبقے میں ہوگا۔

دوسری قسم ہے عمل کا منافق۔ اس سے مراد وہ شخص ہے جو زبان سے اقرار کرتا ہے۔ دل سے تصدیق بھی کرتا ہے۔ دل میں محبت رسول ﷺ بھی موجود ہے۔ اسلام کے احکامات کو مانتا بھی ہے۔ لیکن عمل میں سستی کرتا ہے۔ یعنی سمجھتا ہے کہ نماز مومن کی معراج ہے۔ نماز جنت کی کنجی ہے۔ قیامت کے روز سب سے پہلے مسلمان سے سوال نماز کا ہی ہوگا۔ لیکن عمل میں سستی کر جاتا ہے۔ نماز پڑھنے کو دل نہیں چاہتا۔ اسی طرح خیرات کرنے کو دینے اور دیگر نیک کام کرنے کو جی نہیں چاہتا۔ ایسے بندے کو عمل کا منافق کہیں گے۔ جس طرح دودھ میٹھا ہے پانی کڑوا نہیں۔ لیکن جب بندے کو بخار آجائے تو اس کے منہ کا ذائقہ تبدیل ہو جاتا ہے۔ اب اس کو دودھ بھی کڑوا لگتا ہے پانی بھی کڑوا لگتا ہے۔ کھانا کھانے کو دل نہیں چاہتا۔ بالکل اسی طرح نفاق بھی ایک بیماری ہے۔ جب یہ لگ جائے تو بندے کا نماز پڑھنے قرآن پاک کی تلاوت کرنے خیرات کرنے اور دیگر نیک کاموں میں دل نہیں لگتا۔ اور یہ بیماری عموماً لگ جاتی ہے۔ اس کا خیال کرتے رہنا چاہئے۔ اس لئے کہ صحابہ کرام رضوان اللہ علیہم اجمعین کو بھی خطرہ لاحق ہوتا تھا کہ کہیں ہمارے اندر نفاق کی بیماری تو نہیں آگئی۔ وہ فکر مندر رہتے تھے

جس طرح حدیث مبارکہ کا مفہوم ہے کہ ایک صحابی حضرت حظلہ رضی اللہ تعالیٰ عنہ دوسرے سے کہنے لگے۔ میں تو منافق ہو گیا۔ اس لئے کہ جب سرکارِ دو عالم نور مجسم ﷺ کی بارگاہ میں حاضر ہوتا ہوں تو جو ایمان کی کیفیت وہاں ہوتی ہے گھر میں آکر جب بیوی بچوں میں مشغول ہو جاتا ہوں تو پھر ویسی کیفیت نہیں رہتی۔ دوسرے صحابی رضی اللہ عنہ کہنے لگے بھائی یہ کیفیت تو میری بھی ہے۔ چلو اس کے بارے سرکارِ ﷺ سے پوچھتے ہیں۔ (احیاء العلوم جلد نمبر ۴ صفحہ ۲۰۱)

جب نبی پاک ﷺ کی بارگاہ میں مسئلہ پیش کیا گیا۔ تو نبی پاک ﷺ نے ارشاد فرمایا۔ اگر وہ کیفیت جو تمہاری میرے پاس ہے اگر وہی کیفیت گھر میں رہے تو فرشتے



مصافحہ کرنے کیلئے آیا کریں۔ (مسلم شریف)

اس سے پتہ چلا کہ صحابہ کرام علیہم الرضوان کو بھی خطرہ لاحق ہوتا تھا۔ اور یہ نفاق کی بیماری ہے بڑی خطرناک۔ جس طرح لکڑی کو گھن لگ جائے بظاہر لکڑی ٹھیک نظر آتی ہے لیکن جیسے ہی تھوڑا سا بوجھ ڈالو ٹوٹ جاتی ہے۔

جسم کو بیماری لگے تو جسم کمزور ہو جاتا ہے۔ جیسے بخار آجائے تو انسان کے جسم میں کمزوری آ جاتی ہے۔ اسی طرح نفاق ایک روحانی مرض ہے۔ جس کو یہ لگ جائے اس کا ایمان کمزور ہو جاتا ہے۔ جس طرح ہم جسم کے بارے میں پریشان رہتے ہیں کہ اس کو کوئی مرض نہ لگ جائے۔ چیک کرواتے رہتے ہیں۔ جسم سے ایمان بہت درجے افضل ہے۔ ایمان کا چیک اپ بھی کرواتے رہنا چاہئے۔

جس طرح بیماری معلوم کرنے کیلئے ٹیسٹ کروائے جاتے ہیں۔ کروڑوں درود کروڑوں سلام اس پیارے آقا ﷺ پر جس نے ہمارا پردہ رکھا۔ اگر یہ ٹیسٹ کسی سے کرواؤ گے تو تمہارا راز فاش ہو جائے گا۔ سر کا ﷺ نے طریقہ بتلا دیا۔ چیک آپ خود ہی کر لیا کرو۔

## روحانی مرض کی چیکنگ

جو اپنی مرض کو چیک کرنا چاہتا ہے۔ وہ مسجد میں آجائے۔ اگر مسجد میں اس کا دل لگ جائے تو سمجھو ایمان موجود ہے۔ کیونکہ نبی پاک ﷺ نے ارشاد فرمایا کہ مومن مسجد میں ایسے ہے جیسے مچھلی پانی میں۔ اور منافق مسجد میں ایسے ہے جیسے پرندہ قید میں۔

مچھلی کو پانی میں ہی سکون ملتا ہے۔ اگر باہر نکالو تو تڑپے گی۔ اس طرح مومن کو مسجد میں ہی سکون ملتا ہے مسجد سے باہر وہ بے چین رہتا ہے۔ دنیا کا کام کرتا تو ہے لیکن توجہ مسجد ہی کی طرف رہتی ہے۔ جیسے ہی اذان ہوتی ہے جلدی سے مسجد میں پہنچ جاتا ہے۔ مسجد میں آکر ایسے سکون ملتا ہے جیسے مچھلی کو پانی میں تو سمجھ جاؤ کہ دل میں ایمان موجود ہے۔ اور اگر مسجد میں آکر خود کو قیدی محسوس کر رہا ہے تو جس طرح آزاد



پرندے کو قید میں ڈال دو تو وہ پھڑ پھڑاتا ہے نکلنے کی کوشش کرتا ہے تھوڑا سا سوزا خ مل جائے جلدی سے رہائی حاصل کرے گا۔ اسی طرح اگر بندہ مسجد میں آکر پریشانی محسوس کر رہا ہے۔ تو جلدی جلدی نماز ادا کرتا ہے رکوع و سجود بھی جلدی میں جیسے کوئی بندوق لئے پیچھے کھڑا ہے۔ اور کہتا ہے اگر تو نے دو سیکنڈ زیادہ لگا دیئے تو اڑا دیئے جاؤ گے۔ اگر امام صاحب قرآن لہی کر دی تو جھکڑنے لگتا ہے۔ جس طرح پرندہ ٹھونگے مارتا ہے ایسے ٹھونگے مار کر بھاگ جاتا ہے۔ اگر یہ کیفیت ہے تو سمجھ جاؤ کہ اندر نفاق ہے۔

سرکارِ دو عالم ﷺ نے منافق کی علامتیں بتائی ہیں۔

(۱) امانت میں خیانت کرے گا (۲) وعدہ خلافی کرے گا (۳) بات بات پر گالی گلوچ پر اتر آئے گا۔ اگر یہ علامتیں پائی جاتی ہوں تو سمجھ لو کہ نفاق کی بیماری موجود ہے۔ (بخاری شریف جلد نمبر ۱ صفحہ ۱۰، مسلم شریف جلد نمبر ۱ صفحہ ۵۶)

صحابہ کرام رضوان اللہ علیہم اجمعین ارشاد فرماتے ہیں کہ ہمیں اپنی صفوں میں منافق پہچاننے میں دشواری پیش نہیں آتی تھی۔ ہم آسانی سے پہچان لیتے تھے۔ کہ جو کوئی نماز فجر اور عشاء میں حاضر نہیں ہوتا تھا۔ ہم سمجھ جاتے تھے کہ یہ منافق ہے۔ کیونکہ سرکارِ دو عالم نور مجسم ﷺ نے ارشاد فرمایا۔ نماز فجر اور نماز عشاء باجماعت ادا کرنا منافق کے لئے بھاری ہے۔ اگر نماز عشاء اور نماز فجر باجماعت ادا کرنے میں سستی آرہی ہے تو سمجھ جاؤ کہ دل میں نفاق پیدا ہو گیا ہے۔

لحہ فکر یہ

مندرجہ بالا حدیث کی روشنی میں پتہ چلا کہ جس کا دل مسجد میں لگتا ہے۔ اس کے اندر ایمان کی دولت موجود ہے۔ اور جو مسجد میں آئے اور دل نہ لگے اس کے اندر نفاق پایا جاتا ہے۔ اور جو مسجد میں آتا ہی نہیں اس کے اندر کیا موجود ہے؟

اسی طرح حدیث شریف کا مفہوم ہے جس کے سامنے برائی ہو وہ اس کو ہاتھ سے روک دے تو یہ ایمان کا افضل ترین درجہ ہے اور اگر اس کی قدرت نہیں رکھتا تو زبان



سے منع کرے۔ یہ ایمان کا کمزور درجہ ہے اگر اس کی بھی طاقت نہیں رکھتا تو اس کو دل سے برا جانے۔ اور وہاں سے ہٹ جائے یہ ایمان کا سب سے کمزور ترین درجہ ہے۔ اور جو دل سے برا نہیں جانتا اور وہاں بیٹھا بھی رہتا ہے۔ اس کے اندر ایمان کا کون سا درجہ پایا جاتا ہوگا؟

سرکارِ دو عالم نور مجسم ﷺ سے ایک مرتبہ صحابہ کرام رضوان اللہ علیہم اجمعین نے عرض کی یا رسول اللہ ﷺ ہمیں کیسے پتہ چلے کہ ہمارے اندر ایمان موجود ہے یا نہیں۔ قربان جائیں کہ یہ سوال وہ کر رہے ہیں کہ جن کے بارے میں قرآن مجید فرقان حمید میں ارشاد ہوتا ہے۔

وَالسَّابِقُونَ السَّابِقُونَ مِنَ الْمُهَاجِرِينَ وَالْأَنْصَارِ وَالَّذِينَ اتَّبَعُوهُمْ  
بِإِحْسَانٍ رَضِيَ اللَّهُ عَنْهُمْ وَرَضُوا عَنْهُ وَأَعَدَّ لَهُمْ جَنَّاتٍ تَجْرِي تَحْتِهَا  
الْأَنْهَارُ خَالِدِينَ فِيهَا أَبَدًا ذَلِكَ الْفَوْزُ الْعَظِيمُ (التوبہ: ۱۰۰ پارہ ۱۱)

ترجمہ کنز الایمان: اور سب میں اگلے پہلے مہاجر اور انصار اور جو بھلائی کے ساتھ ان کے پیرو ہوئے اللہ ان سے راضی اور وہ اللہ سے راضی اور ان کیلئے تیار کر رکھے ہیں ایسے باقات جن کے نیچے نہریں بہیں ہمیشہ ہمیشہ ان میں رہیں۔ یہی بڑی کامیابی ہے۔ صحابہ کرام علیہم الرضوان کا مقام کیا پوچھنا جو ان کے بھی نقش قدم پر چلے گا اللہ عزوجل اس سے بھی راضی ہو گیا۔ اور ان کے لئے جنت کا وعدہ ہے جس میں وہ ہمیشہ رہیں گے۔ اور نبی پاک ﷺ نے ارشاد فرمایا۔

أَصْحَابِي كَالنُّجُومِ فَبِأَيِّهِمْ إِيْتَدَيْتُمْ (مکتوۃ الصالح باب فوائد الصحابہ)

میرے صحابہ ستاروں کی مانند ہیں جو ان کی پیروی کرے ہدایت یافتہ ہو جائے گا۔ صحابہ کرام علیہم الرضوان ہدایت کے ستارے ہیں جو بھی ان کے نقش قدم پر چلے گا ہدایت یافتہ ہو جائے گا۔

کہ

غیر صحابی کے لئے رضی اللہ عنہ کا لفظ استعمال کرنا جائز ہے۔ بعض اس کی مخالفت



کرتے ہیں۔ کہ یہ صرف صحابہ کیلئے ہی مخصوص ہے۔ غیر صحابی کے لئے رضی اللہ عنہ کا لفظ استعمال نہیں کر سکتے۔ جبکہ اللہ عزوجل نے ارشاد فرمایا جو صحابہ کرام علیہم الرضوان کے نقش قدم پر چلے گا اللہ اس سے راضی ہو جائے گا۔ علمائے کرام فرماتے ہیں کہ ایسا ولی اللہ جس کا صحابی ہونا مشہور ہے۔ اس کے لئے رضی اللہ عنہ کا لفظ استعمال کر سکتے ہیں۔ اور جن کا صحابی نہ ہونا مشہور ہو اس کیلئے رضی اللہ عنہ کا لفظ استعمال کرنے سے گریز کرنا چاہئے۔ مبادا کہ یہ لوگ اس کو بھی صحابی سمجھنے لگ جائیں۔

تو میں عرض کر رہا تھا کہ اتنے بلند مقام پر فائز ہونے کے باوجود ایمان کی فکر ہے۔ اور ایک ہم ہیں کہ جن کو دن رات مال کی فکر نے پاگل بنایا ہوا ہے۔

حدیث مبارکہ میں ہے کہ وہ بندہ جو رات مال کی فکر میں اور اپنی صبح بھی مال کی فکر میں ہی کرتا ہے۔ ایسے بندے کے جہنمی ہونے میں شک نہیں کرنا چاہئے۔ بلکہ جو مارکیٹ میں سب سے پہلے دکان کھولتا ہے اور سب سے آخر میں بند کرتا ہے اس بندے کے جہنمی ہونے کے بارے میں شک نہیں کرنا چاہئے۔ اور جو بندہ سب سے پہلے مسجد میں داخل ہوا اور سب سے آخر میں آئے۔ اس بندے کے جنتی ہونے میں شک نہیں کرنا چاہئے۔ (کیسائے سعادت)

قربان جائیں سرکار نور مجسم ﷺ کے کہ انھوں نے اتنے بڑے سوال کا جواب چند الفاظ میں عطا فرمادیا۔ اعلیٰ حضرت عظیم البرکت پروانہ شمع رسالت الشاہ امام احمد رضا خان علیہ الرحمۃ الرحمن نے کیا خوب لکھا ہے کہ یا رسول اللہ صلی اللہ علیہ وسلم

تیرے آگے یوں ہیں دبے لپے	فصحاء عرب کے بڑے بڑے
کوئی جانے منہ میں زباں نہیں	نہیں بلکہ جسم میں جاں نہیں
میں نثار تیرے کلام پر	مٹی یوں تو کسی کو زبان نہیں
وہ سخن ہے جس میں سخن نہ ہو	وہ بیان ہے جس کا بیاں نہیں

پیارے آقا ﷺ نے ارشاد فرمایا۔ اے میرے صحابہ جب تمہیں نیکی اچھی لگے اور گناہ برا محسوس ہونے لگے تو سمجھ جاؤ دولت ایمان موجود ہے۔ پتہ چلا کہ اگر اچھائی برائی میں تمیز مٹ جائے تو سمجھ جاؤ کہ ایمان والا خانہ خالی ہے۔ کیا آج ہمیں جھوٹ



غیبت چغلی وعدہ خلافی جواہ رشوت۔ سودی کاروبار۔ والدین کی نافرمانی۔ نماز ترک کرنا وغیرہ وغیرہ گناہ برے لگتے ہیں؟ کیا ہمیں نماز روزہ حج زکوٰۃ حلال روزی کمانا سنت پر عمل کرنا وغیرہ وغیرہ نیکیاں اچھی لگتی ہیں؟

حدیث مبارکہ کا مفہوم ہے کہ جب بندہ گناہ کرتا ہے تو اس کے دل پر ایک سیاہ نکتہ لگ جاتا ہے۔ اگر توبہ کر لے تو سیاہی دھل جاتی ہے۔ اور اگر توبہ نہ کرے تو وہی سیاہی پھلتی چلی جاتی ہے۔ یہاں تک کہ سارے دل کو سیاہ کر دیتی ہے۔ جب دل سیاہ ہو جاتا ہے۔ اب مزید گناہ کرنے سے احساس ختم ہو جاتا ہے۔ مثلاً ایک نمازی کی نماز چھوٹ جائے کتنے دن افسوس کرتا رہتا ہے۔ اور ایک بے نمازی مسلسل نمازیں چھوڑ رہا ہے۔ اس کو احساس تک نہیں ہوتا جبکہ ہیں دونوں مسلمان وجہ یہ ہے کہ نمازی کا دل صاف ہے۔ ایک داغ لگ گیا برا محسوس ہو رہا ہے۔ اور جس کا دل سیاہ ہو چکا ہے۔ یوں سمجھیں جیسے سیاہ چادر پر داغ محسوس نہیں ہوتے۔ میاں محمد رحمۃ اللہ علیہ اس کو اپنے الفاظ میں اشعار کی صورت میں بیان کرتے ہیں۔

چٹی چادر عملوں والی      داغ نہ لائیں او جنیاں  
حشر دیھاڑے فیر نہ آکھیں      ہائے ربا اے کی بنیاں  
اب سوال یہ پیدا ہوتا ہے کہ بیمار یوں کا توبہ چل گیا اب ان کا علاج بھی تو ہونا چاہئے۔

## روحانی امراض کا علاج

کسی بھی مرض کا علاج انسان خوشی سے نہیں بلکہ زبردستی ہی کرواتا ہے۔ مثلاً ایک بندے کو بخار ہو گیا ہے۔ اس کے علاج کے لئے دوائی کھانی پڑے گی۔ انجیکشن لگوانا پڑے گا۔ جو کہ بندہ خوش دلی سے نہیں بلکہ زبردستی لگواتا ہے۔ آپریشن بھی خوشی نہیں بلکہ زبردستی کروانا پڑتا ہے۔

بالکل اسی طرح سمجھ لیں کہ روحانی امراض کا علاج بھی زبردستی ہی کروانا پڑے



گا۔ لہذا اس سلسلے میں جو بھی علاج کروانا پڑے نفس مانے یا نہ مانے بندے کو زبردستی ہی کرنی پڑے گی۔

نفاق کی بیماری کا علاج یہ ہے کہ جس نیک کام میں سستی ہو رہی ہے یاد دل نہیں چاہتا اس کام کو اتنا ہی زیادہ کرو۔ چاہے اس سلسلے میں زبردستی ہی کرنی پڑے ضرور کریں۔ انشاء اللہ عزوجل چند دنوں میں مرض دور ہو جائے گا۔ مثلاً نماز پڑھنے کو جی نہیں چاہتا زبردستی پڑھیں اس طرح روزہ رکھنا، زکوٰۃ ادا کرنا۔ سنت پر عمل کرنا وغیرہ وغیرہ ان کاموں کو کرنے میں سستی ہو رہی ہے یاد دل نہیں چاہتا تو زبردستی کریں۔ بلکہ نماز ظہر کی بارہ رکعتیں ہیں۔ اگر پڑھنے کو جی نہیں چاہتا تو زبردستی پڑھیں۔ اور ساتھ بارہ نفل بھی پڑھیں۔ فرض روزے کے ساتھ نفل روزے بھی رکھیں۔ زکوٰۃ کے ساتھ خیرات بھی کریں۔ سنت پر بھی زبردستی عمل کریں۔ اس طرح مرض دور ہو جائے گا۔

ہمارے ہاں دستور ہے کہ شیطان تھوڑی سی سستی دلائے تو ہم اس کے پیچھے چلنا شروع کر دیتے ہیں۔ یا یوں سمجھیں کہ ہم اس کو لفٹ کروانا شروع کر دیتے ہیں۔ اس طرح وہ ہمارے پاس بار بار آتا ہے۔ ہمیں گناہوں کی دلدل میں مزید پھنساتا چلا جاتا ہے۔ جبکہ اللہ عزوجل نے قرآن مجید فرقان حمید میں ارشاد فرمایا۔

لَا تَتَّبِعُوا خُطُوَاتِ الشَّيْطَانِ إِنَّ الشَّيْطَانَ لِلْإِنْسَانِ عَدُوٌّ مُّبِينٌ

اور شیطان کے نقش قدم پر نہ چلو بے شک یہ انسان کا کھلا دشمن ہے۔ مطلب یہ ہے کہ شیطان انسانوں کا کھلا دشمن ہے۔ ظاہر ہے کہ شیطان کی دوستی ہمیشہ نقصان میں پہنچائے گی۔ اس کی دشمنی میں ہی دنیا اور آخرت کی بھلائی ہے۔

لہذا اگر ہم شیطان کو لفٹ کروانا چھوڑ دیں۔ اس کی مخالفت کرنا شروع کر دیں۔ یہ فرائض میں سستی دلائے تو ہم فرائض کے ساتھ ساتھ نفل عبادت بھی شروع کر دیں۔ تو یہ پچھتاوے کا میں نے اس کو نیکی سے روک کر نقصان اٹھایا۔ اس نے تو اور زیادہ نیکیاں کرنی شروع کر دی ہیں۔ جیسا کہ ایک مقام پر یہ بھی آتا ہے۔

کہ حضرت امیر معاویہ رضی اللہ عنہ سلطنت کے امور میں مشغول تھے۔ رات تاخیر سے سوئے صبح اٹھنے میں تاخیر ہو گئی۔ جلدی سے نماز ادا کی اور پھر رونا شروع



کر دیا۔ بہت دیر تک عداوت کے آنسو بہاتے رہے۔

اکل صبح کسی نے نماز فجر کے لئے اٹھا دیا۔ آپ نے نماز فجر ادا کی اور شکر خداوندی بجالائے۔ اسی طرح روزانہ صبح کے وقت کوئی ان کو اٹھا جایا کرتا تھا۔ ایک دن خیال آیا کہ وہ کون ہے جو مجھے روزانہ نماز فجر کیلئے اٹھاتا ہے۔ لہذا اگلے دن جیسے ہی اس نے اٹھایا۔ جلدی سے اس کو پکڑ کر کہنے لگے کہ تم کون ہو۔ جو روزانہ میری خدمت کرتے ہو۔ اور نماز کیلئے جگاتے ہو۔ اس نے بتلایا کہ مجھے شیطان کہتے ہیں۔ آپ رضی اللہ عنہ حیران ہو گئے۔ اور کہنے لگے شیطان کا کام تو نماز سے روکنا ہے۔ تو مجھے نماز کے لئے اٹھا رہا ہے۔ اس کی کیا وجہ ہے؟

شیطان نے جواب دیا کہ میں نے آپ کی ایک نماز قضا کروائی۔ آپ عداوت سے آنسو بہاتے رہے۔ اللہ عزوجل نے اس روئے کے سبب جنت میں آپ کے لئے ایک محل بنا دیا ہے۔ اب میں نہیں چاہتا کہ جنت میں آپ کا مزید محل بنے۔ لہذا وقت پر ہی اٹھا دیتا ہوں۔ اللہ عزوجل اپنے پیارے حبیب ﷺ کے مدد سے ہمیں بھی ایسی پیاری سوچ عطا فرمائے۔

بعض مریضوں کے لئے ڈاکٹر تجویز کرتے ہیں کہ ان کی آب و ہوا تبدیل کروائی جائے۔ یعنی صحت افزا مقام پر مریضوں کو بھیجا جاتا ہے۔ جس سے مریض کو کافی افادہ ہوتا ہے۔ بالکل اسی طرح روحانی امراض کیلئے بھی آب و ہوا کی تبدیلی خاصا اثر کرتی ہے۔ لہذا اپنے مریضوں کو گناہوں والے ماحول سے نکال کر نیکیوں والے ماحول میں بھیجا جائے۔ اس سلسلے میں دعوت اسلامی کا مدنی ماحول بہت سازگار ثابت ہوگا۔ خصوصاً مدنی قافلے ان امراض کے لئے تریاق کا کام کریں گے۔

قرآن مجید فرقان حمید میں ارشاد رب العالمین ہے

يَا أَيُّهَا الَّذِينَ آمَنُوا اتَّقُوا اللَّهَ وَكُونُوا مَعَ الصَّادِقِينَ ۝

(سورۃ التوبہ: ۱۱۹ پارہ ۱۱)

ترجمہ کنزالایمان: اے ایمان والو! اللہ سے ڈرو اور سچوں کے ساتھ ہو۔

یعنی ایمان والوں کو اللہ عزوجل سے ڈرنے اور نیک لوگوں کی صحبت کی تلقین کی



گئی ہے۔ جس طرح ایک بکری ریوڑ کے اندر ہو تو محفوظ ہوتی ہے۔ اور اکیلی ہوگی تو بھیڑ یا جلد شکار کر لے گا۔ انسان تو انسان جانوروں پر بھی محبت کا بہت اثر ہوتا ہے۔

## حکایت

ایک ہندو نے طوطا پالا جو کہ باتیں بھی کرتا تھا۔ ہندو صبح صبح اس کے قریب جاتا اور اسے کہتا کہو رام رام ستی رام طوطے کی زبان پر جاری ہو گیا جب اس کے قریب کوئی آتا تو فوراً پکارا اٹھتا رام رام ستی رام۔ اتفاق کی بات کہ ہندو کو اچانک اپنے گاؤں جانا پڑا۔ اس نے اپنا طوطا اپنے پڑوسی جو کہ مسلمان تھا۔ اس کے حوالے کیا۔ کہ اس کو دانا وغیرہ ڈال دیا کرے۔ مسلمان جب صبح صبح طوطے کے پاس پہنچا تو طوطا پکارا اٹھا رام رام ستی رام مسلمان پریشان ہو گیا کہ ہمارے گھر میں رام رام ستی رام پکارا جا رہا ہے۔ مسلمان نے کہا چپ کر کہہ لا الہ الا اللہ جب بار بار مسلمان نے یہ کلمے دہرائے تو طوطے کی زبان پر جاری ہو گیا۔ چپ کر کہہ لا الہ الا اللہ۔ چپ کر کہہ لا الہ الا اللہ جب چند دنوں کے بعد ہندو واپس آیا اس نے طوطا لیا۔ صبح صبح اس کے منہ کے قریب گیا۔ خلاف توقع آج طوطا خاموش تھا۔ اس نے سوچا کہ شاید اتنے دن گزرنے کے بعد طوطا بھول گیا ہوگا۔ اس نے قریب جا کر کہا رام رام ستی رام طوطا آگے سے بولا چپ کر کہہ لا الہ الا اللہ دیکھو ایک پرندہ چند دن ہندو کی محبت میں رہا اس کی زبان پر رام رام آ گیا۔ اور جب چند دن مسلمان کی محبت ملی تو زبان پر کلمہ شریف جاری ہو گیا۔

بالکل اسی طرح وہ مسلمان جو گناہوں کی دلدل میں پھنسا ہوا ہے۔ یہاں تک کہ گناہوں سے لطف اندوز ہو رہا ہے۔ جب اس کو نیکیوں والا ماحول ملتا ہے پھر اصل سکون کی دولت ملتی ہے۔ تو زندگی کا رخ بدل جاتا ہے۔ یہی وجہ ہے کہ بڑے بڑے بدکار گناہوں کی دلدل میں پھنسے ہوئے جب مدنی ماحول سے وابستہ ہو جاتے ہیں تو ان کے اندر ایسی تبدیلی آتی ہے کہ دیکھنے والے حیران رہ جاتے ہیں۔ جیسے ایک مرتبہ مدنی قافلہ مری جا رہا تھا۔ اتفاق سے اسلامی بھائیوں نے دو ڈاکوں کو بھی دعوت دی۔ وہ بھی شریک ہو گئے تین دن کے مدنی قافلے کا اثر دیکھو۔ حجام کی دکان پر گئے موٹھیوں کو اکڑا کر ڈھمی کا خط بنوایا۔ اور سر پر عمامہ کا تاج بھی



سجالیا۔ پورے علاقے والے اس قدر متاثر ہوئے کہ پوچھنے لگے کہ آپ نے کیا کیا ہے۔ وہ بندہ جس کے پیچھے ہر وقت پولیس لگی رہتی تھی۔ اب مسجد سے نکلنے کا نام نہیں لے رہا۔ دعا ہے کہ اللہ عزوجل اپنے پیارے حبیب ﷺ کے صدقے ہمیں برے بندوں کی صحبت سے بچائے۔ اور نیک لوگوں کی صحبت عطا فرمائے۔

چنگے بندے دی صحبت یارو جیویں دکان عطاراں  
سودا پاویں مل نہ لئے ہلے آون ہزاراں  
برے بندے دی صحبت یارو جیویں دکان لوہاراں  
کپڑے بھاویں کنج کنج بئے چنگاں پین ہزاراں  
نیچاں تال آشنائی لاکے فیض کسے نہ پایا  
بکر تے انگور چڑھایا ہر گچھا زخمایا  
☆.....☆.....☆.....☆

## ایصال ثواب

حضرت سعد بن عبادہ رضی اللہ عنہ عرض کرتے ہیں۔ یا رسول اللہ ﷺ میری والدہ ماجدہ انتقال کر چکی ہیں۔ ائی الصدقۃ افضل اس کے لئے کونسا صدقہ افضل ہے؟ پس دائمی ثواب کی کیا صورت ہے۔ اس وقت وہاں پانی کی قلت تھی۔ نبی پاک ﷺ نے ارشاد فرمایا ”پانی“۔ اسی طرح آج کل علم کا بڑا فقدان ہے۔ لہذا اگر کوئی اس کتاب کو علم دین عام کرنے کی غرض سے تقسیم کرے بلکہ اپنے آباؤ اجداد اور دیگر رشتہ داروں کے ایصال ثواب کی نیت سے مفت تقسیم کریں تو انشاء اللہ عزوجل بہت فائدہ ہوگا۔

برائے رابطہ: 0300/0321-9461943



## دعوتِ اسلامی کی بھاریں

الْحَمْدُ لِلَّهِ رَبِّ الْعَالَمِينَ وَالصَّلَاةُ وَالسَّلَامُ عَلَى سَيِّدِ الْمُرْسَلِينَ  
 أَمَّا بَعْدُ فَأَعُوذُ بِاللَّهِ مِنَ الشَّيْطَانِ الرَّجِيمِ بِسْمِ اللَّهِ الرَّحْمَنِ الرَّحِيمِ  
 الصَّلَاةُ وَالسَّلَامُ عَلَيْكَ يَا رَسُولَ اللَّهِ وَعَلَى الْإِكِّ وَأَصْحَبِكَ يَا حَبِيبَ اللَّهِ  
 الصَّلَاةُ وَالسَّلَامُ عَلَيْكَ يَا نَبِيَّ اللَّهِ وَعَلَى الْإِكِّ وَأَصْحَبِكَ يَا نُوْرَ اللَّهِ

### فضائل درود شریف

حدیث شریف میں ہے کہ جب تم کوئی چیز بھول جاؤ تو درود پاک پڑھ لیا  
 کرو انشاء اللہ عزوجل تم گم شدہ چیز مل جائیگی۔ (سعادة الدارين صفحہ ۵۷)

### صَلُّوا عَلَى الْحَبِيبِ

پیارے پیارے اسلامی بھائیو اللہ عزوجل ہمیں قرآن مجید فرقان حمید پڑھنے  
 سمجھنے اور اس پر عمل کر کے دوسروں تک پہنچانے کی توفیق عطا فرمائے۔ دنیا کی کوئی  
 کتاب لے لیں چند مرتبہ پڑھنے سے دل اکتاہٹ محسوس کرے گا۔ جب کہ قرآن مجید  
 فرقان حمید کو جتنا زیادہ پڑھا جائے۔ اتنا ہی قلبی سکون حاصل ہوتا ہے۔ بے شک اس  
 کو مکمل ہوئے کئی سو سال گزر گئے ہیں۔ لیکن پھر بھی جب کوئی مسئلہ پیش ہو اس کی  
 تلاوت کریں۔ یوں لگتا ہے کہ جیسے قرآن مجید اس موقع کے لئے اتر ا تھا۔ اسی طرح  
 سرکارِ دو عالم نور مجسم ﷺ کی حیات طیبہ ہمارے لئے کامل نمونہ ہے۔ جب بھی کوئی  
 مسئلہ پیش ہو حدیث مبارکہ کا مطالعہ کریں یوں لگتا ہے جیسے سرکارِ دو عالم نور مجسم ﷺ کے  
 پیش نظر یہ مسئلہ پہلے سے ہی تھا۔ اسی لئے اس کا حل پیش فرما دیا۔ جیسے سرکارِ دو عالم  
 نور مجسم ﷺ نے ارشاد فرمایا۔ قیامت کے روز سات ایسے افراد ہوں گے جن کو اللہ  
 عزوجل اپنی رحمت میں جگہ عطا فرمائے گا۔

(۱) امام عادل (۲) وہ افراد جو اللہ عزوجل کی خوشنودی کیلئے ملتے ہیں اور اسی  
 کی خاطر جدا ہوتے ہیں۔ (۳) جس کا دل مسجد میں لگے (۴) چھپ کر خیرات کرنے



والا (۵) تنہائی میں خوف خدا کی وجہ سے رونے والا (۶) جوانی اللہ عزوجل کی عبادت میں صرف کرنے والا (۷) جس کو کوئی خوبصورت عورت بدکاری کی دعوت دے یہ خوف خدا عزوجل کی وجہ سے انکار کر دے۔

پیارے اسلامی بھائیو! وقت سدا ایک سا نہیں رہتا۔ کبھی بندہ سندرست رہتا ہے تو کبھی بیمار بھی ہو جاتا ہے۔ کبھی غریب تو کبھی امیر۔ کبھی جوان تو کبھی بڑھا پے کا منہ بھی دیکھنا پڑتا ہے۔ اسی طرح کبھی سردی ہوتی ہے تو کبھی گرمی۔ پیارے اسلامی بھائیو! جب سخت گرمی ہو دوپہر کے وقت فرش پر ننگے پاؤں کھڑا ہونا مشکل لگے تو میدان محشر کی گرمی کو یاد کر لینا چاہئے۔ کہ ابھی سورج ہم سے ہزاروں میل کے فاصلے پر ہے۔ اور اس نے اپنی پشت ہماری جانب کی ہوئی ہے۔ اور زمین بھی مٹی کی ہے اس وقت کیا عالم ہوگا جب سورج زمین کے اتنا قریب آجائے گا۔ کہ زمین اور سورج کے درمیان تقریباً سو میل کا فاصلہ رہ جائے گا۔ پھر سورج اپنا چہرہ ہماری جانب کر لے گا اس وقت زمین بھی تانے کی بن جائے گی۔

ایسے وقت بندہ سائے کی تلاش میں ہوگا۔ لیکن سوائے رب تعالیٰ کے عرش کے کسی اور شئی کا سایہ نہیں ہوگا۔ اس مشکل ترین وقت میں جس کو رب تعالیٰ کی رحمت کی آغوش میں جگہ مل گئی وہ کامیاب ہوگا۔

قربان جانیں سرکارِ دو عالم نور مجسم ﷺ کے جنہوں نے پہلے ہی پرچہ آوٹ کر دیا۔ کہ میرے معیو تم دنیا کی گرمی برداشت نہیں کر سکتے تو میدان محشر کی گرمی کیسے برداشت کر سکو گے۔ میں تمہیں پہلے ہی بتا دوں کہ اس سے نجات حاصل کرنے والے کون کون لوگ ہوں گے۔ اگر تمہارا شمار ان خوش نصیب افراد میں ہوتا ہے تو شکر ادا کریں۔ اور استقامت کی دعا کریں۔ اور اگر تمہارا شمار ایسے افراد میں نہیں ہوتا تو مرنے سے پہلے فکر کر لیں۔

## ۱۔ امام عادل

عدل و انصاف کرنے والا اللہ عزوجل کو بہت پسند ہے۔ یہ کام ہے بڑا مشکل مگر اس پر اجماع بھی بہت زیادہ ہے۔ کہ قیامت کے روز اللہ عزوجل کی رحمت کے سایہ میں جگہ ملے گی۔ اور اگر کوئی یہ سمجھے کہ نہ تو میں نے بادشاہ بننا ہے اور نہ ہی مجھے اس کی



ضرورت ہے۔ تو پیارے اسلامی بھائیو! نبی پاک ﷺ نے ارشاد فرمایا تم میں سے ہر بندہ حاکم ہے۔ قیامت کے روز اس سے اس کی رعیت کے بارے میں سوال ہوگا۔ مثلاً کیا آپ اپنی اولاد میں عدل و انصاف کرتے ہیں۔ کہیں ایسا تو نہیں ہو رہا کہ لڑکے کو زیادہ پیار کر رہے ہیں۔ اس کیلئے اچھے لباس اور خوراک کا اہتمام کیا جا رہا ہے۔ جبکہ بیٹی کو اہمیت نہیں دی جا رہی۔ لڑکے کی پیدائش پر خوشی اور لڑکی کی پیدائش پر صاف ماتم۔ اسی طرح اگر ایک سے زائد بیویاں ہیں۔ تو کیا ان میں عدل و انصاف کیا جا رہا ہے۔ اسی طرح اگر آپ ملازم ہیں یا فیکٹری کے مالک ہیں تو کیا آپ اپنے ماتحتوں کے ساتھ انصاف کرتے ہیں۔ اسی طرح اگر آپ کے پاس کوئی کیس آجائے تو کیا آپ رشوت لیتے ہیں۔ یا سفارش کی وجہ سے غیر مستحق کو جن لیتے ہیں۔ جبکہ مستحق بندہ رہ جاتا ہے۔

سرکارِ دو عالم نور مجسم ﷺ کی بارگاہ میں ایک چوری کا کیس آیا۔ اس میں ایک عورت جس کا نام فاطمہ تھا اور معزز قبیلے سے تعلق رکھنے والی تھی۔ قبیلے والوں نے اپنی عزت کی خاطر سرکارِ دو عالم نور مجسم ﷺ کی خدمت میں سفارش کی کہ عورت سے رعایت برتی جائے۔

نبی پاک ﷺ کے رخ انور پر جلال آگیا اور فرمایا کہ تم جانتے نہیں کہ تم سے پہلی قوموں پر اس لئے عذاب آئے کہ اگر کوئی غریب آدمی جرم کرتا تو اس کو سزا دی جاتی اور جب کوئی امیر آدمی جرم کرتا تو اس کو چھوڑ دیا جاتا۔ خدا عزوجل کی قسم اس فاطمہ کی جگہ میری بیٹی فاطمہ رضی اللہ عنہا بھی ہوتی تو میں اس کے بھی ہاتھ کاٹ دیتا۔

اس سے معلوم ہوا کہ بندہ جس مقام یا منصب پر فائز ہے۔ اس کو ہر مقام پر عدل و انصاف سے کام لینا چاہئے۔ یہ کام ہے تو بڑا مشکل لیکن اس کا انعام بھی بہت بڑا ہے۔ قرآن مجید فرقان حمید میں اللہ عزوجل نے ارشاد فرمایا

إِنَّهَا لَكَبِيرَةٌ إِلَّا عَلَى الْغَاشِيِينَ ۝ (البقرہ: ۳۵ ہمارہ ۱)

ترجمہ کنزالایمان: بے شک نماز ضرور ہماری ہے مگر ان پر (غشیں) جو دل سے میری طرف جھکتے ہیں۔



اگر بندے کے دل میں خوف خدا آجائے تو یہ کام کرنا آسان ہو جاتا ہے۔  
الحمد للہ دعوت اسلامی کے مدنی ماحول میں خوف خدا پیدا ہوتا ہے جس کے نتیجے  
میں نا انصافیوں کے مرتکب اسلامی بھائی عدل و انصاف کے پیکر بن جاتے ہیں۔

## اللہ کی رضا کیلئے دوستی

کوئی کسی سے دوستی کرتا ہے اس کے حسن و جمال کی وجہ سے۔ کوئی دولت  
یا عہدے کی وجہ سے کوئی حسب و نسب کی وجہ سے۔ لیکن اللہ عز و جل کی رضا و خوشنودی  
کے لئے دوستی کرنا یہ خوش نصیب افراد کا شیوہ ہے۔

حدیث مبارکہ کا مفہوم ہے ایک بندہ کسی سے ملنے کیلئے جا رہا ہے۔ راستے  
میں ایک مرد اس سے دریافت کرتا ہے کہ کہاں جا رہے ہو۔ وہ بتلاتا ہے کہ میں فلاں  
بندے سے ملاقات کرنے جا رہا ہوں۔ وہ پوچھتا ہے کہ اس سے کوئی قرض لینا ہے  
یا دنیوی کام ہے یا رشتہ داری ہے۔ وہ جواب دیتا ہے کہ نہ تو کوئی رشتہ داری ہے اور نہ  
ہی کوئی دنیاوی کام ہے۔ میں تو صرف اللہ عز و جل کی خوشنودی کے لئے جا رہا ہوں۔

وہ مرد جواب دیتا ہے کہ میں فرشتہ ہوں مجھے لباس بشری میں بھیجا گیا ہے۔ اللہ  
عز و جل کو تیرا چلنا بڑا پسند آیا۔ میں تجھے خوشخبری سناتا ہوں کہ اللہ عز و جل نے تیری اور  
اس بندے کی جس سے تو ملاقات کرنے جا رہا ہے مغفرت فرمادی ہے۔

سرکارِ دو عالم نور مجسم ﷺ سے ایک صحابی رضی اللہ عنہ نے قیامت کے بارے  
میں سوال کیا۔ کہ کب آئے گی؟ نبی پاک ﷺ نے ارشاد فرمایا کہ قیامت کے بارے  
میں پوچھنے والے تو نے قیامت کے لئے تیاری کیا کر رکھی ہے۔ عرض کرنے لگے  
یا رسول اللہ ﷺ میں نے تیاری کچھ نہیں کی۔ مگر میں آپ ﷺ سے محبت  
کرتا ہوں۔ سرکارِ دو عالم نور مجسم ﷺ نے ارشاد فرمایا اے میرے صحابی خوش ہو جا  
قیامت کے روز تو میرے ساتھ ہی جنت میں ہوگا۔ کیونکہ جو بندہ دنیا میں جس کے ساتھ  
محبت کرنے والا ہوگا۔ قیامت کے روز اسی کے ساتھ اٹھایا جائے گا۔

حضرت عبداللہ بن عباس رضی اللہ عنہما ایک محفل میں جلوہ افروز تھے۔ ایک بہت



نیک آدمی پاس سے گزرا۔ حضرت عبداللہ بن عباس رضی اللہ عنہ سے عرض کی گئی۔ کہ آپ کے پاس بیٹھنے والا اس نیک آدمی سے بہت محبت کرتا ہے۔ جبکہ دونوں کے تقویٰ میں بہت فرق ہے۔ آپ رضی اللہ عنہ نے ارشاد فرمایا محبت کی وجہ سے قیامت کے روز اللہ عزوجل ان کو اکٹھا فرمادے گا۔ قرآن مجید میں اللہ عزوجل نے ارشاد فرمایا۔

وَالَّذِينَ آمَنُوا وَاتَّبَعَتْهُمْ ذُرِّيَّتُهُمْ بِإِيمَانٍ أَلْحَقْنَا بِهِمْ ذُرِّيَّتَهُمْ وَمَا أَلَتْنَاهُمْ مِنْ عَمَلِهِمْ مِنْ شَيْءٍ كُلُّ امْرِئٍ بِمَا كَسَبَ رَهِينٌ ۝

(الطور: ۲۱ پارہ ۷۲)

ترجمہ کنزالایمان: اور جو ایمان لائے اور ان کی اولاد نے ایمان کے ساتھ ان کی پیروی کی ہم نے ان کی اولاد ان سے ملا دی۔ اور ان کے عمل میں انہیں کچھ کمی نہ دی۔ سب آدمی اپنے کئے میں گرفتار ہیں۔

یہی دوستی قیامت میں کام آئیگی۔ جبکہ ماں بیٹے سے باپ بیٹے سے اور بھائی بھائی سے دور بھاگ رہا ہو گا اللہ عزوجل نے ارشاد فرمایا

أَلَا خِلَاءٌ يَوْمَئِذٍ بَعْضُهُمْ لِبَعْضٍ عَدُوٌّ إِلَّا الْمُتَّقِينَ ۝ (الزخرف: ۶۷ پارہ ۲۵)

ترجمہ کنزالایمان: گہرے دوست اس دن ایک دوسرے کے دشمن ہوں گے مگر پرہیزگار۔

یہ کام بڑا مشکل لیکن قیامت کے روز اللہ عزوجل کے ہاں مقام حاصل کرنا بھی آسان کام نہیں۔

حضرت مولیٰ علی شیر خدا رضی اللہ عنہ ایک مرتبہ ایک کافر کو زیر کر لیتے ہیں۔ اس کے سینے پر سوار ہو گئے اور اس کی گردن تن سے جدا کرنے لگے۔ تو کافر نے دیکھا کہ میں بے بس ہو گیا ہوں۔ موت بھی قریب نظر آنے لگی۔ اس نے انتقام کے طور پر آپ کے چہرے پر تھوک دیا۔ آپ رضی اللہ تعالیٰ عنہ نے اسے چھوڑ دیا۔ وہ بڑا حیران ہوا۔ کہ مجھے تو اور زیادہ بے وردی سے قتل کیا جانا چاہئے تھا۔ مگر انہوں نے بالکل ہی چھوڑ دیا ہے پوچھنے پر آپ رضی اللہ عنہ نے بتلایا کہ میری تلواریں کبھی اپنی ذات کیلئے نہیں



انھی۔ جب بھی انھی ہے اللہ عزوجل کی رضا اور خوشنودی کیلئے انھی۔ جب میں نے تجھے زیر کیا تو تیرا سرتن سے جدا کرنے لگا تو میرے پیش نظر اللہ عزوجل کی رضا تھی۔ جب تو نے میرے چہرے پر تھوک دیا تو اب میری ذاتی رنجش بھی شامل ہو گئی۔ لہذا میں نے تجھے چھوڑ دیا۔ یہ بات کہنا بہت آسان ہے لیکن عمل کرنا بہت مشکل ہے۔

آج ہماری جتنی بھی لڑائیاں یا عداوتیں ہیں اپنی ذات کے لئے ہی ہیں۔ کیا ہم کبھی بے نمازی سے ناراض ہوئے کہ تو اللہ عزوجل کی نافرمانی کرتا ہے لہذا میں تیرے ساتھ کلام نہیں کروں گا۔ ہاں اگر ذاتی رنجش ہو تو بول چال بند کر لیتے ہیں۔

ایک دفعہ قبلہ سید ابوالبرکات سید احمد شاہ صاحب رحمۃ اللہ علیہ سے کسی نے مسئلہ پوچھا کہ اگر بیوی روٹی پکا کر نہ دے تو کیا مرد اس پر تشدد کر سکتا ہے۔ قبلہ سید صاحب رحمۃ اللہ علیہ نے فرمایا اگر بیوی روٹی پکا کر نہ دے تو مرد کو چاہئے کہ اسے بازار سے لا کر دے۔ کیونکہ اس کو روٹی اور کپڑا مہیا کرنا مرد کی ذمہ داری ہے۔ ہاں اگر تیری بیوی نماز نہ پڑھے تو تو اس کو طلاق بھی دے سکتا ہے۔

نماز میں دعائے قنوت پڑھتے ہوئے ہم اللہ عزوجل سے عہد کرتے ہیں وَنَخْلَعُ وَنَشْرُکُ مَنْ یَفْجُرْکَ ہم اس کو چھوڑ دیں گے اس سے کنارہ کش ہو جائیں گے۔ جو تیرا نافرمان ہو گا اللہ عزوجل کرے کہ جیسا ہم نماز میں عہد کرتے ہیں نماز سے باہر بھی اس پر عمل کرنے والے بن جائیں کہ ہماری دوستی اور دشمنی اللہ عزوجل کی رضا کی خاطر ہو۔

ہم دن بھر کی باتیں بیوی سے کر لیں گے مگر کیا مجال کہ اس سے پوچھیں کہ آج تو نے کتنی نمازیں پڑھیں ہیں۔ روٹی نہ پکی ہو مگر کام کاج نہ کیا ہو تو سخت ناراضگی کا اظہار ہو گا کاش نماز نہ پڑھنے پر بھی ایسا غصے کا اظہار ہو۔

الحمد للہ عزوجل دعوت اسلامی کے مدنی ماحول میں ایک دوسرے سے دین کے حوالے سے محبت کی جاتی ہے۔ یہاں تک کہ اصل نام تک نہیں جانتے مگر صرف ماحول کی وجہ سے محبت کی جاتی ہے۔ ان شاء اللہ عزوجل ایسی محبت قیامت کے روز کام آئیگی۔



## جس کا دل مسجد میں لگتا ہو

نیا پاک ﷺ کا فرمان عالیشان ہے کہ دنیا میں سب سے افضل جگہ مسجد ہے اور بدترین جگہ بازار۔ (المسند رک جلد نمبر ۱ صفحہ ۹۰، مجمع الزوائد جلد نمبر ۳ صفحہ ۶، کنز العمال جلد نمبر ۷ صفحہ ۲۵۸، کشف الغفار جلد نمبر ۱ صفحہ ۳۶۸، جامع بیان العلم جلد نمبر ۲ صفحہ ۵۰)

صد افسوس کہ آج ہماری مسجدیں ویران ہیں۔ اور بازار بھرے پڑے ہیں۔ سرکارِ دو عالم نور مجسم ﷺ نے ارشاد فرمایا مومن مسجد میں ایسے ہے جیسے مچھلی پانی میں اور منافق مسجد میں ایسے ہے جیسے پرندہ قید میں۔ یعنی مومن اور منافق کی پہچان اور اپنے اندر ایمان اور نفاق کو چیک کرنے کے لئے مسجد بتلائی ہے۔ کہ اگر مسجد میں پہنچ کر سکون ملے چمن آجائے تو سمجھ جاؤ ایمان موجود ہے اور اگر بے چینی آجائے تو سمجھ لو کہ نفاق موجود ہے۔

ایک مرتبہ صحابہ کرام رضوان اللہ علیہم اجمعین عرض کرنے لگے۔ یا رسول اللہ ﷺ ہمیں کیسے پتہ چلے کہ ہمارے اندر ایمان موجود ہے۔ یا نہیں۔ قربان جائیں اتنے بلند مقام پر پہنچ کر بھی فکر لاحق ہے۔ اور ایک ہم ہیں کہ فکر ہی نہیں۔ کروڑوں درود اور کروڑوں سلام اس پیارے آقا ﷺ پر جنہوں نے اتنے مشکل سوال کا جواب چند الفاظ میں دے دیا۔ اعلیٰ حضرت عظیم المرتبت مولانا شاہ امام احمد رضا خان رحمۃ اللہ علیہ حدائق بخشش میں لکھتے ہیں۔

میں نار تیرے کلام پر	ملی یوں تو کسی کو زباں نہیں
وہ سخن ہے جس میں سخن نہ ہو	وہ بیان ہے جس کا بیاں نہیں
تیرے آگے یوں ہیں دبے لچے	فصحا عرب کے بڑے بڑے
کوئی جانے منہ میں زباں نہیں	نہیں بلکہ جسم میں جاں نہیں
سرکارِ دو عالم نور مجسم ﷺ نے ارشاد فرمایا کہ جب تمہیں نیکی اچھی لگنے لگے	
اور گناہ برا محسوس ہونے لگے تو سمجھ جاؤ کہ دولت ایمان موجود ہے۔ آئیے ہم بھی	



کریبان میں جھانک کر دیکھیں کہ ہماری کیفیت کیا ہے؟ کہیں ایسا تو نہیں کہ نیکی بری لگ رہی ہو اور گناہ اچھے محسوس ہو رہے ہیں۔

الحمد للہ عزوجل دعوت اسلامی کے مدنی ماحول سے وابستہ ہونے سے مسجدوں کے ساتھ پیار ہو جاتا ہے۔ نمازوں کی پابندی کے ساتھ ساتھ درس و بیان اور پھر مدنی قافلے جن کا قیام مسجد ہی میں ہوتا ہے۔ وہ اسلامی بھائی جو مسجد کے نام سے گھبراتے تھے۔ الحمد للہ عزوجل اب مسجد سے باہر دل نہیں لگتا۔ اس کی سب سے بڑی وجہ کسی بھی تحریک کا منشور ہوتا ہے۔ الحمد للہ عزوجل دعوت اسلامی کے امیر حضرت علامہ مولانا محمد الیاس عطار قادری مدظلہ العالی ارشاد فرماتے ہیں کہ سیاسی پارٹیوں کا بعض اوقات نعرہ ہوتا ہے۔ کہ جیل بھرو اس نعرے کے مطابق تحریک چلاتے ہیں جس سے جیلوں میں رونق لگ جاتی ہے۔ لیکن آپ فرماتے ہیں کہ ہمارا نعرہ یہ ہے کہ مسجد بھرو۔ اس نعرہ کے مطابق تحریک چلی جس کے تحت مسجدوں میں رونق لگ گئی۔

## چھپ کر خیرات کرنے والا

قرآن مجید میں اللہ عزوجل نے متقی کی پہچان بتلائی ہے۔

الَّذِينَ يُؤْمِنُونَ بِالْغَيْبِ وَيُقِيمُونَ الصَّلَاةَ وَمِمَّا رَزَقْنَاهُمْ

يُنْفِقُونَ (سورة البقرہ: ۳، پارہ ۱)

ترجمہ کنزالایمان: وہ جو بے دیکھیں ایمان لائیں اور نماز قائم رکھیں۔ اور ہماری دی ہوئی روزی میں سے ہماری راہ میں اٹھائیں۔

ان میں ایک علامت اللہ عزوجل کی راہ میں خرچ کرنا ہے۔ یہ خرچ چھپ کر بھی ہو سکتا ہے اور علی الاعلان بھی۔ بعض ایسے مقامات ہیں جہاں اعلانیہ خرچ کرنا افضل ہوتا ہے۔ مثلاً مسجد میں چندے کی اپیل کی گئی۔ ایک شخص اٹھ کر چندہ اس نیت سے دیتا ہے کہ میری طرف دیکھا دیکھی اور لوگ بھی دیں گے۔ تو اس کی طرف دیکھا دیکھی جتنے افراد چندہ دیں گے اتنے چندے کا ثواب اس کو بھی ملے گا۔ جس نے ابتداء کی ہوگی۔ لیکن ایسے مقام بہت کم ہوتے ہیں۔ اکثر مقامات پر چھپ کر خیرات کرنے سے



زیادہ ثواب ملتا ہے۔ اس لئے کہ جب اعلانیہ خیرات کی جائیگی تو اس میں دکھاوا اور ریاکاری شامل ہو سکتی ہے۔ اور ریاکار کو قیامت کے روز اجر ملنے کے بجائے ذلیل و خوار کر کے دوزخ میں ڈالا جائے گا۔ اور جب چھپ کر خیرات کی جائے کہ دائیں ہاتھ سے دیا جائے ہاتھ کو پتہ نہیں تو ریاکاری کا خدشہ نہیں ہوتا۔ اسی لئے اس پر اجر بھی زیادہ ہے کہ قیامت کے روز اللہ تعالیٰ کی آغوش رحمت میں جگہ حاصل کرے گا۔

الحمد للہ عزوجل دعوت اسلامی کے مدنی ماحول سے وابستہ ہونے والے اخلاص کے موضوع پر بیانات سنتے ہیں۔ اور پھر ریاکار کا انجام کہ قیامت کے روز ریاکار عالم حافظ، سخی اور شہید اور حج جیسے نیک کام کرنے والے پیش ہوں گے۔ اللہ عزوجل ارشاد فرمائے گا تو نے یہ کام دنیا کو دکھانے اور اپنی ناموری کے لئے کئے تھے۔ لہذا آج ان سے ہی اس کا اجر طلب کرو۔ اور حکم ہو گا اے فرشتوں کو منہ کے بل گھسیٹتے ہوئے دوزخ میں لے چلو۔ اس کے ساتھ ساتھ اخلاص کے موضوع پر بیانات ہوتے رہتے ہیں۔ جن سے اسلامی بھائیوں کے اندر اخلاص کی دولت پیدا ہوتی ہے۔ اور اکثریت اس طرح خیرات کرتے ہیں کہ دائیں ہاتھ سے دیتے ہیں اور بائیں ہاتھ کو پتہ نہیں ہوتا۔

## خوف خدا عزوجل سے رونے والی آنکھ

خوف خدا عزوجل سے ٹپکنے والے آنسو کی اللہ عزوجل کے ہاں بڑی قدر ہے۔ حدیث مبارکہ کا مفہوم ہے کہ خوف خدا عزوجل کی وجہ سے جس کی آنکھوں سے ایک آنسو نکل آیا۔ چاہے وہ مکھی کے سر کے برابر ہو اللہ عزوجل اس کی آنکھ پر دوزخ کی آگ کو حرام فرما دے گا۔ (شعب الایمان جلد نمبر ۱ صفحہ ۴۹۰)

انیس الواعظین میں حدیث پاک نقل ہے کہ قیامت کے روز دوزخ میں سے ایک بہت بڑا شعلہ نکلے گا اور سر کا رنگ لالہ کے امتیوں کی طرف رخ کرے گا نبی پاک ﷺ یہ منظر دیکھ کر پریشان ہو جائیں گے۔ اتنے میں جبریل امین علیہ السلام ایک پانی



سے بھرا پیالہ پیش کریں گے۔ اور عرض کریں گے یا رسول اللہ ﷺ اس پیالے میں سے ایک چلو بھر کر اس شعلے پر ڈال دیں۔ نبی پاک ﷺ ایک چلو بھر پانی اس شعلے پر ڈالیں گے تو اتنا بڑا شعلہ پانی کے ایک چلو سے ٹھنڈا ہو جائے گا۔ نبی پاک ﷺ نے ارشاد فرمایا میں پوچھو ٹکا اے جبرائیل علیہ السلام یہ پانی کہاں سے لائے جس نے اتنے بڑے شعلے کو بجھا دیا۔ عرض کریں گے یا رسول اللہ ﷺ آپ کے امتی جب خوف خدا عزوجل اور احساس ندامت کی وجہ سے رویا کرتے تھے میں نے ان کے آنسوؤں کو اکٹھا کر لیا۔ جس نے اتنے بڑے شعلے کو بجھا دیا۔

(درۃ الناصحین صفحہ ۲۹۵)

اگر انسان لوگوں کے سامنے آنسو بہائے گا تو دل میں ریاکاری آسکتی ہے۔ اسی لئے تنہائی میں آنسو بہانے والے کا اجر و ثواب اتنا بتایا گیا ہے کہ جو تنہائی میں خوف خدا عزوجل کی وجہ سے آنسو بہائے۔ قیامت کے روز اسے اللہ عزوجل کی رحمت کی آغوش میں جگہ ملے گی۔

دعوت اسلامی کے مدنی ماحول میں سب کو تنہائی مہیا کرنے کے لئے لائش آف کر دی جاتی ہیں۔ اور پھر جب قبر کا تصور بندھوایا جاتا ہے اور گناہوں کی سزاؤں کا تذکرہ آتا ہے۔ تو شاید ہی کوئی آنکھ ہو جو اشک بار نہ ہوتی ہو۔

## جوانی عبادت میں صرف کرنے والا

حدیث مبارکہ میں ہے کہ اللہ عزوجل بندے کو دو نعمتیں عطا فرماتا ہے بہت کم افراد ہیں جو اس سے فائدہ اٹھاتے ہیں۔ ویسے تو اللہ عزوجل کی نعمتوں کو ہم شمار نہیں کر سکتے۔ جیسا کہ قرآن مجید میں ارشاد باری تعالیٰ ہے۔

وَإِنْ تَعْلُوا نِعْمَةَ اللَّهِ لَا تُحْصُوهَا (ابراہیم: ۳۴ ہمارہ ۱۳)

ترجمہ کنزالایمان: اگر تم میری نعمتوں کو گنا شروع کر دو تو تم شمار نہیں کر سکتے۔ اللہ عزوجل نے ہمیں بے شمار نعمتوں سے نوازا ہے۔ ہم اس کو شمار نہیں کر سکتے مگر اس مقام پر دو نعمتوں کا ذکر فرمایا جوانی اور فرصت۔



جوانی اللہ عزوجل کی بہت بڑی نعمت ہے جوانی کے عالم میں انسان کے پاس قوت عمل بہت زیادہ ہوتی ہے۔ اس سے فائدہ اٹھاتے ہوئے بندہ اپنی آخرت کو سدھارنے کے لئے نیک اعمال کر سکتا ہے۔ فرائض کے ساتھ ساتھ نفلی عبادت بھی کر سکتا ہے۔ جبکہ بڑھاپے کے عالم میں انسان کے لئے فرائض ہی ادا کرنا مشکل ہو جاتا ہے۔ جوانی کے عالم میں طاقت زیادہ ہوتی ہے۔ لہذا اس طاقت کو استعمال کرتے ہوئے غریبوں ناداروں کی مدد کر سکتا ہے۔

یہ بات روز روشن کی طرح عیاں ہے جو نیکیاں بندہ جوانی کے عالم میں کر سکتا ہے۔ بڑھاپے کے عالم میں وہ کرنا مشکل ہو جائیں گی۔ جوانی کی نعمت سے فائدہ اٹھا کر بندہ اپنی آخرت کیلئے زیادہ سے زیادہ سرمایہ اکٹھا کر سکتا ہے۔ جبکہ دیکھا گیا ہے کہ اکثر نوجوان اپنی جوانی سے فائدہ اٹھانے کی بجائے نقصان والے کام کرتے ہیں۔ ظلم و ستم کے بازار گرم کرتے ہیں۔ چوری، بدکاری، زنا، شراب خوری وغیرہ برے اعمال کر کے اپنی عاقبت برباد کرتے ہیں۔ کمال بھی یہی ہے کہ انسان کے پاس طاقت برائی کرنے کی موجود ہو پھر بھی برائی نہ کرے۔ بلکہ اس طاقت کو رضائے الہی کے کاموں میں صرف کرے۔ جب بڑھاپا آ جاتا ہے تو بندے کی طاقت کم ہو جاتی ہے۔ جیسے کسی شاعر نے فرمایا ہے کہ

در جوانی توبہ کردن شیوہ پیغمبری      وقت پیری گرگ ظالمی شود پرہیزگار  
جوانی کے عالم میں توبہ کرنا یہ پیغمبرانہ شیوہ ہے۔ جب بندہ بوڑھا ہو جاتا ہے  
اعضاء کمزور ہو جاتے ہیں۔ طاقت جواب دے جاتی ہے۔ پھر انسان گناہ نہیں  
کرتا۔ اب گناہ نہ کرنا یہ اس کا کمال نہیں۔ بلکہ مجبوری ہے۔ کمال تو اس میں تھا کہ گناہ کی  
طاقت موجود ہو لیکن خوف خدا کی وجہ سے نہ کرے۔

جس طرف فرشتوں کے بارے میں ہے کہ یہ جنت میں نہیں جائیں گے۔ کیونکہ  
جنت انسانوں کے لئے ہی بنائی گئی ہے۔ حالانکہ فرشتے ہر وقت عبادت میں لگے رہتے  
ہیں۔ گناہوں سے پاک ہیں اس کے باوجود جنت میں نہیں جائیں گے۔ اس کی وجہ یہ  
ہے کہ ان کے اندر گناہ کرنے والا مادہ ہی نہیں۔ تو ان کا گناہ نہ کرنا ان کا کمال



نہیں۔ کمال اس میں ہے کہ انسان کو گناہ کرنے کی طاقت دی گئی ہے۔ اگر وہ گناہوں کو چھوڑ کر نیکی اپناتا ہے تو یہ اس کا کمال ہے۔ لہذا اس انعام میں بندے کو جنت عطا کی جائیگی۔

دوسری نعمت فرصت ہے تو اس سے مراد بے کاری نہیں۔ بلکہ دنیا کے کام کاج کرنے کے بعد بندے کے پاس فارغ وقت بچ جاتا ہے۔ تو یہ بھی اللہ عزوجل کی طرف سے بہت بڑی نعمت ہے۔ اس نعمت سے فائدہ اٹھاتے ہوئے بندہ نیکیاں کر سکتا ہے۔ درس و بیان قافلوں کا مسافر۔ اور دیگر نیک اعمال جو کہ فرصت میں ہی ممکن ہیں جبکہ مصروفیت کی بنا پر نہیں کر سکتا۔ بد بخت فرصت کے لمحات کو گناہوں میں بسر کرتے ہیں۔ فرصت کو تاش، شطرنج، جوا، بدکاری اور دیگر برے اعمال کی نذر کرتا ہے۔ حالانکہ ان فرصت کے لمحات سے وہ اپنی عاقبت کو سنوار سکتا ہے۔ لیکن اکثریت فرصت کے لمحات کو گناہوں میں بسر کرتے ہیں۔ اور اپنی عاقبت کو برباد کرنے کا سامان پیدا کرنے کا اہتمام کرتے ہیں۔

الحمد للہ دعوت اسلامی کے مدنی ماحول میں تقریباً اسی فیصد نوجوان ملیں گے۔ جو سنت پر عمل کرنے کے ساتھ ساتھ دوسروں کو مدنی ماحول کے ساتھ وابستہ کرنے کیلئے دن رات مشغول رہتے ہیں۔ دنیاوی کاموں سے فارغ ہوتے ہی مدنی کاموں میں اس قدر مشغول ہو جاتے ہیں کہ برائی کے بارے میں سوچنے تک کی فرصت نہیں ملتی۔ حضرت علامہ مولانا محمد الیاس عطار قادری مدظلہ العالی کے عطا کردہ بہتر مدنی انعامات پر عمل کرنا جس کی ابتداء نماز تہجد سے شروع ہوتی ہے اور رات عشاء کے بعد دو گھنٹے بعد تک کا جدول دیا گیا ہے۔ ان پر عمل کرنے سے بندہ دین کے کاموں میں اس قدر مشغول ہو جاتا ہے کہ دوسری طرف توجہ ہی نہیں جاتی۔

دعوت اسلامی کے مدنی ماحول سے وابستہ ہونے والا اپنی جوانی عبادت میں بسر کرتا ہے۔ اس کے جہاں اور بہت سارے فائدے ہوتے ہیں وہاں ایک فائدہ یہ بھی ہوتا ہے کہ قیامت کے روز اللہ عزوجل کی آغوش رحمت میں جگہ حاصل کرے گا۔



## بدکاری سے انکار کرنے والا

پیارے اسلامی بھائیو! اللہ عزوجل کے ایک نیک بندے کے جسم سے اس قدر خوشبو آتی تھی کہ جس راستے سے وہ گزرتے تو لوگ ادب سے کھڑے ہو جاتے تھے۔ ایک دن کسی نے پوچھا اے بندہ خدا تو کون سی خوشبو استعمال کرتا ہے۔ انھوں نے جواب دیا کہ میں خوشبو کوئی نہیں استعمال کرتا۔ میرے جسم سے جو خوشبو آتی ہے وہ کسی عطر کی نہیں بلکہ میں نے جوانی میں ایک عمل کیا تھا۔ جس کی برکت سے خوشبو آتی ہے۔ سائل نے عرض کی حضرت صاحب وہ عمل کون سا ہے۔ ان بزرگوں نے ارشاد فرمایا اللہ عزوجل نے مجھے جوانی کے عالم میں حسن و جمال بہت عطا کیا تھا۔ لیکن تھا میں بہت غریب۔ بازار میں ٹھیل چلایا کرتا تھا۔ پھٹے پرانے میلے کچیلے کپڑے ہوا کرتے تھے۔ لیکن اس کے باوجود حسن و جمال چھپتا نہیں تھا جھلک کر دکھائی دیتا تھا۔

اتفاق کی بات ہے کہ ایک بادشاہ کی شہزادی اسی بازار میں خریداری کے لئے آئی۔ اس کی نگاہ اچانک مجھ پر پڑی تو از خود رفتہ ہو گئی۔ اس نے اپنے گارڈوں سے کہا کہ کل اس نو جوان کو اچھے کپڑے پہنا کر میرے محل میں پہنچا دینا۔ اس شہزادی کے محافظوں نے مجھے پکڑا لے جا کر میری خوب خدمت کی۔ پھر مجھے بہترین کپڑے پہنا کر مجھے شہزادی کے محل میں پہنچا دیا۔ حسن و جمال اللہ عزوجل نے پہلے ہی دیا ہوا تھا۔ صاف سحرے کپڑوں نے سونے پر سہاگے کا کام کر دیا۔ جیسے ہی اس محل میں داخل ہوا۔ اس شہزادی نے میرا بڑے پر تپاک طریقے سے استقبال کیا۔ میں حیران تھا کہ مجھے اتنا پروٹوکول (Protocol) کس وجہ سے دیا جا رہا ہے؟

بہر حال اس نے مجھے کھانے کی دعوت دی۔ بہترین اعلیٰ قسم کے کھانے رکھے۔ میں نے پہلی بار اس قسم کے کھانے دیکھے خوب پیٹ بھر کر کھایا۔ پھر گفتگو کا سلسلہ شروع ہوا۔ شہزادی نے کہا میں چاہتی ہوں کہ تو اسی طرح اچھے لباس میں ملبوس رہا کرے۔ تیرے پاس اعلیٰ قسم کی سواری ہونی چاہئے۔ رہنے کیلئے اچھا محل خدمت کیلئے نوکر چاکر ہونے چاہئیں۔ تیرا کاروبار بھی اچھا ہونا چاہئے۔ میں دل ہی دل میں حیران تھا کہ آخر



شہزادی کو میرے اندر کیا چیز نظر آرہی ہے۔

میں نے عرض کی شہزادی صاحبہ میں ایک مزدور ہوں آپ جو باتیں کر رہی ہیں۔ وہ تو میں کبھی خواب میں بھی نہیں دیکھ سکتا۔ ایک مزدور آدمی کس طرح اس کا اہتمام کر سکتا ہے؟ شہزادی نے کہا تم فکر نہ کرو ان باتوں کا اہتمام میں خود کر دیتی ہوں۔ میں نے عرض کی آخر شہزادی صاحبہ آپ مجھ پر مہربان کس وجہ سے ہو رہی ہیں۔ شہزادی نے جواب دیا کہ بات اصل میں یہ ہے کہ اللہ عزوجل نے تجھے حسن و جمال ایسا عطا کیا ہے کہ تیری شکل و صورت دیکھ کر میں دیوانی ہو گئی ہوں۔ بیان کردہ سہولتوں کا میں اہتمام کر دیتی ہوں اس کے بدلے تیری قربت چاہتی ہوں۔ یہ کہتے ہوئے اس نے مجھے بدکاری کی دعوت دی۔ یہ سنتے ہی میں ایک دم چونک اٹھا میں نے فوری طور پر انکار کیا۔

پیارے اسلامی بھائیو! اگر ان بزرگوں کی جگہ آج کا کوئی فیشن ایبل دین کے علم سے ناواقف ہو جو ان ہوتا تو فوراً قبول کر لیتا۔ کہ تمام سہولیات کے ساتھ ساتھ بدکاری کی بھی اجازت۔ لیکن یہ بزرگ قرآن و حدیث کا علم رکھنے والے تھے۔ قرآن مجید میں اللہ عزوجل نے ارشاد فرمایا۔

إِنَّمَا يَخْشَى اللَّهَ مِنْ عِبَادِهِ الْعُلَمَاءُ (فاطر ۲۸ پارہ ۲۲)

ترجمہ کنز الایمان: اللہ سے اس کے بندوں میں وہی ڈرتے ہیں جو علم والے ہیں۔

جن کو حلال و حرام کی تمیز نہیں اور جائز و ناجائز کو نہیں سمجھتے وہ اللہ عزوجل سے کیسے ڈریں گے۔ بزرگ فرمانے لگے جیسے ہی اس شہزادی نے مجھے بدکاری کی دعوت دی میری آنکھوں کے سامنے قرآن مجید فرقان حمید کی آیت مبارکہ آگئی۔

وَلَا تَقْرَبُوا الزِّنَىٰ إِنَّهُ كَانَ فَاحِشَةً وَسَاءَ سَبِيلًا ۝

(بنی اسرائیل: ۳۲ پارہ ۱۵)

ترجمہ کنز الایمان شریف سے: اور بدکاری کے پاس نہ جاؤ بے شک وہ بے حیائی ہے اور بہت ہی بری راہ



میں نے فوری طور پر انکار کر دیا اور جواب دیا کہ مجھے دنیا کی آسائشیں نہیں چاہئیں۔ مجھے تو پیارے آقا ﷺ کی نگاہ کرم چاہئے۔

مجھ کو دنیا کی دولت نہ زہر چاہئے شاہ کوثر کی میٹھی نظر چاہئے

لیکن شہزادی اس قدر دیوانی ہو چکی تھی اس نے مزید سہولیات دینے کا لالچ دیا مگر میرے مسلسل انکار پر اس کی خواہش مزید بڑھتی چلی گئی۔ آخر شہزادی نے دوسرا رخ اختیار کیا کہنے لگی تو میری بات نہیں مانتا تو پھر سن تو یہاں سے زندہ سلامت نہیں جاسکتا۔ میرا ایک اشارہ تیرا کام تمام کر دے گا۔ جب اس نے جان سے مارنے کی دھمکی دی تو میں سوچ میں پڑھ گیا۔ کہ اب جان کس طرح بچائی جائے۔ (روض الریاحین)

ایک مرتبہ کا واقعہ ہے کہ چند نوجوان مجھ سے سوال کرنے لگے حافظ صاحب آپ کہتے ہیں کہ لڑکیوں کو نہ چھیڑو اگر لڑکیاں چھیڑیں تو پھر ہمیں کیا کرنا چاہئے۔ میں سوچ میں پڑ گیا اچانک میرے دل میں خیال آیا میں جواب دیا اس وقت تم وہ کرو جو حضرت یوسف علیہ السلام نے کیا تھا۔ ذلیخان کی طرف مائل تھی یہاں تک کہ اس نے سات کوٹھڑیاں بنائیں۔ پھر ان کو گناہ کی دعوت دی۔ لیکن آپ علیہ السلام اللہ عزوجل کا نام لے کر نکلے جدھر گئے دروازے کھلتے گئے۔ اسی طرح جب تمہاری نیت درست ہوگی تو اللہ عزوجل مدد فرمائے گا۔ بس بزرگوں کی سوچ درست تھی اللہ عزوجل نے مدد فرمائی فرماتے ہیں میں تیری خواہش کو پورا کروں گا مگر مجھے استغیثہ کی حاجت ہے۔ اس نے خوشی سے اشارہ کیا میں استنجا خانے گیا۔ اور وہاں سے فضلہ اٹھا کر اپنے چہرے پر ملا اور اپنے بدن پر ملا پھر اسی حالت میں باہر آ گیا۔ جیسے ہی شہزادی کی نظر مجھ پر پڑی بولی اے چہرے دارو کس پاگل کو پکڑ کر لے آئے ہو۔ پکڑو اس کو دھکے دے کر باہر نکالو۔ تو چہرے دار بھاگے آئے انہوں نے مجھے باہر نکال دیا۔ میں واپس آ رہا تھا کہ راستے میں مجھے ندی نظر آئی۔ میں نے اپنے جسم پر پانی بہایا۔ جیسے جیسے گندگی اترتی گئی میرے جسم سے خوشبوؤں کے حلقے آنے شروع ہو گئے۔

پیارے اسلامی بھائیو! حدیث مبارکہ میں ہے کہ جس کو کوئی خوبصورت عورت بدکاری کی دعوت دے اور وہ خوف خدا کی وجہ سے انکار کرے تو قیامت کے روز اللہ



عزوجل اس کو اپنی رحمت کی آغوش میں جگہ عطا فرمائے گا۔

الحمد للہ عزوجل دعوت اسلامی کے مدنی ماحول میں دین کا علم بھی سکھایا جاتا ہے۔ اس کے ساتھ ساتھ خوف خدا عزوجل اور نیکیوں پر عمل کرنے کے فضائل بتلائے جاتے ہیں جس کی برکت سے بے شمار بھولے بھٹکے نوجوان سنتوں کے ایسے پیکر بن جاتے ہیں۔ کہ جب شادی کا موقع آتا ہے لڑکی والے آفر کرتے ہیں کہ ہم تمہیں کوٹھی کا رہی دیں گے۔ اچھی جگہ ملازمت بھی دیں گے صرف واڑھی منڈوا دو یا چھوٹی ہی کروادو۔ مگر اکثر اسلامی بھائی انکار کر دیتے ہیں۔ کہ ہمیں دنیا کا مال و زر نہیں چاہئے ہمیں تو سرکار ﷺ کی نگاہ کرم چاہئے۔ یہ ایمان کی پختگی اور خوف خدا عزوجل دعوت اسلامی سے وابستہ ہونے سے حاصل ہوتا ہے۔ اللہ عزوجل سے دعا ہے کہ دعوت اسلامی کے ماحول میں جینا مرنا نصیب ہو۔ آمین بجاہ النبی الامین ﷺ

☆.....☆.....☆.....☆

### نسخہ کیمیاء

نیکی کی دعوت عام کرنے کا ایک یہ بھی انداز ہے کہ اسلامی کتب عام کی جائیں۔ کہ جب تک یہ کتب باقی رہیں گی لوگ پڑھ کر فائدہ حاصل کرتے رہیں گے۔ ہمارے نامہ اعمال میں نیکیاں درج ہوتی رہیں گی۔ اور اگر انتقال بھی کر گئے تو مرنے کے بعد بھی نیکیوں میں اضافہ ہوتا ہی رہے گا۔ اگر آپ سمجھتے ہیں کہ اس پر فتن دور میں جبکہ بد عقیدگی کا سیلاب بڑھتا ہی چلا جا رہا ہے۔ اس کتاب کا عام ہونا بہت ضروری ہے۔ تو آئیے اس سلسلے میں ہم آپ سے تعاون کرنے کے لئے تیار ہیں۔ (۱) مختصر حضرات (۲) دینی محافل کا انعقاد کرنے والے افراد۔ اسکول و کالج۔ دینی مدارس۔ ایصالِ ثواب کی محافل پر تقسیم کرنے والے رعایتی قیمت پر کتاب خریدنے کیلئے درج ذیل نمبروں پر رابطہ کریں۔

0300-9461943, 0313-4018936, 0321-4027626



## حروف مقطعات

الْحَمْدُ لِلَّهِ رَبِّ الْعَالَمِينَ وَالصَّلَاةُ وَالسَّلَامُ عَلَى سَيِّدِ الْمُرْسَلِينَ

أَمَّا بَعْدُ فَاغُوْذِبِاَ لِلّٰهِ مِنَ الشَّيْطَانِ الرَّجِيْمِ بِسْمِ اللّٰهِ الرَّحْمٰنِ الرَّحِيْمِ

الْصَّلَاةُ وَالسَّلَامُ عَلَيْكَ يَا رَسُولَ اللَّهِ وَعَلَى الْإِكِّ وَأَصْحَبِكَ يَا حَبِيبَ اللَّهِ

الْصَّلَاةُ وَالسَّلَامُ عَلَيْكَ يَا نَبِيَّ اللَّهِ وَعَلَى الْإِكِّ وَأَصْحَبِكَ يَا نُوْرَ اللَّهِ

## فضائل درود شریف

حکایت میں آتا ہے کہ ایک نیک بندے کا انتقال ہو گیا۔ خواب میں اس سے پوچھا گیا۔ مَا فَعَلَ اللَّهُ بِكَ کہ اللہ عزوجل نے تیرے ساتھ کیا سلوک کیا۔ اس نے بتلایا میرے اوپر بڑی سختی ہوئی۔ جب تم مجھے قبر میں دفن کر کے چلے گئے۔ تو دو فرشتے منکر نکیر میری قبر میں داخل ہوئے۔ انھوں نے سوالات کی بوچھاڑ کر دی۔ مَنْ دِيْنُكَ ، مَا دِيْنُكَ ، وَمَا كُنْتَ تَقُولُ لِسَيِّدِي هَذَا الرَّجُلُ ۔ تیرا رب کون ہے؟ تیرا دین کیا ہے؟ تو اس ہستی کے بارے میں کیا کہا کرتا تھا؟ مجھے ان میں سے کسی سوال کا بھی جواب نہ آ سکا۔ قریب تھا کہ میری قبر میں دوزخ کی طرف سے کھڑکی کھول دی جاتی۔ اتنے میں ایک نورانی شکل والے بزرگ میرے اور فرشتوں کے مابین حائل ہو گئے۔ اور انہوں نے تمام سوالوں کے جواب بتلا دیئے۔ میں نے یہ جواب فرشتوں کو بتلائے۔ اس طرح انہوں نے مجھے کامیاب قرار دے دیا۔

میں نے نورانی شکل والے بزرگ سے پوچھا آپ اپنا تعارف کروائیں۔ آپ نے تو اس وقت میری مدد کی جب میرے ماں باپ میری اولاد میرا مال میرے کام نہ آیا۔ ان بزرگوں نے بتایا کہ تو دنیا میں سرکارِ دو عالم نور مجسم ﷺ پر درود شریف پڑھتا تھا۔ اللہ عزوجل نے اس درود پاک کو میری نورانی شکل میں تبدیل فرما کر تیری مدد کے لئے بھیجا ہے۔ پھر میں نے ان بزرگوں سے پوچھا میں مسلمان نہیں مرا تھا۔ کیا میں نماز روزے حج زکوٰۃ کی پابندی نہیں کرتا تھا۔ انھوں نے جواب دیا بے شک تو مسلمان تھا



اور نیک اعمال کی پابندی کرتا تھا مگر میرے اوپر جو سختی آئی اس کی صرف یہ وجہ تھی کہ تو اپنی زبان کی حفاظت نہیں کرتا تھا۔ انگلش کا محاورہ ہے Think before you speak پہلے تو لو پھر منہ سے بولو۔ یہ ساری سختی تجھ پر زبان کی حفاظت نہ کرنے کی وجہ سے آئی ہے۔ اللہ عزوجل ہمیں اپنی زبان کی حفاظت کرنے کی توفیق عطا فرمائے۔ اور کثرت کے ساتھ درود و سلام پڑھنے کی توفیق عطا فرمائے۔

دکھوں نے تم کو گھیرا ہے تو درود پڑھو      حاضری کی تمنا ہے تو درود پڑھو  
صَلُّوا عَلَى الْحَبِيبِ      صَلَّى اللَّهُ تَعَالَى عَلَى مُحَمَّدٍ ﷺ

## حروف مقطعات

قرآن مجید فرقان حمید میں کچھ سورتوں کی ابتداء میں یہ حروف لکھے ہوتے ہیں مثلاً ن۔ق۔یسین۔خم۔عسق۔الم۔کھٰی عَصّ الم ان کو حروف مقطعات کہتے ہیں یعنی جدا جدا پڑھے جانے والے حروف۔ مثلاً

اَلَمْ تَرَ كَيْفَ فَعَلَ رَبُّكَ بِاَصْحَابِ الْفِیْلِ (الفیل: پارہ ۳۰)  
ترجمہ کنزالایمان: اور اے محبوب کیا تم نے نہ دیکھا کہ تیرے رب نے ہاتھی والوں کے ساتھ کیا کیا۔

یہاں الم کو ملا کر پڑھا جائے گا۔ الم میں ملا کر نہیں بلکہ جدا جدا پڑھا جائے گا۔ الف۔لام۔میم۔اسی طرح مِیص میں کاف۔حا۔یا۔عین۔صاد۔ جدا جدا کر کے پڑھے جائیں گے۔ اس لئے ان کو صرف مقطعات کہا جاتا ہے۔ ان پر یہ ایمان رکھنا چاہئے کہ ان کا مطلب اللہ عزوجل اور اس کا رسول ﷺ جانتے ہیں۔ یہی وجہ ہے کہ جب آپ قرآن مجید ترجمہ والا دیکھیں تو ان الفاظ کے نیچے ترجمہ کی جگہ خالی چھوڑی ہوتی ہے یا پھر یہی الفاظ نیچے لکھ دیئے جاتے ہیں۔

کچھ علماء کرام نے اپنی عقل کے مطابق ان کا ترجمہ اور تفسیر بیان کی ہے۔ لیکن آخر میں انہوں نے لکھا کہ اس کا اصل مطلب اور مفہوم اللہ عزوجل اور اس کا رسول ﷺ جانتے ہیں



جن جن علماء کرام نے ان کی تفسیر بیان کی ہے۔ تو ان کی تحریر دیکھ کر ان کی محبت کا پتہ چلتا ہے۔ مثلاً اعلیٰ حضرت عظیم المرتبت الشاہ امام احمد رضا خان رحمۃ اللہ علیہ نے کھیمص کی تفسیر اس طرح بیان کی ہے۔

ک گیسوہ دھن ے ابرو آنکھیں عین کھیمص ان کا ہے چہرہ نور کا  
ان کو ان الفاظ میں اللہ عزوجل کے محبوب دانائے غیوب احمد مختار علیہ السلام کا چہرہ  
نظر آیا۔

ڈاکٹر اقبال کی سرکارِ دو عالم نور مجسم علیہ السلام سے والہانہ عشق اور محبت کا پتہ چلتا ہے  
آپ فرماتے ہیں۔

نگاہ عشق و مستی میں وہی اول وہی آخر

وہی یسین وہی طہ وہی ایمان وہی قرآن  
حقیقی بات بھی یہی ہے کہ عشق مصطفیٰ رکھنے والوں کو قرآن و حدیث میں  
سرکارِ علیہ السلام کی عظمتیں ہی عظمتیں نظر آتی ہیں۔

حضرت عائشہ صدیقہ رضی اللہ تعالیٰ عنہا سے کسی نے پوچھا کہ ہمیں سرکار  
علیہ السلام کا خلق بتائیں۔ تو انہوں نے ارشاد فرمایا کیا تو نے قرآن نہیں پڑھا۔ پورے کا  
پورا قرآن مجید میرے آقا علیہ السلام کا خلق ہی تو ہے۔ (مسند امام احمد بن حنبل جلد نمبر ۶  
صفحہ ۵۴، مسلم شریف جلد نمبر ۱ صفحہ ۱۵۶، ۱۵۷)

كَانَ خُلُقُهُ الْقُرْآنَ

سرکارِ علیہ السلام کا خلق قرآن ہے۔

خلق ایک صفت ہے تو جس محبوب علیہ السلام کی ایک صفت قرآن ہے۔ تو ان کی  
عظمتوں کا کون اندازہ کر سکتا ہے؟

اسی طرح سورۃ بقرہ کی ابتدائی آیت میں الہم۔ ہے۔ کچھ علمائے کرام فرماتے  
ہیں کہ اس سے مراد ال محمد علیہ السلام ہے۔ یعنی سرکارِ علیہ السلام کی اولاد مراد ہے۔

جبکہ بعض نے فرمایا کہ الف سے مراد اللہ عزوجل کی ذات اقدس مراد ہے۔ لام  
سے مراد جبریل علیہ السلام مراد ہیں۔ اور م سے مراد محمد علیہ السلام ہے۔ اس لئے کہ اللہ



عزوجل کے اسم کا پہلا حرف الف ہے اور جبریل علیہ السلام کا آخری حرف ل ہے اور محمد ﷺ کے اسم گرامی کا پہلا حرف میم ہے۔

عربی میں کا قائدہ ہے کہ اگر ایک بندہ دوسرے کو پیغام بھیجتا ہے تو پیغام بھیجنے والے کا پہلا حرف اور لے جانے والے کا آخری حرف اور جس کی طرف بھیجا جا رہا ہے اس کے نام کا پہلا حرف لکھ کر ظاہر کیا جاتا ہے۔ کہ اس کا بھیجنے والا کون ہے۔ پہنچانے والا کون ہے۔ اور جس کیلئے بھیجا گیا ہے وہ کون ہے۔

جس طرح مختلف ناموں کو مخفف کر کے لکھا جاتا ہے۔ انگریزی میں اس کو Abbreviations کہتے ہیں۔ جس طرح پاکستان ریلوے کو صرف PR سے ظاہر کیا جاتا ہے۔ اسی طرح آکسیجن کو O سے اور ہائیڈروجن کو H سے ظاہر کیا جاتا ہے۔ اسی طرح پیغام بھیجنے والے۔ پہنچانے والے۔ اور جس کی طرف بھیجا جا رہا ہے ان کو آسانی سے بیان کر دیا جائے۔

توالم سے مراد قرآن مجید فرقان حمید ہے۔ اس لئے کہ یہ پیغام الہی ہے۔ اس کو لانے والے جبریل علیہ السلام ہیں۔ وہ محمد مصطفیٰ ﷺ کی طرف بھیجا گیا ہے۔ لیکن اس کے باوجود یقین بھی رکھنا چاہئے کہ اس کا صحیح مطلب اور مفہوم اللہ عزوجل جانے یا اس کے بتائے سے محبوب ﷺ جانیں۔

## حکمت

سوال یہ پیدا ہوتا ہے کہ اس کو قرآن مجید کے ابتداء میں ہی تحریر کرنے کا مقصد کیا تھا۔ اس قسم کے سوالات ذہن میں پیدا ہونے کی دو وجوہات ہوتی ہیں۔ ایک تو اعتراض کی وجہ اور دوسری حکمت جاننے کے لئے۔ جہاں تک اعتراض کا تعلق ہے تو اللہ عزوجل کے کلام پر اعتراض کرنے سے ایمان کے برباد ہو جانے کا خدشہ ہے۔ اور جہاں تک حکمت دریافت کرنے کا تعلق ہے تو یہ اللہ عزوجل کی طرف سے بہت بڑا انعام ہے۔ اللہ عزوجل نے خود ارشاد فرمایا۔

حضرت معاویہ رضی اللہ عنہ سے روایت ہے کہ میں نے نبی ﷺ سے سنا کہ اللہ



عزوجل جس کی بھلائی چاہتا ہے اس کو اپنے دین کی سمجھ عطا فرماتا ہے (بخاری شریف جلد ۱ صفحہ ۱۶ مشکوٰۃ شریف)

اور میں تو بس تقسیم کرنے والا ہوں اور اللہ تعالیٰ عطا کرتا ہے۔ (مرقاۃ المصابیح جلد نمبر ۱ صفحہ ۲۵۰ مسلم شریف جلد نمبر ۱ صفحہ ۳۳۳)

واقعی یہ ایک بہت بڑا انعام ہے۔ کہ جب کوئی مسئلہ پیش ہوتا ہے تو بندہ اس میں غور کرتا ہے اور پھر جب اس پر حکمت ظاہر ہوتی ہے تو بہت مزہ آتا ہے۔ اور ایک روحانی سکون ملتا ہے جو کہ بہت دیر تک قائم رہتا ہے۔

جیسے حدیث مبارکہ کا مفہوم ہے کہ قیامت کے روز جب جنتی جنت میں چلے جائیں گے اور وہ جنت کی نعمتوں سے خوش ہوں گے لیکن ایک گروہ ایسا ہوگا کہ جو عرض کرے گا اے مالک و مولا ہمیں دنیا میں دوبارہ بھیج اور ہم تیری راہ میں لڑیں۔ اور گردن کٹائیں۔ جو مزہ تیری راہ میں جان دینے میں ہمیں آیا وہ تیری جنت میں نہیں آ رہا۔ یہ سوچ میں پڑ گئے کہ ایک انگلی کٹانے میں بڑی تکلیف ہوتی ہے تو سر کے کٹ جانے میں کتنی تکلیف ہوتی ہوگی۔ اور اگر تکلیف ہوتی ہوگی تو یہ دوبارہ مطالبہ کیوں کریں گے۔ اس سوچ میں سو گئے تو اشارہ ہوا کہ تمہارا جواب سورۃ یوسف میں موجود ہے۔ کہ حضرت یوسف علیہ السلام کا دیدار کرتے ہوئے مصر کی عورتوں نے اپنے ہاتھ کاٹ لئے۔ اور ان کو تکلیف نہ ہوئی۔ کیونکہ دیدار یوسف علیہ السلام ہو رہا تھا۔ اور جب بندہ رب کے راستے میں اپنی جان کا نذرانہ پیش کرتا ہے تو اس وقت اس کو یوسف علیہ السلام کے خالق کا دیدار ہو رہا ہوتا ہے۔ ظاہر ہے جب اس حکمت کا پتہ چلا تو کتنی خوشی ہوئی ہوگی۔ اور کتنا قلبی سکون ملتا ہوگا؟ تو اسی طرح دین کے معاملات میں غور و فکر کرنا کچھ جاننے کی نیت سے یہ بہت بڑا انعام ہے۔ اللہ عزوجل یہ سعادت ہمیں بھی عطا فرمائے۔

حروف مقطعات میں ایک حکمت تو یہ نظر آتی ہے کہ سرکارِ دو عالم نور مجسم ﷺ کے پیش نظر قیامت کے حالات تھے۔ اس لئے کہ اللہ عزوجل نے اپنے پیارے حبیب ﷺ کو اولین والآخرین کے تمام علوم عطا فرما دیئے۔ بلکہ سرکارِ ﷺ کے غلام در غلام



اور ان کے بھی غلاموں کے غلام حضور سیدنا عبدالقادر جیلانی المعروف غوث اعظم رحمۃ اللہ علیہ ارشاد فرماتے ہیں۔

نَظَرْتُ إِلَى بِلَادِ اللَّهِ جَمْعًا كَخَزَائِنٍ عَلَى حُكْمِ اتِّصَالِ

ترجمہ: میں اللہ عزوجل کے تمام شہروں کو اس طرح دیکھتا ہوں کہ جیسے میری ہتھیلی پر رائی کا دانہ۔

تو یہ شان ہے خدمت گاروں کی سردار کا عالم کیا ہو گا اور کوئی غیب کیا تم سے نہاں ہو بھلا جب خدا ہی نہ چھپا تم پہ کروڑوں درود سر کا ﷺ کے پیش نظر ایسے افراد تھے جنہوں نے قرب قیامت ایسی باتیں کرنی تھیں۔ کہ قرآن مجید کو بغیر سمجھے پڑھنے سے کوئی فائدہ نہیں ہوتا۔ اس طرح ایصال ثواب کے لئے قرآن خوانی کرواتے ہیں۔ ان کا کوئی فائدہ نہیں ہوتا۔ افسوس صد کروڑ افسوس کہ کچھ نیک لوگ بھی ان کی باتوں میں آکر نیکیوں سے ہاتھ کھینچ لیتے ہیں تو ان کے پاس اس کی دلیل یہ ہے کہ قرآن پاک ایک نسخہ ہے۔ جس طرح ڈاکٹر مریض کو نسخہ لکھ کر دے۔ جس میں تحریر ہو کہ صبح P.C.M کھانی ہے۔ دوپہر میں Septon اور شام کو ڈسپرین کھانی ہے۔ اب دوائی استعمال کرنے کی بجائے نسخہ پڑھتا ہے۔ تو کیا اس مریض کا مرض دور ہو جائے گا؟ بالکل بھی نہیں۔ مریض کو نسخہ پڑھنے پر کوئی فائدہ نہیں ہوگا۔ وہ کہتے ہیں کہ بالکل اسی طرح قرآن مجید بھی ایک نسخہ ہے۔ اس کو سمجھو اس میں جو کچھ تحریر ہے۔ اس پر عمل کرو گے تو فائدہ ہوگا۔ ورنہ اس کی تلاوت کرنے کا کوئی فائدہ نہ ہوگا۔

## قرآن مجید کو ڈاکٹری نسخہ مت سمجھو

یہ زیادتی ہے اس کی چند ایک وجوہات ہیں۔

۱۔ ڈاکٹری نسخے کا گھر میں ہونا باعث رحمت نہیں۔ جب کہ قرآن مجید فرقان حمید کا گھر میں موجود ہونا باعث رحمت ہے۔ دیکھو فرعون نے خدائی کا دعویٰ کیا تھا مگر اس پر عذاب اس کے گھر میں نہیں آیا بلکہ اس وقت عذاب آیا جب وہ گھر سے باہر تھا۔ اس کی



وجہ یہ بتائی گئی کہ اس کے دروازے پر بسم اللہ الرحمن الرحیم لکھا ہوا تھا۔ جس کی برکت سے گھر میں عذاب نہیں آتا تھا۔

۲۔ ڈاکٹری نسخہ پڑھ کر دم کرنے سے مرض دور نہیں ہوتا۔ جب کہ قرآن مجید کی آیات تلاوت کرنے کے بعد دم کرنے سے مرض دور ہو جاتے ہیں۔

وَنُزِّلَ مِنَ الْقُرْآنِ مَا هُوَ شِفَاءٌ وَرَحْمَةٌ لِّلْمُؤْمِنِينَ ۝

(بنی اسرائیل: ۸۲ پارہ ۱۵)

ترجمہ کنزالایمان: اور ہم قرآن میں اتارتے ہیں وہ چیز جو ایمان والوں کے لئے شفاء اور رحمت ہے۔

۳۔ ڈاکٹری نسخے کا دیکھنا ثواب نہیں جبکہ قرآن پاک کا دیدار بھی ثواب حاصل کرنے کا ذریعہ ہے۔

۴۔ سرکارِ دو عالم ﷺ نے ارشاد فرمایا کہ آلم ایک حرف نہیں بلکہ الف علیحدہ ہے لام علیحدہ اور میم علیحدہ ہے۔ جو کوئی الم تلاوت کرتا ہے۔ اللہ تعالیٰ اس کو تیس ٹیکوں کا ثواب عطا فرماتا ہے۔

حالانکہ نبی پاک ﷺ آلم کی بجائے کُتِبَ یا ذلک بھی ارشاد فرما سکتے تھے۔ جبکہ کاف علیحدہ تا علیحدہ با علیحدہ ہے۔ سرکارِ دو عالم نور مجسم ﷺ کے نزدیک قرب قیامت ظاہر ہونے والا فتنہ تھا اس لئے الف لام میم ہی ارشاد فرمایا۔ کہ اس کا مطلب اور مفہوم میرے امتی سمجھتے نہیں ہونگے اس کے باوجود ان کو تلاوت کرنے کا ثواب ملے گا۔ تو قرآن مجید بغیر سمجھے پڑھنا بھی ثواب ہے۔ جو یہ سمجھتے ہیں کہ بغیر سمجھے پڑھنے کا کوئی ثواب نہیں ملتا ہے کیا وہ حروف مقطعات کی تلاوت نہیں کرتے۔ ضرور کرتے ہیں جس طرح ان کلمات کو بغیر سمجھے پڑھنے کا ثواب ملتا ہے۔ اسی طرح قرآن مجید کے دوسرے الفاظ بھی بغیر سمجھے پڑھنا ثواب ہے۔

دوسری وجہ یہ بھی ہے کہ قرآن پاک کو سمجھنے کے لئے ابتداء پڑھنے سے ہی ہوگی۔ جو قرآن کو پڑھنا ہی نہیں جانتا وہ سمجھے گا کیسے۔ لہذا اس کو پہلی سیڑھی پر قدم رکھنے دیں اور پھر دوسری کی طرف رغبت دلائی جائے۔



جیسے کچھ لوگ کہتے ہیں کہ نماز پڑھنے کا کوئی فائدہ نہیں ہوتا۔ فلاں بندہ اتنے عرصے سے نماز پڑھتا ہے۔ مگر پھر بھی جھوٹ، غیبت، چوری، وعدہ خلافی وغیرہ وغیرہ گناہوں میں مبتلا ہے۔ حالانکہ قرآن مجید فرقان حمید میں اللہ عزوجل نے ارشاد فرمایا۔

إِنَّ الصَّلَاةَ كُنْهِيَ عَنِ الْفَحْشَاءِ وَالْمُنْكَرِ ط (العنکبوت: ۴۵ پارہ ۲۱)

بے شک نماز منع کرتی ہے بے حیائی اور برے کاموں سے۔

جو بندہ یہ کہتا ہے کہ نماز برائیوں سے نہیں روکتی وہ قرآن مجید کی آیت کی خلاف ورزی کر رہا ہے۔ اور قبلہ کاظمی شاہ صاحب رحمۃ اللہ علیہ نے کیا خوب ارشاد فرمایا ہے۔ احمد سعید کاظمی شاہ صاحب رحمۃ اللہ علیہ ارشاد فرماتے ہیں۔ کہ نماز انسان کو برائی سے روکتی ہے اس میں شک و شبہ نہیں کرنا چاہئے۔ اس لئے کہ جتنی دیر بندہ نماز پڑھتا رہتا ہے اتنی دیر تو برائیوں سے رکا رہتا ہے۔ یہ بات بھی بالکل درست ہے کہ دوران نماز نہ بندہ چوری کر رہا ہے۔ نہ غیبت نہ وعدہ خلافی غرضیکہ تمام برائیوں سے بچا رہتا ہے۔ تو یہ نماز کی وجہ سے ہے۔ اگر آپ اس کو نماز سے روک دو گے تو وہ یہ وقت بھی برائی میں گزارے گا۔ جو اس نے نماز میں گزارا ہوگا۔ لہذا اس کو نماز سے منع نہیں کرنا چاہئے۔ ہاں برائیوں سے منع ضرور کرنا چاہئے۔ اور وہ بھی حکمت عملی سے۔

اسی طرح قرآن مجید کی تلاوت کرنا باعث ثواب ہے۔ جو قرآن پڑھ رہا ہے اسے اس اچھے کام سے روکا نہ جائے۔ بلکہ اسے مزید آگے پڑھنے کے لئے قرآن پاک کو سمجھنے والا ذہن دیا جائے۔ تاکہ وہ اس میں مزید ترقی کرے۔

قرآن مجید نسخہ کیما ہے اس کو پڑھنا بھی ثواب ہے پڑھنا بھی ثواب ہے۔

خَيْرُكُمْ مَنْ تَعَلَّمَ الْقُرْآنَ وَعَلَّمَهُ

تم میں سے بہترین شخص وہ ہے جو قرآن پڑھتا ہے اور پڑھاتا ہے۔

اس کا سمجھنا بھی ثواب ہے اور سمجھانا بھی ثواب۔ اس پر عمل کرنا اور دوسروں کو رغبت دلانا بھی باعث نجات ہے۔ بلکہ اس کو دیکھنا بھی ثواب ہے۔ اس کو پڑھ کر دم کرنا شفاء کا باعث ہے۔



## غرور اور تکبر کا علاج

علم دین حاصل کرنا ہر مسلمان مرد و عورت پر فرض ہے۔ علماء کرام فرماتے ہیں کہ روزمرہ زندگی میں پیش آنے والے مسائل کے بارے میں علم ہونا ہر مسلمان مرد و عورت کے لئے فرض ہے۔ جبکہ عالم دین ہونا فرض کفایہ ہے۔ کہ اگر بستی میں ایک بھی عالم دین ہوگا تو فرض ادا ہو جائے گا۔ ورنہ سارے بستی والے مجرم کہلائیں گے۔ علم دین حاصل کرنا بڑی فضیلت کا باعث ہے۔ لیکن علم اور انسان کے اندر غرور و تکبر نہ آئے یہ بڑا مشکل کام ہے۔ جبکہ غرور و تکبر انسان کو کفر کی حد تک پہنچا دیتا ہے۔

أَبَى وَاسْتَكْبَرُوا وَكَانَ مِنَ الْكَافِرِينَ (البقرہ: ۳۴ پارہ ۱)

ترجمہ کنزالایمان: منکر ہوا اور غرور کیا اور کافروں میں ہو گیا۔

شیطان کے پاس علم بھی تھا اور ریاضت بھی۔ مگر غرور و تکبر کی وجہ سے راندہ

در رگاہ ہو گیا۔

تکبر سے مراد ہے انسان اپنے آپ کو دوسروں سے اعلیٰ سمجھنا شروع کر دے۔ اور پھر سمجھے کہ لوگ میری وجہ سے زندہ ہیں۔ اگر میں نہ ہوتا تو یہ لوگ جاہل ہی رہتے۔ عذاب کے مستحق بن جانے تھے۔ اگر یہ جنت میں جائیں گے تو میری وجہ سے جائیں گے۔ یہ سب جاہل ہیں میں بڑا علم والا ہوں۔ وغیرہ وغیرہ ایسی باتیں عموماً علمائے سوء کے دل میں پیدا ہو جاتی ہیں۔ اور پھر وہ ڈیمانڈ بھی کرتے ہیں کہ ہماری عزت ہونی چاہئے۔ ہم جب مجلس میں آئیں تو کھڑے ہو کر ہمارا استقبال ہونا چاہئے۔ ہمارے سامنے لوگ دست بستہ کھڑے رہنے چاہئیں۔ ہماری ہر بات پر امن کہی جائے۔ اگر کوئی ٹوک دے تو سچ پا ہو جاتے ہیں۔ یہ سب غرور و تکبر کی علامتیں ہیں۔

حدیث شریف میں ہے کہ بندہ یہ چاہے کہ لوگ کھڑے ہو کر میرا استقبال کریں

تو وہ اپنا ٹھکانہ جہنم سمجھے۔

خدا جب حسن دیتا ہے تو نزاکت آئی جاتی ہے۔



اسی طرح جب علم آجائے تو غرور و تکبر بھی آتی جاتا ہے۔ وہ ہزاروں میں چند ایک ہی ہونگے جن میں علم بھی ہے اور پھر بھی عاجزی کے پیکر بنے رہتے ہیں۔

علمائے کرام کا غرور و تکبر ختم کرنے کے لئے حروف مقطعات رکھے گئے ہوں۔ اور ایک وجہ یہ بھی ہو سکتی ہے کہ علم کے دعوے کرنے والوں کا غرور و تکبر ختم کرنے کے لئے حروف مقطعات رکھے گئے ہوں کہ ایک بندہ اپنے آپ کو بہت بڑا سائنسدان، نقطہ دان، باریک بین اور علم کے سمندر میں غوطہ لگانے والا ظاہر کرے اب اس کے اندر سے تکبر اس طرح نکلے گا۔ کہ وہ اپنے نفس سے کہے گا تو بڑا علم والا۔ ڈاکٹر۔ سائنسدان بنا بیٹھا ہے جبکہ تجھے تو صرف آلم کا ترجمہ نہیں آتا۔ ڈاکٹر ہے تو کا ہے کا انجینئر یا سائنسدان ہے تو کا ہے کا کہ تجھے توق۔ ص۔ حلم۔ ظلم کا ترجمہ نہیں آتا۔

تو حروف مقطعات میں ایک حکمت یہ بھی ہو سکتی ہے کہ علمائے کرام کے دل سے غرور و تکبر آنے نہ دیا جائے۔

قبلہ ابوالبرکات سید احمد شاہ صاحب رحمۃ اللہ علیہ سے کسی نے کہا حضرت صاحب آپ کو مبارک ہو آپ مفتی اعظم پاکستان بن گئے۔ آپ رحمۃ اللہ علیہ ارشاد فرماتے بھائی لوگ کہتے ہیں باقی میں تو ابھی طالب علم ہی ہوں۔

اگر ایک بندہ ایم اے کی ڈگری حاصل کر چکا ہو اور اسے کہا جائے کہ تم نے اول یعنی پہلی جماعت والے بچے کو پڑھانا ہے۔ تو وہ اپنی توہین سمجھے گا پڑھانے سے انکار کر دے گا۔ لیکن یہ بات قبلہ ابوالبرکات سید احمد شاہ صاحب میں دیکھی کہ اگر کسی نے کہا میں آپ سے کریمہ یا نام حق پڑھنا چاہتا ہوں تو آپ نے انکار نہیں کیا۔ بلکہ فرمایا تم وقت نکالو میں پڑھانے کے لئے تیار ہوں۔

اس طرح آپ نے کبھی اپنا دروازہ سانکوں کے لئے بند نہیں کیا۔ جب چاہو مسئلہ پوچھنے چلے جاؤ کوئی پہرے دار نہیں ہوتا تھا۔ اور جب سوال پوچھنا شروع کر دو تو ایک مسئلہ کے بدلے کئی مسئلے بیان فرما دیتے تھے بلکہ پوچھنے والا تھک جاتا بتانے والے نہیں تھکتے تھے۔

علم دین بھی تھا اور پھر اس پر عمل کرتے تھے۔ سنت رسول اللہ ﷺ سے اس قدر محبت تھی کہ ایک مرتبہ کھانے کے دوران کسی نے بائیں ہاتھ سے پانی پینا چاہا۔ آپ رحمۃ اللہ علیہ



نے فوراً ہاتھ پکڑ لیا اور فرمایا بھائی کیا تمہیں علم نہیں کہ دائیں ہاتھ سے کھانا چینا سرکارِ دو عالم نور مجسم علیہ السلام کی سنت ہے۔ اور بائیں ہاتھ سے کھانا شیطان کا طریقہ ہے۔ اس شخص نے جواب دیا۔ شاہ صاحب دائیں ہاتھ کو سالن لگا ہوا تھا اگر دائیں ہاتھ سے گلاس پکڑتا تو گلاس خراب ہو جاتا تھا۔ اس لئے بائیں ہاتھ سے پکڑ کر پانی پینے لگا تھا۔ ہمارے جیسے ہوتے تو خوش ہو جاتے بڑا اچھا کیا۔ گلاس کی حفاظت کی۔ لیکن جن کے دل میں عشقِ مصطفیٰ صلی اللہ علیہ وسلم ہو وہ ایسی سوچ نہیں رکھتے۔ قبلہ سید ابوالبرکات سید احمد شاہ صاحب رحمۃ اللہ علیہ ارشاد فرمانے لگے۔ بھائی اگر تو دائیں ہاتھ سے گلاس پکڑ کر پانی پئے گا تو گلاس خراب ہو جائے گا جو کہ دخل سکتا ہے۔ جو بائیں ہاتھ سے پانی پئے گا اس کی وجہ سے جو دل پر داغ لگے گا وہ نہیں دخل سکتا۔ اسی طرح قبلہ سید احمد سعید کاظمی شاہ صاحب رحمۃ اللہ علیہ آپ کا تکیہ کلام بھی مولانا تھا۔ مخاطب کو مولانا کہہ کر پکارتے تھے۔ اتنا علم ہونے کے باوجود زبان سے میں کا لفظ نہیں نکالتے تھے۔ ہمارے پاس کچھ بھی نہیں ہوتا پھر بھی میں میں کرتے نہیں تھکتے۔ اور جو بھرے ہوئے ہوتے ہیں وہ خاموش رہتے ہیں۔

کہہ رہا ہے جوش دریا سے سمندر کا سکوں

جتنا جس کا ظرف ہے اتنا ہی وہ خاموش ہے

قبلہ کاظمی شاہ صاحب رحمۃ اللہ علیہ کے ایک مرید نے یہ بات کسی سے کہی کہ کاظمی شاہ صاحب رحمۃ اللہ علیہ زبان سے میں کا لفظ نکالنے سے گریز کرتے ہیں۔ اس نے کہا اگر میں ان کی زبان سے میں کا لفظ نکلوں تو پھر۔ ان کے مرید نے کہا اگر نہ نکلوں تو تمہیں ان کا مرید ہونا پڑے گا۔ وہ اس بات پر راضی ہو گیا۔ اتفاق سے قبلہ کاظمی شاہ صاحب کا اسی

گاؤں میں بیان تھا۔ دوران بیان اس نے ایک رقعہ بھیجا جس میں تحریر تھا کہ شیطان نے کیا کہا جس کی وجہ سے وہ راندہ درگاہ ہو گیا؟ قبلہ کاظمی شاہ صاحب رحمۃ اللہ علیہ نے رقعہ پڑھا تو ہوڑی دیر خاموش ہو گئے۔ پھر ارشاد فرمایا بھائی یہ رقعہ کس نے بھیجا ہے۔ اور وہ بندہ جلدی سے کھڑا ہو گیا اور کہنے لگا جی میں نے لکھا ہے۔ آپ رحمۃ اللہ علیہ نے جواب دیا بھی شیطان نے بھی یہی کہا تھا۔ وہ بندہ اسی وقت مرید ہو گیا۔ دعا ہے کہ اللہ عز و جل ہمیں علم دین سے نوازے اور ہمارے دلوں سے غرور و تکبر کو دور رکھے۔ ہمیں عاجزی کا پیکر بنائے رکھے۔



## بے مثل قربانی

الْحَمْدُ لِلَّهِ رَبِّ الْعَالَمِينَ وَالصَّلَاةُ وَالسَّلَامُ عَلَى سَيِّدِ الْمُرْسَلِينَ  
 أَمَا بَعْدُ فَأَعُوذُ بِاللَّهِ مِنَ الشَّيْطَانِ الرَّجِيمِ بِسْمِ اللَّهِ الرَّحْمَنِ الرَّحِيمِ  
 الصَّلَاةُ وَالسَّلَامُ عَلَيْكَ يَا رَسُولَ اللَّهِ وَعَلَى الْإِلَهِ وَأَصْحَبِكَ يَا حَبِيبَ اللَّهِ  
 الصَّلَاةُ وَالسَّلَامُ عَلَيْكَ يَا نَبِيَّ اللَّهِ وَعَلَى الْإِلَهِ وَأَصْحَبِكَ يَا نَوْرَ اللَّهِ

### فضائل درود شریف

نبی پاک ﷺ کے ایک صحابی رضی اللہ عنہ پر چوری کا الزام لگا۔ تحقیقات کے بعد حکم دیا گیا کہ اس کا ہاتھ کاٹ دیا جائے۔ اتنے میں ایک اونٹ جو کہ قریب کھڑا تھا بول اٹھا کہ اس کا ہاتھ نہ کاٹا جائے یہ چور نہیں۔ مقدمہ سرکار ﷺ کی بارگاہ میں پیش ہوا۔ نبی پاک ﷺ نے ارشاد فرمایا اونٹ نے سچ کہا۔ یہ چور نہیں ان کا ہاتھ نہ کاٹا جائے۔ اس صحابی رضی اللہ عنہ کو بری کر دیا گیا۔ پھر نبی پاک ﷺ نے پوچھا اے میرے صحابی رضی اللہ عنہ تو کون سا عمل کرتا ہے جس کی بدولت اللہ عزوجل نے تجھے دنیا کی رسوائی سے بچالیا۔ اس نے جواب دیا یا رسول اللہ ﷺ اور تو میں کچھ نہیں جانتا لیکن میں آپ ﷺ پر روزانہ 100 مرتبہ درود پاک کے گجرے نچھاور کرتا ہوں۔ پیارے آقا ﷺ نے ارشاد فرمایا۔ اے میرے صحابی رضی اللہ عنہ جس طرح اس درود پاک کی برکت سے اللہ عزوجل نے تجھے دنیا کی رسوائی سے بچالیا۔ اسی طرح اللہ عزوجل تجھے آخرت کی ذلت اور رسوائی سے بھی بچائے گا۔ (سعادة الدارين صفحہ ۱۳۷)

نزہۃ المجالس میں اتنا زائد ہے کہ حضور ﷺ نے اسے فرمایا اے میرے پیارے صحابی جب تو ہل صراط سے گزرے گا تو تیرا چہرہ ایسے چمکے گا جیسے چودھویں رات کا چاند چمکتا ہے۔ (نزہۃ المجالس جلد نمبر ۲ صفحہ ۱۰۶)

صَلُّوْا عَلَی الْحَبِیْبِ صَلَّى اللّٰهُ تَعَالٰی عَلَیْ مُحَمَّدٍ (ﷺ)



## حالات انسان کو چور بنا دیتے ہیں

پیارے اسلامی بھائیو! ہمیں علم ہے کہ چوری نہیں کرنی چاہئے۔ رشوت لینا سودی کاروبار کرنا۔ والدین کی نافرمانی کرنا۔ ملاوٹ کرنا یہ گناہ ہیں۔ ان سے اللہ عزوجل ناراض ہوتا ہے۔ اور قیامت کے روز انسان کے لئے ندامت کا باعث بن سکتے ہیں۔ لیکن اس کے باوجود جب گھر میں بچے بھوکے ہوں۔ پیاس سے بلک رہے ہوں۔ یا گھر میں بیماری یا گھر میں فوتگی ہو جائے۔ بہت کم افراد ہوتے ہیں جو اس موقع پر ثابت قدم رہتے ہیں۔ اکثر حالات کی وجہ سے برائی کرنے پر آمادہ ہو جاتے ہیں۔

جب فوجیں آپس میں لڑ رہی ہوں تو کوشش کی جاتی ہے کہ فوج کی سپلائی لائن کاٹ دی جائے۔ یعنی جس راستے سے فوج کو خوراک اور اسلحہ پہنچایا جاتا ہے۔ اس راستے کو کاٹ دیا جائے۔ اب بھوکے فوج خوراک اور ہتھیار کے بغیر کب تک لڑے گی۔ آخر ہتھیار پھینک دے گی۔

لیکن حضرت امام عالی مقام سید الشہداء حضرت امام حسین رضی اللہ عنہ کی بے مثل قربانی پر غار ہو جائیں۔ کہ آپ رضی اللہ عنہ نے ارشاد فرمایا کہ یہ میرا ہاتھ جو حضرت ابوبکر صدیق حضرت عمر فاروق، حضرت عثمان غنی، حضرت علی اور امام حسن رضوان اللہ علیہم اجمعین کے پاکیزہ ہاتھوں میں گیا ہے۔ میں اس کو ہرگز یزید پلید کے ہاتھوں میں نہیں دوں گا۔

آپ کو اپنے موقف سے دستبردار کرنے کے لئے آپ کا پانی، خوراک، سپلائی لائن سب کچھ کاٹ دیا تا کہ یہ حالات سے مجبور ہو کر یزید کی بیعت پر آمادہ ہو جائیں حالانکہ گھر میں حضرت زین العابدین علیہ السلام بیمار ہیں۔ آپ کے ننھے منے شہزادے علی اصغر رضی اللہ عنہ جو کہ ابھی گود میں ہیں۔ پیاس سے تڑپ رہے ہیں۔ اس کے باوجود حضرت امام حسین رضی اللہ عنہ اپنے موقف پر ڈٹے ہوئے ہیں۔

انسان کے ثابت قدم رہنے کی ایک وجہ اور بھی ہوتی ہے۔ کہ اس کی پشت (Back) مضبوط ہو۔ یعنی اس کے بھائی۔ بیٹے۔ بھانجے جوان ہوں۔ تو اس وجہ سے



بھی اپنے ارادے پر ثابت قدم رہتا ہے۔ اور اگر یہ سہارے ٹوٹ جائیں تو ٹھہرنا بت قدم رہنا مشکل ہو جاتا ہے۔ ان حالات کے پیش نظر انسان کبہر و مانر Compromise کرنے پر آمادہ ہو جاتا ہے۔ لیکن امام عالی مقام حضرت امام حسین رضی اللہ عنہ کی استقامت پر قربان جائیں۔ سپلائی لائن کٹ گئی تین دن گزر گئے گھر میں کھانے اور پینے کے لئے کچھ بھی نہیں آسکا۔ گھر میں بیماری بھی ہے مگر سہارے حضرت علی اکبر۔ قاسم۔ عباس۔ علمبردار عون و محمد رضوان اللہ علیہم اجمعین شہید ہو گئے۔ کود کا پھل علی اصغر رضی اللہ عنہ بھی شہید ہو گیا۔ اس کے باوجود حضرت امام حسین رضی اللہ عنہ اپنے موقف سے دستبردار نہیں ہوئے۔ اور نہ ہی تقیہ کیا ہے کہ چلو دلی طور پر بیعت کر لو یا اوپر سے مان لو اور دل سے انکار ہی رہے۔ ایسا ہرگز نہیں کیا۔

آخر میں خود سوار ہو کر میدان کربلا میں تشریف لاتے ہیں۔ اور ایک خطبہ ارشاد فرماتے ہیں اس لئے کہ کل کوئی یہ نہ کہہ سکے کہ ہمیں تو معلوم ہی نہیں تھا۔ کہ یہ کون ہیں۔ آپ رضی اللہ عنہ نے خطبے میں ارشاد فرمایا اے لوگو جانتے ہو میں کون ہوں۔ میرا نام حسین رضی اللہ عنہ ہے۔ میری ماں حضرت سیدہ فاطمہ خاتون جنت رضی اللہ عنہا ہیں۔ میرے والد صاحب جن کا نام علی شیر خدا رضی اللہ عنہ ہے۔ اور بھائی کا نام حضرت حسن رضی اللہ عنہ ہے۔ میں اسی کا لواں ہوں جس کے تم امتی ہو۔ جس کا کلمہ پڑھ کر تم مسلمان ہوئے۔ کل قیامت کے روز انہیں کی شفاعت کی تمہیں امید ہے۔ میں وہی ہوں جن کی خاطر پیارے آقا ﷺ سجدے طویل کر دیا کرتے تھے۔ میں وہی ہوں جن کو سر کا ﷺ اپنے کندھوں پر سوار کیا کرتے تھے۔ میری خاطر جنت سے جوڑا منگوایا گیا۔ میری خاطر خطبے کو چھوڑ کر سہارا دیا تھا۔ اور ارشاد فرمایا تھا حسین میرے جگہ کا کھڑا ہے۔ حسین مجھ سے ہے اور میں حسین سے ہوں۔ مجھے ہی جنت کے نوجوانوں کا سردار قرار دیا گیا۔ میں سر کا ﷺ کی آل سے ہوں۔ آج تم خاندان نبوت ﷺ و ستم ڈھار ہے ہو۔ قیامت کے روز کیا جواب دو گے۔

یہ بیانیوں نے کہا اے حسین رضی اللہ عنہ ہم کچھ نہیں جانتے ہمارا ایک ہی مطالبہ ہے کلمہ شہید کی بیعت کر لو۔ تمہارے لئے تمام سہولتیں حاضر ہیں۔ دولت عہدے بھی



حاضر ہیں۔ لیکن حضرت امام حسین رضی اللہ عنہ نے ارشاد فرمایا کہ اگر آج میں ایک فاسق و فاجر کی بیعت کر لوں۔ تو یہ سلسلہ جاری ہو جائے گا اس طرح اسلام کی اصل صورت باقی نہ رہے گی۔ میں اپنی جان نثار کر دوں گا مگر نانا کے دین پر حرف نہیں آنے دوں گا۔ یہ کہہ کر آپ میدان کربلا میں کوفیوں پر حملہ آور ہوئے ہیں۔ بے شماروں کو اصل جہنم کیا۔ پھر آواز آئی کہ ان پر چاروں طرف سے تیروں سے حملہ کرو۔ پس آپ رضی اللہ عنہ پر تیروں کی بارش ہوئی۔ زخموں کی تاب نہ لاتے ہوئے آپ زمین پر تشریف لے آئے۔ شمر بد بخت بڑھ کر آپ کے سینے پر سوار ہو جاتا ہے۔ اور آخری خواہش پوچھتا ہے آپ نے ارشاد فرمایا کہ مجھے دو رکعت نماز ادا کرنے کی اجازت دی جائے۔ آپ علیہ السلام نے نماز کی نیت کی جب سجدے میں سر رکھا تو اس بد بخت نے پیچھے سے وار کیا آپ کے سر کو تن سے جدا کر دیا۔ اِنَّا لِلّٰہِ وَاِنَّا اِلَیْہِ رَاجِعُونَ۔

فتح کی خوشی میں نعرے بلند کئے گئے آپ کے سر کو نیزے پر بلند کیا گیا کہ تاکہ لوگوں کو پتہ چل جائے کہ ہم جیت گئے ہیں۔ حالانکہ وہاں لڑائی تو صرف اس بات کی تھی کہ وہ کہتے تھے کہ بیعت کر لو اور آپ نے ارشاد فرمایا میں بیعت نہیں کروں گا۔ یزید نے اپنی بات منوانے کے لئے ظلم و ستم کے پہاڑ توڑ دیئے۔ سب کچھ کرنے کے باوجود وہ اپنے مقصد میں کامیاب نہ ہو سکا۔ اور حضرت امام حسین رضی اللہ عنہ سب کچھ لٹانے کے باوجود اپنے موقف سے دستبردار نہیں ہوئے۔ تو حقیقت میں یزید ہار گیا۔ اور امام عالی مقام حضرت امام حسین سب کچھ لٹا کر بھی جیت گئے۔ اور اہل نظر نے بتلایا کہ جو جیت جاتا ہے سراسی کا بلند ہوتا ہے۔ دیکھو آج سرکس کا بلند ہے وہ حضرت حسین رضی اللہ عنہ کا ہی ہے۔

حضرت امام عالی مقام رضی اللہ عنہ کی شہادت سے ہمیں عبرت کے بے شمار مدنی پھول حاصل ہوتے ہیں۔

۱۔ اگر تم حق پر ہو تو ڈٹ جاؤ۔ اگر اس راستے میں تم ہار بھی گئے تو پھر بھی کامیاب ہو گئے۔ قرآن مجید فرقان حمید میں ارشاد رب العالمین ہے۔

اِنَّ الدِّیْنَ لَفِ لَوْ رَبُّنَا اللّٰہُ ثُمَّ اسْتَظْهَرُوْا تَنْزِلُ عَلَیْہِمُ الْمَلٰٓئِکَةُ اِلَّا



تَحَافُظُوا وَلَا تَحْزَنُوا وَابْشِرُوا بِالْجَنَّةِ الَّتِي كُنتُمْ تُوعَدُونَ ۝ (حلم السجدة

: ۳۰ پارہ ۲۱)

ترجمہ کنزالایمان: بے شک وہ جنہوں نے کہا ہمارا رب اللہ ہے۔ پھر اس پر قائم رہے۔ ان پر فرشتے اترتے ہیں۔ کہ نہ ڈرو اور نہ غم کرو اور خوش رہو اس جنت پر جس کا تمہیں وعدہ دیا جاتا تھا۔

پیارے اسلامی بھائیو افسوس آج اگر کوئی ماحول کی برکت سے داڑھی رکھ لیتا ہے۔ سر پر عمامے کا تاج سجالیتا ہے۔ تو پھر مخالفت شروع ہو جاتی ہے۔ ہونا تو یہ چاہئے کہ ہم حق پر ہیں ہم ڈٹ جائیں۔ لیکن بعض اوقات دیکھنے میں آیا ہے کہ داڑھی منڈوا دیتے ہیں۔ عمامہ شریف اتار دیتے ہیں۔

حضرت بلال حبشی رضی اللہ عنہ کلمہ پڑھتے ہیں تو ظلم و ستم کے پہاڑ توڑے جاتے ہیں۔ مگر آپ رضی اللہ عنہ استقامت کے پہاڑ ثابت ہوتے ہیں۔ یہاں تک کہ لوگ کہتے ہیں کہ بلال رضی اللہ عنہ کلمہ پڑھ کر تمہیں کیا ملا۔ جب سے مسلمان ہوئے ہو تکلیفوں پر تکلیفیں آرہی ہیں۔ تم کلمہ پڑھنا ہی چھوڑ دو یا پھر اللہ عزوجل سے دعا کرو کہ وہ تمہیں ان ظالموں سے نجات عطا فرمائے۔ یا پھر ان ظالموں کو ہی تباہ و برباد کر دے۔ آپ رضی اللہ عنہ نے ارشاد فرمایا اے لوگو تم بازار سے ایک مٹی کا گھڑا خریدنے جاتے ہو۔ خریدنے سے پہلے اس کو ٹھوک بجا کر دیکھتے ہو۔ میرا مالک مجھے خریدنے لگا ہے وہ بھی ٹھوک بجا کر دیکھ رہا ہے۔ کہیں بلال کچا تو نہیں ہے۔ سبحان اللہ عزوجل جب ٹھوک بجا کر دیکھ لیا تو پھر خریدا اس شان سے کہ فرمایا اگر تو اذان نہیں دے گا تو سورج نہیں نکلے گا۔ خریدا تو اس شان سے کہ معراج کی رات ان کے قدموں کی آہٹ جنت میں پیارے آقا ﷺ نے سنی۔ قیامت کے روز جنت کا دروازہ پیارے آقا ﷺ کے لئے کھلے گا آپ ﷺ سواری پر سوار ہو گئے اس کی ٹکیل حضرت بلال حبشی رضی اللہ عنہ نے پکڑی ہوگی۔ اس طرح جنت میں سب سے پہلے داخل ہو گئے۔

یہ سب مقام ثابت قدم رہنے والے کو ملے۔ تو ہمیں بھی ثابت قدم رہنا



چاہئے۔ تھوڑی سی تکلیف پر پریشان ہو کر اپنے موقف سے دستبردار نہیں ہو جانا چاہئے۔

حضرت امام حسین رضی اللہ عنہ کی شہادت ہمیں یہ درس دے رہی ہے کہ حق پر ثابت قدم ہو جاؤ سب کچھ لٹ جائے مگر حق سے پیچھے نہ ہٹو۔ کامیابی تمہارے قدم چومے گی۔

دوسرا مدنی پھول یہ ہے کہ نماز کی پابندی کرنا دیکھو امام حسین رضی اللہ عنہ نے تلواروں کے سائے میں بھی نماز ترک نہ کی۔ آج ہم آراستہ کمروں، نرم نرم قالینوں اور دیگر آسائشوں کے ہوتے ہوئے بھی نماز ادا نہ کریں تو یہ حضرت امام حسین رضی اللہ عنہ کے مشن سے غداری ہوگی۔ ہم نماز ادا نہ کرنے کا بہانہ بناتے ہیں کہ گھر میں بیماری۔ بے روزگاری۔ فوننگی ہو گئی تھی۔ گھر میں بھوک افلاس یا دشمن کا خوف تھا۔ جس وجہ سے میں نماز ادا نہ کر سکا۔ دیکھو حضرت امام حسین رضی اللہ عنہ کہ ایک طرف چند نفوس قد یہ دوسری طرف یزیدیوں کا لشکر جرار۔ پھر گھر میں بھوک پیاس۔ بیماری اور شہادتیں۔ اس کے باوجود خیموں سے اذان کی آوازیں آرہی ہیں۔ نمازیں ادا ہو رہی ہیں۔ قیامت کے روز اگر حضرت امام عالی مقام رضی اللہ عنہ کی مثال پیش کی گئی تو کیا جواب دیں گے؟

تیسرا مدنی پھول کہ ہر حال میں صبر کا دامن ہاتھ سے نہیں جانے دینا۔ آج ہمیں تھوڑی سی تکلیف آجائے تو بے صبری کا مظاہرہ کرتے ہیں۔ ناشکری کے کلمات زبان پر لاتے ہیں۔ بلکہ بعض اوقات کفریہ کلمات تک بک دیتے ہیں۔

زبان پر ہلکوا رنج والم لا یا نہیں کرتے  
نمی کے نام لیوا غم سے گھبرایا نہیں کرتے۔

چپ کریں تے موتی مل سن صبر کریں تا ہیرے

پاگلاں وانگوں رولا پائیے نہ موتی نہ ہیرے

حضرت امام حسین رضی اللہ عنہ کے گھر والوں پر مصیبتوں کے پہاڑ ٹوٹے مگر یہ

صبر و استقامت کے پہاڑ بنے رہے۔ اپنی زبان پر ہلکوا شکایت لالے کی بجائے اللہ



عزوجل کی حمد و ثناء ہی کرتے رہے۔

حضرت امام عالی مقام رضی اللہ عنہ نے دین اسلام کی بقاء اور سر بلندی کیلئے قربانیاں دیں۔ لیکن کچھ ایسے افراد بھی ہیں جو ان قربانیوں کو دنیاوی رنگ دینے کی کوشش کرتے ہیں۔ کہ یہ اقتدار کی جنگ تھی۔ معاذ اللہ بعض تو اس حد تک بڑھ جاتے ہیں کہ امام حسین رضی اللہ عنہ کو باغی اور اور یزید کو امیر المومنین کہتے ہیں۔ اس سلسلے میں چند گزارشات ہیں۔

(۱) سرکارِ دو عالم نور مجسم ﷺ نے ارشاد فرمایا۔ میرے دو شہزادے حسن اور حضرت حسین رضی اللہ تعالیٰ عنہما دونوں کو جوانوں کے سردار ہوں گے۔ جنتی سردار اس منہ سے نکلا جس کے بارے قرآن کہہ رہا ہے

وَمَا يَنْطِقُ عَنِ الْهَوَىٰ ۚ إِنْ هُوَ إِلَّا وَحْيٌ يُوحَىٰ (النجم: ۳، ۴)

(پارہ ۲۷)

ترجمہ کنزالایمان: اور وہ کوئی بات اپنی خواہش سے نہیں کرتے وہ تو نہیں مگروں جو انہیں کی جاتی ہے۔

کلام خدا ہے کلام محمد ﷺ اسی سے سمجھ تو مقام محمد ﷺ

باغی تو جنت میں نہیں جائے گا۔ اور سرکارِ دو عالم نور مجسم ﷺ ان کو جنتی نو جوانوں کے سردار کہہ رہے ہیں۔ تو یاد رکھیں کہ ہماری تحقیق غلط ہو سکتی ہے۔ ہمارا علم غلط ہو سکتا ہے لیکن سرکارِ دو عالم نور مجسم ﷺ کا فرمان عالیشان غلط نہیں ہو سکتا بلکہ ایمان حاصل ہی جب ہوگا جب ہم اپنی عقل کو سرکارِ دو عالم ﷺ کے قدموں پر قربان کر دیں گے۔ عقل قربان کن پیش مصطفیٰ ﷺ

(۲) باغی کے لئے سزا ہوتی ہے۔ دعا نہیں کی جاتی۔ افسوس جو ان کو باغی

کہتا ہے اور نماز کے اندران کے لئے دعا بھی کرتا ہے۔

اللَّهُمَّ صَلِّ عَلَى مُحَمَّدٍ وَعَلَىٰ آلِ مُحَمَّدٍ كَمَا صَلَّيْتَ عَلَىٰ إِبْرَاهِيمَ وَعَلَىٰ آلِ إِبْرَاهِيمَ إِنَّكَ حَمِيدٌ مَّجِيدٌ اللَّهُمَّ بَارِكْ عَلَىٰ مُحَمَّدٍ وَعَلَىٰ آلِ مُحَمَّدٍ كَمَا بَارَكْتَ عَلَىٰ إِبْرَاهِيمَ



وَعَلَىٰ آلِ اِبْرٰهِيْمَ اِنَّكَ حَمِيْدٌ مَّجِيْدٌ

اے اللہ درود بھیج محمد پر اور ان کی آل پر جس طرح تو نے درود بھیجا ابراہیم پر اور ان کی آل پر بے شک تو سراہا ہوا بزرگ ہے۔ اے اللہ برکت نازل کر محمد اور ان کی آل پر جس طرح تو نے برکت نازل کی ابراہیم پر اور ان کی آل پر بے شک تو سراہا ہوا بزرگ ہے۔

ایک طرف تو ان کو باغی کہہ رہا ہے اور دوسری طرف ان کے لئے دعا بھی کر رہا ہے۔ اس لئے یا تو ان کے لئے دعا کرنا چھوڑ دے یا پھر ان کو باغی کہنا چھوڑ دے۔ اس کے باوجود اگر ذہن مطمئن نہ ہو تو سرکارِ دو عالم نور مجسم ﷺ کا فرمانِ عالی شان ہے جو بندہ دنیا میں جس سے محبت کرنے والا ہوگا۔ قیامت کے روز اسی کے ساتھ اٹھایا جائے گا۔ جو یزید سے محبت کرتا ہے اس کا حشر اس کے ساتھ ہوگا۔ اور جو حضرت امام حسین رضی اللہ عنہ سے محبت کرتا ہے اس کا حشر ان کے ساتھ ہوگا۔ اپنی تو دعا ہے کہ حضرت امام حسین رضی اللہ عنہ کے دامن سے اللہ عزوجل ہمیں ہمیشہ وابستہ رکھے اور قیامت کے روز ان کا قرب عطا فرمائے۔ آمین بجاہ النبی الامین ﷺ

## ایصال ثواب

حضرت سعد بن عبادہ رضی اللہ عنہ عرض کرتے ہیں۔ یا رسول اللہ ﷺ میری والدہ ماجدہ انتقال کر چکی ہیں۔ اُمِّ الصَّدَقَةِ الْفُضْلُ اس کے لئے کونسا صدقہ افضل ہے؟ پس دائمی ثواب کی کیا صورت ہے۔ اس وقت وہاں پانی کی قلت تھی۔ نبی پاک ﷺ نے ارشاد فرمایا ”پانی“۔ اسی طرح آج کل علم کا بڑا فقدان ہے۔ لہذا اگر کوئی اس کتاب کو علم دین عام کرنے کی غرض سے تقسیم کرے بلکہ اپنے آباؤ اجداد اور دیگر رشتہ داروں کے ایصالِ ثواب کی نیت سے مفت تقسیم کریں تو انشاء اللہ عزوجل بہت فائدہ ہوگا۔

برائے رابطہ: 9461943-0321/0300



الصلوة والسلام عليك يا سيدي يا رسول الله

# ہم میلاد کیوں مناتے ہیں



- ★ میلاد کی حقیقت
- ★ ہمارے چاہنے والے کریم کی عظمت
- ★ طہران میں سے اہل طہران کی دعا
- ★ اہل طہران کی سب سے بڑی دعا
- ★ سب سے پہلے گزشتہ میلاد ۱۹۸۱ء
- ★ میلاد کی حقیقت
- ★ صلوات و سلام علیک یا رسول اللہ خیر کائنات
- ★ میلاد ۱۹۸۱ء طہران میں اور دوسریوں کی صلوات ہے
- ★ لکھنؤ کی دعا

ابوالمدنی حافظ حفیظ الرحمن

الصلوة والسلام عليك يا سيدي يا رسول الله

# شُرک کیا ہے؟

اور بدعت کی حقیقت

ابوالمدنی حافظ حفیظ الرحمن

- ★ کیا اصل بدعت ہے؟
- ★ کیا بدعت ہے؟
- ★ کیا بدعت ہے؟
- ★ کیا بدعت ہے؟
- ★ کیا بدعت ہے؟
- ★ کیا بدعت ہے؟
- ★ کیا بدعت ہے؟
- ★ کیا بدعت ہے؟
- ★ کیا بدعت ہے؟
- ★ کیا بدعت ہے؟

بِسْمِ اللَّهِ الرَّحْمَنِ الرَّحِيمِ  
الصلوة والسلام عليك يا سيدي يا رسول الله

# اصلاحی بیانات حصہ دوم

ابوالمدنی حافظ حفیظ الرحمن قادیانی



احمد رضا کڈی

# سنّتوں بھرے اصلاحی بیانات

ابوالمدنی حافظ حفیظ الرحمن قادیانی

احمد رضا کڈی

# احمد رضا کڈی

6 غزنی سٹریٹ اردو بازار لاہور  
0321-4526786  
0321-4027626

